

ارتقاء کائنات اور انسان و دیگر مضامین



قومی کونسل برائے فروغِ اردو زبان، نئی دہلی

ارتقاء کائنات اور انسان

دیگر مضامین

پروفیسر نبی شیخ علی



قومی کونسل برائے فروغ اردو زبان

وزارت ترقی انسانی وسائل، حکومت ہند

ویسٹ بلاک۔ اے آر۔ کے۔ پورم، نئی دہلی۔ 110066

Irtiqa Kainat Aur Insan

By : B. Shiekh Ali

© قومی کونسل برائے فروغ اردو زبان، نئی دہلی
سنہ اشاعت: جولائی، ستمبر 1998ء تک 1920ء

پہلا ایڈیشن : 1100

قیمت = 94

سلسلہ مطبوعات : 811

ناشر : ڈائریکٹر، قومی کونسل برائے فروغ اردو زبان، ویسٹ بلاک-1، آر۔ کے۔ پورم،

نئی دہلی-110066

طابع : لاہوری پرنٹ ایڈرز، جامع مسجد، دہلی-110006

پیش لفظ

”ابتدا میں لفظ تھا۔ اور لفظ ہی خدا ہے۔“

پہلے جمادات تھے۔ ان میں نمود پیدا ہوئی تو نباتات آئے۔ نباتات میں جبلت پیدا ہوئی تو حیوانات پیدا ہوئے۔ ان میں شعور پیدا ہوا تو بنی نوع انسان کا وجود ہوا۔ اسی لیے فرمایا گیا ہے کہ کائنات میں جو سب سے اچھا ہے اس سے انسان کی تخلیق ہوئی۔

انسان اور حیوان میں صرف نطق اور شعور کا فرق ہے۔ یہ شعور ایک جگہ پر شہر نہیں سکے۔ اگر شہر جائے تو پھر ذہنی ترقی، روحانی ترقی اور انسان کی ترقی رک جائے۔ تحریر کی ایجاد سے پہلے انسان کو ہر بات یاد رکھنا پڑتی تھی، علم سینہ بہ سینہ اگلی نسلوں کو پہنچتا تھا، بہت سا حصہ ضائع ہو جاتا تھا۔ تحریر سے لفظ اور علم کی عمر میں اضافہ ہوا۔ زیادہ لوگ اس میں شریک ہوئے اور انھوں نے نہ صرف علم حاصل کیا بلکہ اس کے ذخیرے میں اضافہ بھی کیا۔

لفظ حقیقت اور صداقت کے اظہار کے لیے تھا، اس لیے مقدس تھا۔ لکھے ہوئے لفظ کی، اور اس کی وجہ سے قلم اور کاغذ کی تقدیس ہوئی۔ بولا ہوا لفظ، آئندہ نسلوں کے لیے محفوظ ہوا تو علم و دانش کے خزانے محفوظ ہو گئے۔ جو کچھ نہ لکھا جاسکا، وہ بالآخر ضائع ہو گیا۔

پہلے کتابیں ہاتھ سے نقل کی جاتی تھیں اور علم سے صرف کچھ لوگوں کے ذہن ہی سیراب ہوتے تھے۔ علم حاصل کرنے کے لیے دور دور کا سفر کرنا پڑتا تھا، جہاں کتب خانے ہوں اور ان کا درس دینے والے عالم ہوں۔ چھاپہ خانے کی ایجاد کے بعد علم کے پھیلاؤ میں وسعت آئی کیونکہ وہ کتابیں جو مادر تھیں اور وہ کتابیں جو مفید تھیں آسانی سے فراہم ہوئیں۔

قومی کونسل برائے فروغ اردو زبان کا بنیادی مقصد اچھی کتابیں، کم سے کم قیمت پر مہیا کرنا ہے تاکہ اردو کا دائرہ نہ صرف وسیع ہو بلکہ سارے ملک میں سمجھی جانے والی، بولی جانے والی اور پڑھی جانے والی اس زبان کی ضرورتیں پوری کی جائیں اور نصابی اور غیر نصابی کتابیں آسانی سے مناسب قیمت پر سب تک پہنچیں۔ زبان صرف ادب نہیں۔ سماجی اور طبعی علوم کی کتابوں کی اہمیت ادبی کتابوں سے کم نہیں، کیونکہ ادب زندگی کا آئینہ ہے، زندگی سماج سے جڑی ہوئی ہے اور سماجی ارتقاء اور ذہنی انسانی کی نشوونما طبعی، انسانی علوم اور ٹکنالوجی کے بغیر ممکن نہیں۔

اب تک بیورو نے اور اب تشکیل کے بعد قومی اردو کونسل نے مختلف علوم اور فنون کی کتابیں شائع کی ہیں اور ایک مرتبہ پروگرام کے تحت بنیادی اہمیت کی کتابیں چھاپنے کا سلسلہ شروع کیا ہے۔ یہ کتاب اس سلسلے کی ایک کڑی ہے۔ امید ہے یہ اہم علمی ضرورت کو پورا کرے گی۔ میں ماہرین سے یہ گزارش بھی کروں گا کہ اگر کوئی بات ان کو مادرست نظر آئے تو ہمیں لکھیں تاکہ اگلے ایڈیشن میں نظر ثانی کے وقت خامی دور کر دی جائے۔

ڈاکٹر محمد حمید اللہ بھٹ

ڈائریکٹر

قومی کونسل برائے فروغ اردو زبان

وزارت ترقی انسانی وسائل، حکومت ہند، نئی دہلی

فہرست

	پیش لفظ	1
7	ارتقا میں انسان کا مقام	2
15	اسلام میں اخلاقی شخصیت کی تعمیر	3
27	مولانا جلال الدین رومیؒ	4
43	سید جمال الدین افغانی	5
54	مولانا محمد علی جوہرؒ	6
76	حضرت شیخو سلطان شہیدؒ کا پیغام	7
87	سر مرزا محمد اسماعیل	8
97	پروفیسر رشید احمد صدیقی	9
108	حضرت نفیس بنگلوری	10
118	یاد رفتگان	11
132	اسلام میں اعلا اقدار کی اہمیت	12

141	شہادت کا فلسفہ	13
151	اسلامی سائنس کا تاریخی پس منظر	14
163	اخوان المسلمین - ایک مصری اسلامی تحریک	15
176	اقوام متحدہ کا تاریخی پس منظر اور تنقیدی جائزہ	16
190	دنیا میں امن کے لیے کیا چاہیے؟ خون چاہیے۔	17
197	اسحق رابن کی موت کیا کہہ رہی ہے؟	18
205	عجز بندگی کی ایک بے نظیر مثال	19
215	ملناڈ کے "سر سید"	20
231	اسلامی عہد اولیٰ میں خواتین کا مقام	21
242	اکیسویں صدی میں ٹکنالوجی و اخلاقی اقدار کی ضرورت	22

ارتقا میں انسان کا مقام

یہ کائنات ہم جو دیکھ رہے ہیں بہ ایک وقت مالک کے ”کن فیکون“ سے وجود میں نہیں آئی۔ کروڑ ہا صدیوں میں بستے بستے یہ بستی بنی ہے۔ پانی، ہوا اور مادہ کی آمد کے لیے ہی کروڑ ہا سال لگ گئے ہوں گے۔ جمادات، نباتات و حیوانات کے ظہور کے لیے ہی مزید کروڑ ہا سال درکار ہوئے ہوں گے۔ یہ نیلگوں آسماں، یہ آفتاب، یہ مہتاب، یہ ستارے، یہ کہکشاں، یہ چلتے سمندر، یہ ابلتے طوفان، یہ گھنے جنگلات، یہ شجر یہ حجر، یہ مرغ یہ ماہی، یہ بھول یہ پتے، یہ لالہ یہ نسرین، یہ چرند یہ پرند وغیرہ نمودار ہونے کے بعد ہی حضرت انسان تشریف لائے اور فرزند آدم بھی فوز آہی موٹر کار، طیارے، کمپیوٹر اور

راکت سنبھالتے ہوئے اپنے اپنے خلوں و قصروں میں ٹپک نہیں پڑے، بلکہ ہر چیز ارتقا سے حاصل ہوئی ہے۔ قدرت کا کھیل عجیب ہے۔ یکے بعد دیگرے عناصر ایسے جڑے ہوئے وجود میں آئے جیسے جسم میں جان۔ قدرت کا منشا حیات ہے اور یہ حیات بھی ایسے نشیب و فراز، پھیلے، سنگین اور پُر خطر وادیوں سے گزر کر انسان تک پہنچی ہے جس کا اندازہ ہماری قیاس سے باہر ہے۔

حیات کا مدعا حیوان کی طرح جیتا جاگتا، چلتا پھرتا، کھاتا پیتا اور ہنستا بولتا، انسان کی صورت میں ایک اور جاندار تشکیل دینا نہیں ہے، اور نہ تن آسان عرشیوں کی طرح ذکر و فکر و تسبیح و طواف میں غرق ایک اور خلقت کی تخلیق ہے، بلکہ ایک ایسی مخلوق کو جنم دینا ہے، جو قدرت کے راز کو سمجھے، جو خالق کے صفات کا آئینہ بنے، جو حسن و جمال و کمال میں مالک کا نمونہ بنے اور جو صحیح معنوں میں خلیفۃ الارض کا شرف پائے۔ انسان تخلیق کا معراج ہے، ارتقا کی آخری منزل ہے، قدرت کی منشا کا آخری کھیل ہے، اس ڈرامہ کا آخری منظر ہے۔ اس کے بعد پردہ گرے گا، شاید حشر ہوگا، شاید پھر

کوئی دوسرا تماشہ ظہور میں آئے گا۔ لیکن اس ڈرامہ کا آخری سینہ ابھی پورا نہیں ہوا ہے۔ پلاٹ کی گتھیاں ابھی سلجھی ہوئی نہیں ہیں۔ ابھی حیرت و ششدری جاری ہے۔ ہر منظر بیچ و تاب سے بھرا ہے۔ ایک سے ایک سنسنی خیز سینہ ابھر رہا ہے، جس میں وحشت و دہشت بھی ہے، الفت و پیار بھی ہے، دولت و عزت بھی، غربت و ذلت بھی، تعمیر و تخریب بھی، تعلیم و تربیت بھی اور جہالت و نکتہ بھی۔ انسان بندر کا ناچ، ناچ رہا ہے۔ مگر حیات کا مدعا ابھی پوری طرح واضح نہیں ہوا ہے۔ وہ راز دروں جو سینہ نزدال میں ہے۔ ابھی فاش نہیں ہوا ہے۔

مگر یہ راز راز نہیں ہے۔ ڈرامہ کے خالق نے روز ازل ہی اپنے چہیتے تخلیق حضرت انسان کو علم الانسان مالم یعلم کہتے ہوئے خزانے کی کنجی دے دی ہے۔ آدم سے لے کر ختم الرسل مولائے گل تک راز دروں حیات کی تشریح مالک نے ہمارے سامنے پیش کر دی ہے۔ حیات کا مدعا ذہن کی آب و تاب روشنی ہے۔ حیات کا مدعا عقل و دل و نگاہ کا شعور ہے۔ حیات کا مدعا قلب سلیم میں ضمیر پاک کی تجلی ہے۔ حیات کا مدعا روح کی لطافت و پاکیزگی کا مظاہرہ ہے۔ حیات کا

مدعا تدبیر و تنظیم سے قدرت کے خزانوں کا سراغ لگانا ہے۔
حیات کا مدعا تفکر و تدبیر سے تقدیر کو بھی بدلنا ہے، حیات
کا مدعا ہے کہ سوز و ساز و درد و داغ سے عشق کا مقام پانا ہے۔
ہر الفاظ دیگر اس سرزمین کو بہشت کا نمونہ بنانا ہے۔

مگر یہ مدعا پورا نہیں ہو رہا ہے۔ انسان میں حیات
آتے آتے ارتقا کی کمزوریوں کو بھی اپنے ساتھ سمیٹ لے آئی
ہے۔ انسان میں جمادات کا جمود اب بھی باقی ہے۔ زمین جنبد،
آسمان جنبد، نئی جنبد گل محمد خاں، اب بھی موجود ہیں۔ کچھ بھی ہو
وہ بدلتے ہی نہیں۔ اپنی ہی چال، اپنا ہی ڈھنگ، اپنی ہی ڈگر
پر مست، گو کہ زمانہ قیامت کی چال چل چکا ہے۔ انسان کے
دل میں پتھر کی سختی بھی ہے۔ پتھر شاید تڑخ جائے، لیکن انسان
کی ہٹ دھرمی، بیدردی و بے رحمی میں کسی طرح کا فرق نہ آئے
گا۔ اسی طرح انسان بنادات کی فطرت سے بھی خالی نہیں۔ نہ
حس نہ حرکت، نہ رحم نہ کرم۔ یوں معلوم ہوتا ہے کہ چلتا پھرتا
لاشہ ہے۔ کبھی کبھی بنادات سے بھی ایک زینہ نیچے آجاتا ہے۔
لکڑی خود جلتی ہے لیکن دوسروں کے لیے کھانا تیار کرتی ہے لیکن برٹس
سیرز کی میز پر رات کو کھانا کھاتا ہے اور صبح کو سیرز کی پیٹھ پر

پھر اگھونپتا ہے۔ ایک درخت لکڑہارا کو بھی سایہ سے محروم نہیں رکھتا لیکن ہابل قابل حقیقی بھائی بھائی ایک دوسرے کے خون کے پیاسے بن جاتے ہیں۔ انسان حیوانات کی چال بھی نہیں بھولا، لومڑی کی چالاکی، سانپ کا زہر، بچھو کا ڈنک، شیر کا غرانا، ریچھ کی پکڑ، گدھے کا بھد اپن وغیرہ وغیرہ فرزند آدم میں آج بھی موجود ہے۔ قدرت کی عطا کی ہوئی حیوانات میں جو فطری خوبی ہے، اس کو نظر انداز کر جاتا ہے، نہ اونٹ کا صبر و استقلال، نہ جگنو کی چمک، نہ پروانہ کا عشق، نہ مچھلی کی تڑپ اور نہ کتے کی وفاداری کا کچھ اثر اس پر پڑا ہے۔ انسان میں شیطان کے صفات بھی پاتے جاتے ہیں۔ وہی فتنہ، وہی فساد، وہی تکبر، وہی سرکشی، وہی خود غرضی، وہی فریب، وہی مکر، لیکن ان کمزوریوں پر قابو پانے کی سکت بھی رکھتا ہے۔ اس کے پیار و الفت میں شہد کی مٹھاس بھی ہے، اس کے کام میں چیونٹی کا انہماک بھی ہے، اس کے کلام میں طوطے مینا کی بول سے بڑھیا بول بھی ہے، اس کے ہاتھ میں قدرت کی عکاسی کی قوت بھی ہے اور اس کی عقل میں پرواز کی طاقت بھی ہے۔ مشکل یہ ہے کہ یہ کبھی حیوان ہے کبھی انسان۔

نہ پورے طور کا حیوان نہ پورے طور کا انسان۔ غیض و غضب پر آترے تو درندے سے بدتر اور اگر نیکی کی طرف مائل تو فرشتہ سے بہتر۔ حیات کی یہ آزمائش اس وقت تک جاری رہے گی۔ جب تک یہ پورا انسان نہ بن جائے۔

پورا انسان کب ہوگا؟ اس وقت جب کہ وہ خود کے لیے نہیں دوسروں کے لیے زندہ رہنا سیکھ لے گا۔ حیات کی بخشی ہوئی زندگی کی نعمت کو اوروں کے لیے وقف کر دے گا۔ جب تک وہ خود کے لیے جئے گا حیات کی مدعا سے دوری محسوس کرے گا۔ دوسری شرط یہ ہے کہ انسان عشق کے مقام کو اچھی طرح جان لے۔ حیات کا منشا انسانوں کے دلوں میں محبت کی آگ بھڑکانا ہے۔ جب تک یہ اخوت و مساوات ہمدردی و برادری، اخلاص و پیار کے ناتے میں نہیں بٹ جاتا، قدرت کے امتحان میں پاس نہیں ہوگا۔ موت و حیات کی ہولی ہی کھیلتا رہے گا اور حیات جاوداں کا حقدار نہ بنے گا۔ تیسری شرط یہ ہے کہ انسان اپنی حیات کے اس پہلی منزل کو طے کر کے مالکِ حقیقی سے جب تک دل نہ لگاتے گا، وہ بھٹکتا ہی رہے گا۔ انسان قانون و شرع سے آگے قدم رکھے،

بچ گناہ صلوٰۃ نہیں، صلوٰۃ دامنوں کا طریقہ سیکھے، مالک کو پہچاننے کا سلیقہ جانے۔ اپنے دل کو نور توحید سے منور کر لے، معرفت کے موتی کو اپنی روح میں بھر لے۔ ذکر و فکر و تسبیح و تقویٰ سے قرب الہی حاصل کر لے اور اپنی حقیقت جان لے۔ یہ آسان کام نہیں۔ مگر جب تک یہ مدعا پورا نہ ہو ہمارے ڈرامہ کا اختتام نہ ہوگا۔

ارتقا اور بھی کچھ چاہتا ہے۔ انسان کو عقل برہانی کے ساتھ عقل روحانی و نورانی بھی بخشی گئی ہے۔ جیسے جیسے زمانہ گزر رہا ہے۔ عقل برہانی تیز سے تیز تر ہو رہی ہے۔ حیرت انگیز تجربات سے انسانی زندگی آرام دہ بن رہی ہے۔ سائنسی انقلابات سے ستاروں کے گزر گاہوں کو ناپنا، زمماں و مکاں کی پابندیوں کو توڑنا، عناصر پر حکومت کرنا، صحرا کو لالہ زار بنانا وغیرہ آج کل معمولی باتیں بن چکی ہیں۔ عقل برہانی اپنے شباب پر ہے۔ مگر عقل روحانی و نورانی اُسی مناسبت سے پیچھے ہٹ رہی ہے۔ رحم و کرم، حق و انصاف، محبت و مروت، ایثار و قربانی، حیا و پارسائی، صبر و قرار رفتہ رفتہ زائل ہو رہے ہیں۔ روحانی قوتوں کو پانے کا پہلا ذریعہ ہاتھ سے جا رہا ہے۔

قدرت کا جو تقاضی ہے کہ صفات الہی کی جھلک انسان میں ہو وہ نظر نہیں آتی۔ علم برہان کے ساتھ علم عرفان بھی بہت ضروری ہے۔ علم عرفان میں دیگر قسم کی بصیرت انسان کو ملے گی جو روح کی غذا ہوگی، وہ عشق کا مقام ہوگا۔ اُس منزل کے لیے انسان کو ابھی بہت کچھ پاڑ بیلنا ہوگا۔ جب وہ اس مقام پر پہنچے گا تو ارتقا کے مدعا کا حامل بن جائے گا۔ اور انسانِ کامل کا درجہ پائے گا جس کے لیے عشق بہت ضروری ہے۔

”عشق دم جبرئیل، عشق دل مصطفیٰ
عشق خدا کا رسول، عشق خدا کا کلام“

اسلام میں اخلاقی شخصیت کی تعمیر

بشر کے تین رشتے ہیں، خالق سے رشتہ، خود سے رشتہ اور خلقت سے رشتہ۔ ان تینوں کی اصلیت و حقیقت سے مذہب و ملت کی خمیر بنتی ہے۔ ان تینوں کے مرکب سے اخلاقی شخصیت کی تعمیر ہوتی ہے اور اخلاقی شخصیت اسلام کا مرکز محسوس ہے۔ اخلاقی شخصیت کی تشریح یہ ہے کہ انسان اپنی زندگی قدرت کے قانون کے تابع کر لے۔ ساری کائنات قدرت کے ایک زبردست قانون سے منسلک ہے اور اس میں کوئی ترمیم و تنسیخ ممکن نہیں۔ سورج مغرب سے نکل نہیں سکتا۔ مچلی زمین پر زندہ نہ رہ سکے گی۔ آگ میں ٹھنڈک نہ ہوگی، برف میں گرمی، پتھر میں نرمی نہ ہوگی، وغیرہ، وغیرہ، یہ اٹل قانون انسانی زندگی سے بھی وابستہ ہے۔ اس پر عمل پیرا ہوں تو کامیابی و

کامرانی ہے، خلاف ورزی ہو تو زحمت و ذلت و رسوائی ہے۔
 اسلامی تعلیمات میں قدرت کے کبھی قوانین کو جاننے، سمجھنے،
 پرکھنے اور اُن پر عمل کرنے کا نام، ایمان، اسلام رکھا گیا ہے،
 اور ایمان، اسلام کی بنیاد پر ہی اخلاقی شخصیت کا تعمیر ہوتا ہے۔
 قدرت کے اس قانون میں بشر کا مقام ارتقا کی سب
 سے اونچی چوٹی پر ہے، یعنی انسان کا وجود تخلیق کا معراج
 ہے، شجر، حجر، مرغ ماہی، زمین آسمان نہیں۔ آدم کا وجود جنت
 میں ہوا۔ کیا پاکیزہ مقام، کیا بہشت بریں! قدرت کے قانون
 سے ذرا انحراف، اور نفس کی خواہش پر ٹھوڑی سی لغزش،
 جنت سے آدم باہر پھینکے گئے۔ فرزندِ آدم سے اب تک
 بھی لغزشیں جاری ہیں۔ قدرت کہتی ہے کہ حق پر رہو، یہ
 ہمیشہ ناحق کا دلدادہ ہے۔ قدرت کہتی ہے کہ عقل و شعور
 سے کام لو، یہ جذبات میں بہہ جاتا ہے۔ قدرت کہتی
 ہے مرنا برحق ہے، عاقبت کا توشہ تیار کر لو، یہ یہاں ایسے
 جیتا ہے کہ ”سامان سو برس کا ہے کل کی خبر نہیں۔“ قدرت
 کہتی ہے کہ جو دوستی، ہمت و دلیری، بردباری و استقلال،
 صبر و ضبط، نرمی و ملائمت سے روحانی مسرت بھی ملے گی۔

اور دنیوی سرخروئی بھی، لیکن یہ ہر کام اس کے برعکس ہی کرے گا۔ قدرت کہتی ہے کہ شرم و حیا، پارسائی و عفت، رضا و قناعت، یاد الہی و خوف خدا سے اپنے دلوں کو منور کر لو، لیکن یہ لہو و لعب، عریانی و عورتی، عیاشی و وحشت سے اپنی روح کو داغ داغ کر لیتا ہے۔ اسلام کا قانون بتاتا ہے کہ حدود شریعت کی حفاظت، عہدیت و عجز بندگی کا احساس، ناموس و لطافت کا تحفظ، خدا شناسی و مولا کی قدر دانی، طاعت و عبادت فرزند آدم کو فوق البشر کے زینہ تک پہنچا دیتا ہے، لیکن یہ سرکشی و تکبر، قوتِ شہوت و قوتِ غضبہ میں مست نظر آتا ہے۔ قدرت کہتی ہے کہ اعتدال، توازن اور میانہ روی اختیار کرو۔ لیکن یہ اسرافات، خرافات و افراتفری میں مبتلا رہتا ہے۔ قدرت کہتی ہے کہ ذکر و فکر، توبہ و تقویٰ، توکل و توفیق، خضوع و خشوع سے خوشنودی خداوندی کے حامل بن جاؤ، لیکن یہ ہوا و ہوس کے جھیلوں میں ایسا پھنسا رہتا ہے کہ گناہوں کے دلدل سے نکل آنا مشکل نظر آتا ہے۔ اخلاقی شخصیت کا تقاضا ہے کہ قدرت کے قانون کی تعمیل کرے اور اس کے خلاف درزی سے احتراز کرے۔

اخلاقی شخصیت ہر مسلمان کے دل کو نور ایمان سے بھر

دیتی ہے۔ قلب و روح کی غذا توحید ہے۔ یہ غذا رحمانی، ربانی، و کبریا فی صفات کو دل میں سمولیتی ہے۔ جس سے بندہ صحیح معنوں میں انسان بنتا ہے۔ اسی شغل کا دوسرا نام اخلاقی شخصیت کی تعمیر ہے۔ یہ خدا شناسی کا مقام ہے۔ دنیا کی کوئی چیز ایسی نہیں جو خدا کی تسبیح نہ کرتی ہو۔ حضرت داؤد علیہ السلام کا یہ معجزہ تھا کہ جب وہ خود ذکر کرتے تھے تو پہاڑ اور طیور بھی ان کا ساتھ دیتے تھے۔ ایمان یہ چاہتا ہے کہ ظاہر و باطن، ہر جگہ اللہ ہی کا ظہور رہے۔ اللہ پر ہمارا ایمان پختہ ہو تو قلب غیر اللہ سے صاف اور کدورتوں سے پاک ہو کر نور اللہ کا محور بن جاتا ہے۔ ہمارا دل ہر رنگ میں راضی بہ رضا رہتا ہے۔ اُسی پر توکل، اُسی پر تکیہ، اُسی کی اطاعت، اُسی کی صفات، ہماری زندگی کا آئینہ بن جاتے ہیں۔ اس لیے اخلاقی شخصیت کی پہلی شرط خدا بینی ہے۔ احدیت کا، وحدت کا اور وحدانیت کا استقبال ایسا ہے جسے تن کا اعتراف من کے ساتھ۔ روح کے بغیر جسم تن مردہ ہے، چاہے جلا دوا چاہے دبا دوا۔ مالک ہماری ہر خطا معاف کرے گا، شرک کی نہیں۔ اس ایمان کی مضبوطی اخلاق کی تہ کے لیے از بس ضروری ہے۔

اخلاق کی تربیت کی دوسری شرط خود بینی و خود شناسی ہے۔
 مَنْ عَوَفَ نَفْسَهُ فَقَدْ عَوَفَ رَبَّهٗ، اسی کا نام ہے۔ انسان
 کا دل اللہ کا گھر ہے۔ جب دل صاف ہو اور ہر قسم کی کثافت
 سے پاک ہو تو قدرت کی تجلی اس میں چمکتی ہے۔ اس نور سے
 فیضانِ سماوی ہاتھ آتا ہے۔ اس کے لیے علم و عمل چاہیے
 وہ علم بھی جو آنکھ کی بصارت، کان کی سماعت و ہاتھ کی حرکت
 سے حاصل ہوتا ہے اور وہ علم بھی جو مالک کی محبت کو
 دماغ میں سمو کر خونِ جگر سے دل میں نور نظر پیدا کرتا ہے۔
 بندہ کو یہاں کا بھی خیال رکھنا ہو گا اور وہاں کا بھی۔ وہ
 پیادہ رکھے کہ مالک حقیقی نے جس قدر صلاحیت انسان میں بھری ہیں
 اس کے عشرِ عشیر کا بھی اب تک پورا پورا فائدہ اٹھایا نہیں
 جا رہا ہے۔ ہزاروں سال کے بعد اب کہیں کچھ قدرت
 کے عناصر پر حکومت کی جا رہی ہے۔ چاند پر قدم رکھنا،
 تنکے کو توڑ کر برقی قوت حاصل کرنا، دل کے بجھتے چراغ
 کو پھر سے بھڑکانا وغیرہ، غیر معمولی کمالات نہیں۔ اس سے
 بھی بڑے کمالات پہلے ظہور میں آچکے ہیں۔ بھڑکتی آگ کو
 ابراہیم علیہ السلام نے گلزار پایا۔ حضرت موسیٰ نے سارے

پہاڑ کو سرمہ بنایا۔ حضرت عیسیٰؑ نے مردے کو زندہ کیا۔ انسان میں ایسی قوتیں موجود ہیں جو کائنات کے راز کو فاش کر سکتے ہیں۔ وہ یہ نہ سمجھے کہ وہ کمال کی حد کو پہنچ چکا ہے۔ اسی شب و روز میں الجھ کر نہ رہ جائے۔ تیرے سامنے زمان و مکان اور بھی ہیں۔ انسان یہ سمجھتے ہیں کہ ”ستاروں سے آگے جہاں اور بھی ہیں“

تیسری اہم بات خلقت سے رشتہ کی ہے۔ قدرت میں ہر شے کسی دیگر شے کے لیے بنائی گئی ہے، خود کے لیے نہیں۔ کائنات کی ہر تخلیق سے انسان فائدہ اٹھانا جانتا ہے۔ لیکن اپنی طرف سے قدرت کو کچھ دینا نہیں جانتا۔ قدرت کا دیا ہوا پٹرول ختم ہو جائے تو پھر زمین میں پٹرول بھرنا کہاں ممکن؟ کوئلہ ختم ہو جائے یا دھات ختم ہو جائے یا دریاؤں میں پانی نہ رہے، یا آسمان سے پانی نہ برے تو مجبوریوں کا شکار بن جاتا ہے اس لیے اخلاقی شخصیت کے لیے ضروری ہے کہ انسان حقوق العباد کو اچھی طرح سمجھے۔ خالق کی وحدت کا رشتہ خلقت کی وحدت سے جڑتا ہے، جہاں دین حق کا مدعا خدمت خلق بتایا گیا ہے۔ ہمدردی و انسانیت کو عبادت کا

درجہ دیا گیا ہے۔ ایثار و قربانی مومن کی شان کہا گیا ہے ، خدمت اہل جہاں کو عز و شان انبیاء کا شرف بخشا گیا ہے ، خلقت سے محبت و مروت ، رحمت رب کی شرط بھی گئی ہے ، انسان کی بقا کا راز انسانیت کے احترام میں ہے ۔ علامہ اقبال کا کہنا ہے کہ جب تک تمام دنیا کی تعلیمی قوتیں اپنی توجہ کو انسانیت کے درس پر مرکوز نہ کریں تو یہ دنیا بدستور درندوں کی بستی بنی رہے گی ۔ ہر جگہ دوسروں سے بے جا فائدہ اٹھایا جاتا ہے ۔ غریبوں کا خون چوسا جاتا ہے ۔ عوام کے حقوق کو کچلا جاتا ہے ۔ عوام جو پہلے ہی دوسروں کے فائدے اور منافع کے لیے محنت و مشقت کرتے ہیں ۔ ان کی غربت ، نکبت و مسکنت بلکتی حالت پر کوئی ترس نہیں کھاتا ۔ آنکھیں کے خون پسینہ سے اپنے عیش و عشرت کے سامان تیار کر دیتے جاتے ہیں ۔ اخلاقی شخصیت کا تقاضا ہے کہ انسانوں میں مساوات کا جذبہ ابھارا جائے ۔ غریبوں ، یتیموں ، مسکینوں ، مزدوروں کا خاص خیال رکھا جائے ۔ حق معیشت سب کے لیے برابر و مساوی ہے ۔ اللہ کی دی ہوئی دولت مالدار لوگ سونے چاندی کے زیورات ، حریر و دیبا کے نازک کپڑے ، چاندی سونے

کے برتنوں کا استعمال، عالیشان و پُر شکوہ در فِیع الشان محلات کی تعمیر اور مکانات میں فضول زیبائش و نمائش پر خرچ نہ کریں بلکہ کم و زوں نفوس کی بہتری و بہبودی پر بھی اپنی توجہ مبذول کریں۔ ایک حدیث میں ارشاد ہے کہ بہترین کمائی مزدوروں کی کمائی ہے۔ اسلامی تعلیمات میں قُلْ النِّفَاقُ کی طرف اشارہ ہے۔ یعنی حاجت سے زیادہ مال نہ رکھو۔ ”ہرچہ از حاجت فزوں داری بدہ“ کا حکم ہے۔ کوئی شے بذات خود کسی شخص کی بھی ملکیت نہیں۔ اللہ کی دین ہے۔ اس میں دوسروں کا بھی حصہ ہے۔ اسی لیے زکوٰۃ کو فرض میں داخل کر دیا گیا۔ قرآن سرمایہ داروں کے لیے پیام موت ہے۔ سود کو حرام قرار دیا گیا۔ زمین سے صرف پیداوار کی اجازت ہے۔ مسلمان کو یہ حکم دیا گیا کہ تیزی بنیادی ضروریات سے زیادہ جو کچھ بھی ہے اس کو اجتماعی مفاد کے لیے دے دیا جائے۔ اسی لیے بیت المال کا اجرا ہوا۔ اگر آج بھی ہم زکوٰۃ برابر دیں، عوام کا خیال رکھیں۔ اور اپنے اوقات کا صحیح استعمال کریں تو ہمارے کئی معاشی مسائل حل ہو سکیں گے۔ اس کے لیے اخلاقی شخصیت چاہیے۔ چوتھی اہم بات یہ ہے کہ قدرت کے قانون میں تخلیق کار از محبت

میں مضمر ہے۔ کسی بھی جاندار کا وجود محبت کے بغیر نہ ہوگا، چاہے وہ انسان ہو یا حیوان۔ مالک کی صفت رحم سے ہی یہ کائنات ظہور میں آئی۔ اس کا رحم و کرم نہ ہو تو ہمارے عصیاں کے سمندر میں ہم ایک پل بھر بھی زندہ نہ رہ سکیں گے۔ مالک چاہتا ہے کہ بندے بھی پیار و اخلاص، محبت و مروت سے جینے کا ڈھنگ سیکھ لیں۔ کسی بھی شے یا امر سے انس و محبت نہ ہو تو نہ وہ وجود میں آئے گی، نہ نشوونما پائے گی، اور نہ پھلے پھولے گی، عقل و دل و نگاہ کا مرشد اولین ہے عشق بے عشق نہ ہو تو شرع و دین بتکدہ تصورات، عشق کا مقام بہت اعلیٰ و ارفع ہے۔ عشق الہی ایمان کی جڑ ہے۔ عشق رسول اسلام کی روح ہے۔ عشق بندگان و سید، خوشنودی خداوندی ہے۔ کام سے عشق کامیابی کا راز ہے۔ اولاد سے عشق فطرت کا تقاضہ ہے۔ اسی طرح جب تک عشق نہ ہو، نہ دولت، نہ ثروت، نہ عزت اور نہ فضیلت ہاتھ آئے گی۔ اخلاقی شخصیت کے لیے اخلاص و پیار، محبت و مروت بے حد ضروری ہے۔

اخلاقیات میں پانچویں اہم بات جمالیات کی ہے۔ قدرت میں ہر شے خوب صورت ہے۔ حسن آئینہ حق ہے۔

مالک احسن الخالقین ہے۔ اسلام کا دوسرا نام حسن اخلاق ہے۔ خالق کی ہر چیز میں حسن ہے۔ حسن بھی ایسا کہ جس میں قدرت کی شان چمکتی ہو۔ جس سے قدرت کا راز ٹپکتا ہو۔

ہر شے میں پاکیزگی، ہر شے میں موزونیت، ہر شے میں تناسب، ہر شے مفید، ہر شے حسین۔ ہر شے کے عناصر بالکل برابر، نہ کم نہ زیادہ، کہیں افراتفری نہیں، کہیں اسراف یا تحیف نہیں۔ انسان کو ایک دماغ دیا، دو نہیں تاکہ ایک دوسرے سے جھگڑ نہ بیٹھیں۔ ایک دل دیا تاکہ ساری خلقت ایک دل ہو جائے، تاکہ دُوی سے نفرت کی آگ نہ بھڑکے ایک زبان دی، تاکہ بات کے پکے بنو، مگر دُو آنکھ دیے، دُو کان دیے، دُو ہاتھ دیے، اور دُو پیر دیے، تاکہ خوب دیکھو، خوب سنو، خوب کام کرو اور خوب چلو پھرو۔ غور کرنے پر معلوم ہو گا کہ تنکے سے لے کر فلک کے ہزاروں برسوں میں جمالیات کا یہی پہلو نظر آتے گا۔ اس کے برعکس انسانوں کے کرتوت کئی وقت کتنے گندہ ہیں؛ اخلاقی شخصیت کے لیے جمالیات کا سبق بہت اہم ہے۔

اخلاقیات کا چھٹا اہم رکن حق و انصاف ہے۔ قدرت

میں ہر جگہ انصاف ہے، آراستگی، باضابطگی، اور تنظیم ہے۔
 ہر چیز میں ایک خاص صفت ہے۔ وہ بدلے گی نہیں۔ پھول ہو
 تو خوشبو، سورج ہو تو روشنی، شبنم ہو تو ٹھنڈک، شہد ہو تو
 میٹھا، بجلی میں چمک، دریا میں روانی، چیتوٹی میں انہماک،
 جھلی میں تڑپ، پارے میں اضطراب، طاؤس میں رنگ،
 بلبل میں آواز وغیرہ وغیرہ، ہر شے اپنی صفت سے مجبور
 ہے۔ بشر میں بھی کوئی صفت ہو۔ اس کا وجود بھی کوئی خاص
 غرض و غایت سے لگا ہوا ہے۔ ”دردِ دل کے واسطے پیدا کیا
 انسان کو۔ ورنہ طاعت کے لیے کچھ کم نہ تھے کروبیان۔“
 ”ہو فرشتہ بھی تو نہیں انسان۔ درد تھوڑا بہت نہ ہو جس میں“
 انسان اپنی تخلیق کا مدعا پورا نہیں کر رہا ہے۔ یہ دیکھتے ہوئے
 بھی کہ شمع خود جلتی ہے، لیکن دوسروں کو روشنی دیتی ہے۔
 لکڑی خود خاک بنتی ہے لیکن دوسروں کے لیے کھانا تیار
 کرتی ہے اور ایک درخت لکڑہار کو بھی اپنے سایہ سے محروم
 نہیں رکھتا، انسان بسا اوقات غیض و غضب میں غراتا ہوا۔
 شیر بن جاتا ہے، زہریلے کمر تو ت میں ناگ، سانپ کو مات
 کرتا ہے، عیاری و مکاری میں لومڑی پر سبقت لے جاتا اور

فتنہ و فساد میں شیطان کو شرمادیتا ہے۔ اخلاقی شخصیت
 چاہتی ہے کہ فرزند آدم حق و انصاف کو ہاتھ سے جانے نہ دے۔
 آخر میں یہی کہا جاسکتا ہے کہ اسلام میں اخلاقی شخصیت کا
 سنگ بنیاد قدرت کے قانون پر رکھا گیا ہے۔ اس قصر کا خاکہ
 توحید کے نور سے منور ہے۔ اس محل کے معمار وہ مومن مسلمان
 ہیں جو خود بینی و خود شناسی سے آشنا ہیں۔ اس کے مضبوط ستون
 خدمت اہل جہاں کے اینٹ گارے سے استوار ہیں۔ اس
 کے در و دیوار کو عشق و محبت کے رنگ سے سنوارا گیا ہے۔
 اس کا فرش حسن و جمال سے مزین ہے اور اس میں حق و
 انصاف کے باشی بستے ہیں۔

”راز ہے راہ تقدیر جہانِ تنگ و تاز
 جوشِ کردار سے کھل جاتے ہیں تقدیر کے راز“

مولانا جلال الدین رومیؒ

بزرگ و برتر ہستی وہ ہے جو عالم موجودات کے
خالق کا سراغ لگائے۔ نور حق کے راز و رموز کو جاننے پہچاننے
سمجھے اور سمجھائے۔ علم باطنی کی تہ کو پہنچ کر فیضانِ سماوی کے
آن کرشموں کو عیاں کرے جس سے شر و شعلہ میں ختم ہوتا ہے۔
اور قطرۂ شبنم بحر بیکراں میں۔ یہ سب تصوف کی باتیں ہیں
جہاں بشر علوم ظاہرہ کو پیچھے ڈھکیل کر نور ازلی کا متلاشی بن جاتا
ہے۔ زیست کی حقائق کے سمندر میں غوطہ زن ہو کر بقا کے
گوہر نایاب بحال لے آتا ہے۔ عبدیت کا مدعا پورا کرتا ہے۔
اور فوزِ عظیم پاتا ہے۔ یہ کام جنھوں نے انجام دیا ہے ان
میں سرفہرست مولانا جلال الدین رومیؒ کا نام نامی آب زر
سے لکھا ہوا آپ پائیں گے۔

مولانا نے مثنوی میں اُن رکیک، عمیق، اور نازک نکات پر بحث کی ہے۔ جو محسوسات کے دائرے سے ماوراء ہیں۔ مثلاً الہیات، ذات باری، صفات باری، توحید، نبوت، مشاہدہ ملائکہ، وحی، منجزہ، جبر و قدر، تصوف، روح وغیرہ، جو ہمارے عقیدے اور مذہب کی جان ہیں۔ کئی اور ایسے دقیق اور عظیم الشان مسائل و اسرار، جیسے نفس، عقل، عمل، فنا، بقا، وجد، توکل، صبر، شکر وغیرہ کو، جو صوفیہ حضرات کا گنجھائے گرا نمایاں ہیں، مولانا نے بصیرت افروز تشریح کا عنوان بنایا ہے۔ ان حقائق کو ایسے سمجھانا کہ عوام کے دل و دماغ میں اثر کر اتر کرے اور مذہب کے صحیح مسائل روز روشن کی طرح واضح ہو جائیں، ایسی وجہ ہیں کہ ان کی مثنوی کو ”ہست قرآن در زبان پہلوی“ (صحیفہ پاک فارسی میں) کا مرتبہ حاصل ہوا ہے۔ مولانا دقیق نکات کو سمجھانے کا طریقہ کار تشبیہ، تمثیل، اور حکایات ہیں۔ جو دلچسپ موزوں اور مدلل ہیں کہ گویا علم و دانش کے چمکتے دھمکتے موتیوں کا ایک بہترین خزانہ ہے جو بکھیر دیا گیا ہو۔

عالم اسلام میں فارسی کی صرف چار تصانیف کو آفاقی

شہرت حاصل ہوئی ہے، وہ ہیں

(۱) شاہنامہ (۲) گلستان (۳) دیوان حافظ اور مثنوی رودی۔ مولانا روم کی مثنوی کو جو مقبولیت کا شرف ملا وہ تقدس سے کم نہیں۔ اس کی سادگی، صفائی، برجستگی و دلآویزی کے ساتھ اس میں سعدی کے حکایات کی چاٹ، فردوسی کے انداز بیان کا لطف، حافظ کی ندرت فکر کی جھلک کے علاوہ شمس تبریز، فرید الدین عطار، نجم الدین رازی و شیخ شہاب الدین سہروردی جیسے مشائخ کبیر کے ذکر و فکر کا پتھر بھی موجود ہے۔ سونے پر سہاگہ مولانا کی وہ عالمانہ، صوفیانہ، و حکیمانہ جاہ و جلال و شان ہے۔ جس نے مثنوی کو ہمارے مذہبی، تہذیبی، ادبی و علمی اثاثہ کا انمول رتن بنا رکھا ہے۔

مولانا کا یہ کارنامہ ہے کہ جب وہ الہیات جیسے دقیق مسئلہ پر بحث کرتے ہیں تو ملحد سے ملحد بھی توجید کا قائل ہوتے نظر آئے گا۔ نبوت، وحی و معجزہ کا ذکر آئے تو بڑے سے بڑا فلسفی بھی ان کے استدلال کی تردید نہ کر سکے گا۔ جبر و قدر کا مسئلہ چھڑ جائے تو عظیم سے عظیم سائنس داں بھی ان کے خیالات کا احترام کرے گا۔ تصوف

روح، فنا و بقا کا تذکرہ اٹھتے تو کثر سے کثر مادہ پرست بھی روحانی حقائق سے منحرف نہ ہو سکے گا۔ اخلاقیات پر جب وہ رقم طراز ہوں تو ضلالت میں ڈوبے ہوئے گمراہ فرد کا ضمیر بھی پکار اٹھے گا۔ مثنوی کے بے شمار آب دار موتیوں میں سے صرف دو چار کی ہلکی جھلک یہاں پیش کی جا رہی ہے۔

مثنوی میں کل ۲۶۶۶ اشعار جو پانچ دفتر میں محفوظ ہیں، چھٹا تا تمام تھا، جسے بعد میں پورا کیا گیا۔ مولانا کی تصانیف میں فیہ سافید اور دیوان بھی شامل ہیں۔ دیوان کافی ضخیم ہے جو پچاس ہزار اشعار پر مشتمل ہے۔ لیکن مثنوی ہی ان کی معرفۃ الارباب تخلیق ہے جو رہتی دنیا تک انھیں عظمت و شہرت بخشی رہے گی۔ اس میں صرف معرفت کے موتی ہی نہیں روئے گئے ہیں۔ بلکہ اخلاقیات و سچی انسانیت کا سمندر بھی موجزن ہے۔ فلسفہ و سائنس پر بھی کافی روشنی ڈالی گئی ہے۔ تجاذب ذرات و تجدد امثال و مسئلہ ارتقا پر بھی بحث کی گئی ہے۔ لیکن سب کچھ اس نقطہ نظر سے جو دین و مذہب سے تعلق رکھتا ہے، قدرت کے غرض و غایت کو عیاں کرتا ہے اور بشر کے ضمیر پاک کی رہنمائی کرتا ہے۔

پہلے الٰہیات کو لیجیے۔ مولانا ذات باری کا وجود مؤثر
استدلال سے ثابت کرتے ہیں۔ یہ کائنات ایک عالیشان مشین
ہے جس کے پرزے رات دن حرکت میں ہیں۔ ستارے گھوم
رہے ہیں، دریا بہہ رہا ہے پہاڑ آتش فشاں ہے، ہوا متحرک
ہے، زمین گردش میں ہے، درخت جھوم رہے ہیں۔ یہ دلیل ہے
جو دلالت کر رہے ہیں کہ کوئی پرزور ہاتھ ہے جو ان پرزوں کو
چلا رہا ہے۔ بدن جو حرکت کر رہا ہے زندگی کی وجہ سے۔ تم
جان کو نہیں جان سکتے ہو تو بدن کی حرکت کو دیکھ کر زندگی کے
وجود کو جان لو۔ یہ سب اپنے آپ کیسے وجود میں آجائیں گے۔
جب تک کہ کوئی خالق نہ ہو؟ تمام عالم میں نظام و ترتیب
ہے۔ ایسی ہم آہنگی و باضابطگی کہ ہر شے مناسب و موزوں
ترین طریقہ سے ہی ڈھلی ہے۔ اس لیے ضرور اس کا کوئی صانع
ہو گا۔ کوئی شے بغیر سبب کے وجود میں نہیں آتی۔ کائنات کا
وجود ہے تو اس کا کوئی خالق بھی ہو گا۔ ”گر چکے نیست این ترتیب
چیست“ کوئی کار ساز نہ ہو تو یہ ترتیب کہاں سے آئی؟ دیوار
اور چھت کی صورت ہمارے خیال کا سایہ ہے۔ اول فکر ہے،
پھر عمل، عمل دکھائی دے گا، فکر نہیں۔ لیکن عمل سے فکر کی

موجودگی کا قیاس کیا جا سکتا ہے۔ صورت نہیں ہوتی۔ بے انتہا مذاہب دہشتے سب خیالات کے پر تو ہیں۔ رونے کی آواز تو آتی ہے لیکن صدمہ جو پہنچا ہے وہ نظر نہیں آتا۔ کونٹھے پر کھڑے لوگوں کا سایہ نیچے دکھائی دیتا ہے۔ بغیر لوگوں کے سایہ کہاں؟ جو چیزیں محسوس اور نمایاں ہیں وہ اصلی نہیں۔ جو چیزیں کم نمایاں اور غیر محسوس ہیں وہ اصلی ہیں۔ تل کے اندر تیل موجود ہے مگر نظر نہیں آتا۔ جو چیز جس قدر زیادہ اشرف و برتر ہے اسی قدر زیادہ مخفی و غیر محسوس ہے۔ انسان میں تین چیزیں پائی جاتی ہیں۔ جسم، جان، عقل۔ جسم سب سے کم رتبہ ہے، اعلانیہ نظر آتا ہے، روح اس سے افضل ہے، مخفی ہے لیکن اس کا بہ آسانی علم ہو سکتا ہے۔ لیکن عقل نظری نہیں آتی۔ لیکن عقل کی موجودگی سے انکار نہیں۔ موزونیت، باقاعدگی، منظم حرکت، اختراع، ایجادات سب عقل کی نشانی ہیں۔ لیکن عقل بازار میں بکتی نہیں، اس کا احساسات میں بھی دخل نہیں۔ جس طرح جسم کے اعتبار سے روح مخفی ہے۔ اسی طرح عقل روح یا جان سے بھی زیادہ مخفی ہے۔ ہر اعتبار سے مادہ سے بری اور غیر محسوس اور اشرف جو ذات ہو، وہی خدا ہے۔ تمام صورتیں بے صورت سے وجود میں آتی ہیں۔

فاعل مطلق قطعاً بغیر کسی صورت کے ہے۔ صورت اس کے ہاتھ میں بطور آلہ۔ ایک نہیں ایسے کئی تمثیلوں سے مولانا نے ذاتِ باری کے وجود کو ثابت کیا ہے۔

اب سوال یہ اٹھتا ہے کہ وہ ہے کہاں؟ اشعر یہ لوگوں کا خیال ہے کہ وہ عرشِ بریں پر جاگزیں ہے۔ مولانا نے کہا یہ بحث فضول ہے۔ خدا کی نسبت صرف اس قدر معلوم ہو سکتا ہے کہ وہ ہے۔ باقی یہ کہ کیسا ہے، کہاں ہے، اس کے کیا اوصاف ہیں، یہ سب ادراک انسانی سے بالکل باہر ہیں۔ آفتاب کی روشنی کے سوا آفتاب کے وجود کی اور کوئی دلیل نہیں۔ سایہ کی کیا ہستی ہے کہ آفتاب کی دلیل بنے؟ خدا قدیم ہے اور انسان حادث یعنی اس کی تخلیق ہے۔ حادث قدیم کو کیوں کر جان سکتا ہے؟ مولانا نے ایک حکایت لکھی ہے کہ حضرت موسیٰؑ نے ایک چرواہے کو دیکھا کہ وہ خدا سے مخاطب ہو کر کہہ رہا ہے کہ اے خدا تو کہاں ہے، تو مجھ کو ملتا تو میں تیرے بالوں میں کنکھی کرتا، مزے مزے کے کھانے کھلاتا۔ حضرت موسیٰؑ نے اس کو سزا دینی چاہی، وہ بھاگ نکلا۔ موسیٰؑ پر وحی نازل ہوتی کہ تو نے میرے بندہ کو مجھ سے کیوں جدا کر دیا۔ تو خلقت کو خالق سے جوڑنے کے لیے

بھیجا گیا ہے یا توڑنے کے لیے؟ ہر شخص کو میں نے ایک خاص سیرت بخشی ہے۔ دانا لوگوں کے آداب جدا ہوتے ہیں، عشق و رقت میں پھنسے ہوئے لوگوں کا حال دیگر ہوتا ہے، ہر حال میں ایک ہی قانون نافذ نہیں ہوتا، طفل آپ کی پیٹھ ٹھونکتا ہے تو اسے سزا نہیں دیتے۔ کعبہ کے اندر قبلہ نہیں ہوتا۔ غوطہ زن کو جوتا نہیں چاہیے۔

خدا کا تعلق عالم سے اور روح کا تعلق جسم سے ایسا ہے کہ وہ نہ قریب ہے نہ بعید، نہ داخل نہ خارج، جب لوہا اس طرح گرم کیا جائے کہ وہ بالکل سُرخ ہو تو یہ کہنا کیسے بے جا ہوگا کہ وہ آگ ہو گیا ہے۔ آگ میں جو پیش اور گرمی ہے صرف وہ اس میں موجود ہے "میں آتش ہوں، آتش...." وہ ضرور کہے گا۔ آزمانا چاہو تو اس پر ہاتھ رکھ کر دیکھو۔ شمع کی لو آفتاب کے آگے ہست بھی ہے اور نیست بھی۔ ہست اس لیے کہ اگر آس پر روئی رکھ دو تو جل جائے گی اور نیست اس لیے کہ اس کی روشنی نظر نہیں آئے گی۔ اسی طرح ایک من شہد میں ایک تولہ سرکہ ڈالو تو سرکہ کا مزہ بالکل نہیں معلوم ہوگا، لیکن شہد کا دزن بڑھ جائے گا۔ اس لحاظ سے امر کہ ہے بھی اور نہیں بھی۔ اسی طرح عارف کامل

جب فنا فی اللہ ہوتا ہے تو ہست بھی ہوتا ہے اور نیست بھی۔ ایک دفعہ مجنوں یلیٰ سے ملنے چلا۔ سواری میں اونٹنی تھی جس نے حال ہی میں بچہ دیا تھا، بچہ ساتھ نہ تھا۔ مجنوں جب یلیٰ کے خیال میں محو ہو جاتا تو اونٹنی کی ہمار ہاتھ سے چھوٹ جاتی اور اونٹنی بچہ کی کشش کی وجہ سے گھر کا رخ کرتی۔ کچھ دیر بعد جب مجنوں کو ہوش آتا تو اس کا رخ پھر پھیر دیتا اور یلیٰ کے گھر کی طرف لے چلتا۔ لیکن دو چار کوس کے بعد پھر محویت طاری ہوتی اور اونٹنی پھر گھر کا رخ کرتی۔ اسی کشمکش میں مہینے گزر گئے اور ایک منزل بھی طے نہ ہو پائی۔ یہی حال انسان کا بھی ہے جو روح اور نفس کی کشمکش میں پھنسا ہے۔ مولانا کی تعلیم یہ ہے کہ خدا کی ذات و صفات کے متعلق کچھ نہ کہنا چاہیے اور جو کچھ کہا جائے گا وہ خدا کے اوصاف نہ ہوں گے، کیوں کہ انسان جو کچھ تصور کرتا ہے، محسوسات کے ذریعہ سے کرتا ہے اور خدا اس سے بری ہے۔

مولانا نے نبوت کی حقیقت، وحی کی حقیقت، معجزات و مشاہدہ ملائکہ وغیرہ پر سیر حاصل تشریح کی ہے۔ نبوت کی حقیقت میں کہتے ہیں کہ عام انسانوں کی روح اور پیغمبروں کی روح میں اس قدر فرق ہوتا ہے جس قدر روح انسانی میں۔ لیکن اس درجہ کے

مراتب بھی دیگر ہیں۔ ادنا طبقہ کو ولایت اور انتہائی اعلیٰ طبقہ کو نبوت کہتے ہیں۔ وحی کی روح عقل سے بھی زیادہ مخفی ہوتی ہے کیوں کہ یہ روح عالم غیب کی چیز ہے اور ہمارا عالم دوسرے قسم کا عالم ہے۔ وحی کی حقیقت صوفیہ حضرات کے نزدیک یہ ہے کہ انسان میں ایک اور خاص قوت ہے جو حواس ظاہری کے توسط کے بغیر اشیا کا ادراک کرتی ہے۔ انسان کو دیے گئے پانچ حواس کے علاوہ اور بھی پانچ حواس ہیں۔ یہ حواس تانبے کی طرح ہیں اور وہ حواس سونے کی طرح۔ حواس جسمانی کی غذا ظلمت ہے اور حواس روحانی کی غذا آفتاب۔ دل کا آئینہ جب صاف ہو جائے تو اس میں ربانی صفات جھلکتے ہیں۔ دل ایک جوہر نورانی ہے اور انسان دراصل اسی کا نام ہے۔ وحی اُس مخفی ادراک کا نام ہے۔ جو بغیر تعلم و تعلیم کے محض القا اور الہام کے ذریعہ سے علم حاصل ہوگا۔ رسول اکرم اُمّی تھے لیکن انھوں نے اُمّ الکتاب قرآن پیش کیا۔ متعدد انسان ضرور ایسے رہے ہوں گے جن کو خدا نے علوم و فنون و صنائع بغیر کسی معلم کے خود سکھلائے ہوں گے اور یہی نبوت کی صفت ہے۔

جبرئیلؑ جو انبیاء علیہم السلام کو نظر آتے ہیں اور خدا کی طرف

سے وحی لاتے ہیں وہ حقیقت جبرئیلیہ ہے جو انبیاء کی قوتوں میں سے ایک قوت ہے۔ یہ قوت صورت بن کر عالم مثال میں انبیاء کو محسوس ہوتی ہے۔ انبیاء اپنے آپ ہی سے مستفیض ہوتے ہیں کسی اور سے نہیں۔ جو کچھ ان کو نظر آتا ہے وہی ہے جو خود ان کے خزانے میں موجود ہے۔ نبوت کی دلیل معجزہ ہے۔ معجزہ اور استدراج میں فرق ہے۔ جو فرق عادت پیغمبر سے صادر ہو وہ معجزہ ہے اور جو کافر سے ظہور میں آئے وہ استدراج۔ حضرت عیسیٰ کا مردہ کو زندہ کرنا معجزہ اور دجال کا مردہ کا زندہ کرنا استدراج۔ معجزہ کا جواب نہیں ہو سکتا۔ استدراج کا جواب ہو سکتا ہے۔ البو جہل میں بت پرستی میں وہی جوش، وہی خلوص، وہی سرگرمی و از خود رفتگی تھی جو حضرت حمزہ میں خدا پرستی میں تھی۔ دونوں نے اسی دھن میں جان دے دی، لیکن البو جہل، البو جہل کہلایا اور حضرت حمزہ، سید الشہداء، پھڑ اور شہد کی مکھی ایک ہی بھول چوستی ہیں۔ لیکن ایک سے شہد نکلتا ہے اور دوسرے سے نیش۔ دونوں قسم کے ہرن ایک ہی نمونے کا گھاس کھاتے اور پانی پیتے ہیں، لیکن ایک سے میگنی اور دوسرے سے مشک نکلتا ہے۔ دو اشخاص ایک ہی قسم کی غذا کھاتے ہیں۔ ایک سے

بعض وحسد نکلتا ہے اور دوسرے سے نور احمد - نیک اور بد کی صورتیں ملتی جلتی ہیں، لیکن ایک مخلص اور دوسرا منافق - آنکھیں کھولو تو تمیز ہو سکے گی۔ بعض آدمی فطرتاً سلیم الطبع، نیک دل اور اثر پذیر ہوتے ہیں، ان کا دل نیکی کا اثر جلد قبول کر لیتا ہے۔ مولانا نے عمدہ تشبیہ سے اس کو سمجھایا ہے۔ اگر تم پیاسے سے بہو کہ پیالے میں پانی ہے، پیاس بجھا لو تو وہ تکرار نہیں کرے گا کہ پہلے یہ ثابت کرو کہ اس میں پانی ہے۔ اگر ماں یہ کہے کہ میرے پاس آؤ اور میں تمہاری ماں ہوں تو کیا بچہ یہ کہے گا کہ تم پہلے اپنا ماں ہونا ثابت کرو، تب میں تمہارا دودھ پیوں گا؟ جس شخص کے دل میں حق کا مزہ ہے اس کے لیے پیغمبر کی بات اور اس کی آواز معجزہ ہے۔ جب پیغمبر دعوت دیتا ہے تو اس شخص کا دل اندر سے سجدہ کرتا ہے، کیونکہ اس قسم کی آواز اور اس قسم کو دعوت دنیا میں انسانی کانوں نے نہیں سنی ہوگی۔ روحانی آواز ضرور اثر رکھتی ہے۔

غرض اسی طرح کئی ایک دیگر مسائل جیسے روح کی حقیقت و اہمیت، معاد اور روز جزا کا عقیدہ، جبر و قدر کا فلسفہ اور اس کی نوعیت، توحید اور اس کی تشریحات،

وحدت الوجود و وحدت الشہود کی توضیح، عبادات اور تصوف میں اُن کا مقام، شریعت، طریقت، وحقیقت کی منزلیں، وغیرہ پر مولانا نے ایسی جامع و بسیط بحث کی ہے کہ چاروں طبقوں کو روشن ہو جائیں۔ تصوف کے درباب مولانا نے یوں فرمایا کہ ایک شخص نے علم طب پڑھا۔ یہ شریعت ہے۔ دوا استعمال کی، یہ طریقت ہے، مرض سے آفاقہ ہوا، یہ حقیقت ہے۔ شریعت علم ہے، طریقت عمل ہے اور حقیقت اثر ہے۔ شریعت چار چیزوں کا نام ہے، اقرار زبانی، اعتقاد قلبی، تزکیہ اخلاق، امر و نہی پر عمل۔ اعتقاد تین طریقہ سے پیدا ہوتا ہے، تقلید سے، استدلال سے، کشف و حصال سے، پہلی دو قسمیں شریعت میں داخل ہیں اور تیسری طریقت میں، تصوف دو جزوں سے مرکب ہے، علم و عمل۔ مجاہدہ و مراقبہ سے وہ حس پیدا ہوتی ہے جو حواس ظاہرہ سے حاصل نہیں ہوتی۔ ایک حوض ایسا ہے جس میں پانی خارجی ذرائع سے بھرا جاتا ہے، لیکن ایسا بھی حوض ہو گا جس کی تنہا میں ایک سوت بھی ہے جس سے قوارہ کی طرح پانی اچھلتا ہے۔ یہ علم باطن ہے۔ یہی علم ہے جس کو علم لدنی یا علم غیبی

یا کشف کہتے ہیں۔ جو انبیاء و اولیاء کے ساتھ مخصوص ہے۔
 وحدت الوجود پر بحث کرتے ہوئے فرماتے ہیں کہ خدا وجود مطلق و ہستی مطلق کا نام ہے جس طرح جناب اور موج مختلف ذاتیں خیال کی جاتی ہیں لیکن دراصل ان کا وجود بحر پانی کے اور کچھ نہیں۔ دھاگے میں جو گرہیں لگا دی جاتی ہیں ان کا وجود دھاگے سے کچھ الگ نظر آتا ہے۔ لیکن فی الواقع گرہ دھاگے کے سوا کوئی اور زائد چیز نہیں۔ صرف صورت بدل گئی ہے۔ وحدت الشہود والے دیگر مثال دیتے ہیں۔ آدمی کا جو سایہ پڑتا ہے وہ بہ ظاہر ایک جدا چیز معلوم ہوتی ہے۔ لیکن حقیقت میں اس کا کوئی وجود نہیں، جو کچھ ہے آدمی ہی ہے۔ وحدت الوجود اور وحدت الشہود میں یہ فرق ہے کہ وحدت الوجود کے لحاظ سے ہر چیز کو خدا کہہ سکتے ہیں۔ جس طرح جناب و موج کو پانی بھی کہہ سکتے ہیں۔ لیکن وحدت الشہود میں یہ اطلاق جائز نہیں، کیونکہ انسان کے سایہ کو انسان نہیں کہہ سکتے۔ مولانا نے اس مسئلہ پر پہلی طویل بحث کی ہے اور آخر میں اپنا مسلک وحدت الوجود ہی قرار دیا ہے۔ اس بحث کے لیے دفتر کے دفتر ہی چاہئیں۔

مولانا کے نزدیک تمام عالم اس ہستی مطلق کی مختلف شکلیں اور صورتیں ہیں۔ اس بنا پر صرف ایک ذات واحد موجود ہے۔ ذات باری کو ممکنات سے جو خاص نسبت ہے وہ قیاس اور عقل میں آ نہیں سکتا، اور نہ کیفیت و کشف کے ذریعہ سے۔

اس کائنات میں تین چیزیں محسوس کی جاسکتی ہیں، مادہ، قوت اور عقل۔ عقل تمام اشیا میں اسی طرح جاری و ساری ہے جس طرح انسان کے بدن میں جان۔ اسی عقل کا اثر ہے کہ تمام سلسلہ کائنات میں ترتیب و نظام پایا جاتا ہے۔ تمام عالم ایک شخص واحد ہے اور اُس شخص واحد میں جو عقل ہے وہ خدا ہے۔ جس طرح انسان کے جسم میں متعدد اعضا کے موجودگی کے باوجود وہ ایک شخص واحد خیال کیا جاتا ہے، اسی طرح عالم میں باوجود ظاہری تعداد اور تجربہ کے شے واحد ہے اور جس طرح انسان میں ایک ہی عقل ہے اسی طرح تمام عالم کی ایک عقل ہے اور اسی کو خدا کہتے ہیں۔ اس چھوٹے سے مضمون میں مولانا کی بے شمار دیگر تعلیمات کے ذکر کی گنجائش نہیں۔ اتنا کہنا کافی ہو گا کہ مشنوی علوم شرقیہ کا خزن ہے۔ اسرار و حقائق کا دفتر ہے۔ اس

میں مُشک کی خوشبو بھی ہے۔ اور نورِ واحد کی روشنی بھی۔ اس میں رازِ دلبراں کا ذکر بھی ہے اور حدیثِ دیگران کا بھی۔ اس میں عشق و رقت کی لذت بھی ہے اور علم و عمل کی بھی۔ اس میں علمِ لدنی بھی شامل ہے اور علمِ الکلام بھی۔ اس میں نورِ ازلی و آفرینش کا بھی تذکرہ ہے اور روزِ جزا کا بھی۔ اس میں عینِ الیقین کی بھی دعوت ہے اور حقِ الیقین کی بھی۔ یہاں روح کے مراتب بھی سمجھائے گئے ہیں اور مادے کی خصوصیات بھی۔ یہاں بصر و قدر پر بھی نظر ہے اور قوتِ ارادی و قوتِ اجتنابی پر بھی۔ یہاں معجزات کا بھی دربار ہے اور اسباب و علل کا بھی۔ یہاں عایدوں کی تیج و قوتِ نمازوں کا بھی ذکر ہے اور عاشقوں کی صلوٰۃِ دائمون کا بھی۔ غرض یہ ایک گلدستہ ہے عقائد و حقائق کا، احکامِ خداوندی کا، ارشاداتِ نبوی کا اور ذہنِ انسانی کے عروج

سید جمال الدین افغانی

سید جمال الدین افغانی کا شمار ملت کی اُن عظیم ہستیوں میں ہوتا ہے، جنہوں نے انیسویں صدی عیسوی میں عالم اسلام کی بقا کے لیے سر توڑ کوششیں کی، جنہوں نے امت مسلمہ کے ذہنوں میں ایک انقلابی شورش برپا کی، جنہوں نے ساحرانِ مغرب کی سامراجی طاقتوں کو کچلنے کی ایک اہم جہم چلائی، جنہوں نے صحیح اسلامی نظام حیات و نظام فکر کی تجدید کی، جنہوں نے عوام الناس کی اصلاح کا بیڑا اٹھایا، جنہوں نے خوابِ غفلت میں پھنسے ہوئے ارکانِ دولت کو حیاتِ ملی و حیاتِ ذہنی کا پیغام دیا۔ اُن کے عقل و نفس کی اصلاح کی۔ اُن کے طرزِ زندگی کو بدلا۔ اُن کے سینوں میں علم سمویا۔ اُن کے اخلاق کو سدھارا۔ اُن کے ذہنوں کو مانجھا، اور اُن کے دلوں کو

بلند آدرشوں سے بھرا۔ ملت اسلامیہ کی خوش قسمتی تھی کہ ایک ایسے نازک وقت پر جب کہ سارے عالم اسلام میں تاریکی ہی تاریکی تھی، سید اسماعیل شہید، سید احمد شہید، سر سید احمد خاں، شیخ محمد عبدہ، رشید رضا، شکیب ارسلان، عبد القادر مغربی اور سب سے ممتاز سید جمال الدین افغانی جیسی ہستیاں قدرت کی فیاضیوں سے ہمیں عطا ہوئیں۔

سید جمال الدین کی زندگی جلال، جمال و کمال سے بھری ہوئی تھی۔ ان کا خمیر کسی ایک مقام کی مٹی سے ہی نہیں بلکہ سارے کمرۃ الارض کے ریزوں سے اٹھا تھا۔ قدرت نے انہیں یہ صلاحیت بخشی تھی کہ وہ صرف عربی، فارسی و ترکی پر ہی حاوی نہ تھے بلکہ انگریزی، فرانسیسی و روسی پر بھی دسترس رکھتے تھے۔ اُن کا آب و دانہ زمان و مکان سے ہٹ کر کبھی افغانستان، کبھی ہندستان، کبھی انگلستان، کبھی ایران، کبھی خاقان، کبھی نجد، کبھی مصر، کبھی فرانس، اور کبھی استنبول کے دسترخوان سے وابستہ تھا، اور ہر جگہ ان کا جلال و جمال ایسا تھا کہ اقتدار کی کرسیاں لرز جاتی تھیں۔ ذہانت، دوراندیشی، خیالات کی پختگی، زبان کی جادوگری و مقناطیسی کشش ایسی

کہ نوجوانی میں ہی امیر افغانستان محمد اعظم کے وزیر بن گئے
لیکن انقلاب شباب پر تھا، وہ تادیر پنپ نہ سکے۔ انگریز تاڑ
گئے کہ یہ وہ ستم قاتل ہے جو برطانوی سامراج کا قلع قمع کر دے
گا۔ امیر پر دباؤ ڈال کر انھیں افغانستان سے بھگا دیا گیا۔

وہ ہندستان چلے آئے۔ یہاں پرستاروں کا سیلاب
ایسا امنڈ آیا کہ انگریز پھر گھبرا گئے۔ برطانوی تاج کو دھکے لگنے
کا پھر اندیشہ تھا۔ ہندستان سے فوراً نکل جانے کا حکم صادر
کر دیا گیا۔ مگر جاتے جاتے انھوں نے ایسے پتہ کی بات کہی جو
آج بھی یاد رکھنے کے قابل ہے۔ انھوں نے کہا کہ اس ملک
کے کروڑوں انسان اگر مکھی بن کر بھنجنے ہٹ شروع کر دیں تو
انگریز یہاں ایک دن بھی نہ رک سکیں گے۔ اس سے اندازہ
ہو سکتا ہے کہ مسلمانوں کے دل میں حریت و حب الوطنی کا
کس قدر جوش تھا۔ اغیار کو ملک سے نکالنے کا کس شدت
سے ارادہ تھا، اور اس ملک کی آزادی میں حضرت میو سلطان
شہیدؒ سے لے کر مولانا آزاد تک مسلمانوں کا کیا حصہ
رہا تھا۔

ہندستان سے وہ سیدھے دولت عثمانیہ کے صدر مقام

تسطنطنیہ پہنچے۔ یہ وہ زمانہ تھا جب کہ ترکی کے عروج کا دور ختم ہو کر زوال کے بادل منڈلا رہے تھے۔ اُس کی پستی کا یہ حال تھا کہ وہ "یورپ کا مرد بیمار" (Sickman of Europe) کا لقب پا چکا تھا۔ پھر بھی اُس کا اثاثہ اس قدر عظیم تھا کہ یورپی اقوام بستر مرگ پر اُس لگائے بیٹھی تھیں کہ جیسے ہی ادھر اُس کی آنکھ بند ہوئی، ادھر وہ اُس کی وراثت کے حقدار بن گئے۔ صفحہ بحرے کمر نے اور دولت عثمانیہ کو لوٹنے والے ایک نہیں کئی تھے۔ سب سے بڑا غاصب روس تھا جو اس تاک میں تھا کہ وہ شیر کا صفحہ ہڑپ کر جائے۔ سارا ترکستان، تاجکستان، آذربائیجان، کرغیزستان و خفقان ہی نہیں بلکہ دردیال ہوتے ہوئے بحر روم کے سرحدوں تک بھی قابض ہونے کا وہ مصمم ارادہ رکھتا تھا۔ انگلستان و فرانس اور اٹلی و جرمنی جیسے طاقت ور و حریص رقیبوں کو یہ کب گوارا تھا۔ کہ سارا شکار کسی ایک کا لقمہ ہی بنے۔ لہذا اسے کشی آسمان تک پہنچ چکی تھی۔ اگر خارجی قوتوں کا یہ حال تھا تو اندرونی معاملات میں نظام حکومت طوائف الملوکی کی حد کو پہنچ گئی تھی۔ مہر کبھی کا الگ ہو چکا تھا۔ عرب بناوت پر تلے ہوئے تھے۔

مراکش، الجزائر، طرابلس، عراق، شام، ہر جگہ بغاوت کی آگ لگی ہوئی تھی۔ انیسویں صدی میں دولت عثمانیہ کا وہی حال تھا۔ جو اٹھارہویں صدی میں مغلیہ شہنشاہیت کا ہندستان میں رہا تھا۔

ایسے نازک وقت پر دھماکے سے افغانی استنبول پہنچ گئے۔ ان کی آمد کو غیبی تاہمید مانا گیا، اور فوراً ان کو مجلس معارف کا رکن بنا دیا گیا۔ ان کی تشخیص و تجویز پر اگر عمل پذیرائی ہوتی تو مریض صحت یاب ہو جاتا۔ انھوں نے ایسا نسخہ سوچا جو تمام امراض مہلکہ کا واحد علاج تھا۔ پھر سے اسلامی روح پھونک کر سکتے کے مریض میں ہوش کے آثار نمایاں کرنے کی کوشش کی۔ پھر سے اتحاد و اتفاق و وحدت کے نشر سے دل کے بجھتے چراغ کو روشن کرنے کی کوشش کی۔ پھر سے توحید کا عرق گھول کر ٹھنڈی رگوں میں حرارت کا خون دوڑانے کی کوشش کی۔ یعنی سارے عالم اسلام کے اوراق پر لاشاں کی شیرازہ بندی کو دین محمدی کے تار سے مستحکم کرنا چاہا۔ اسلامی حمیت و خودداری و جوش کردار کو پھر سے آجاگر کرنا چاہا۔ ماضی کے شاندار خوابوں کا سہارا لے کر ان کی تعبیر کو پھر سے دہرانا چاہا۔ ایک ٹھوس آفاقی اسلامیت (Pan-Islamism) کا منصوبہ تراش کر ڈوبتی کشتی کو

طوفان سے بچانا چاہا۔ لیکن مریض کی کم طرفی اتنی تھی کہ اس علاج کو پسند نہ فرمایا۔ جب مریض ہی خود کشی پر تلے تو کوئی کیا کرے؟ جب خود بیمار یہ کہے ”وقفہ مرگ اب ضروری ہے۔ عمر طے کرتے تھک رہے ہیں ہم“ تو کوئی کیا کرے؟ لہذا تنگ نظر، مفاد پرست، عیش پسند، غفلت شعار، ارکان دولت نے افغانی کے علمی، تعلیمی، تہذیبی، معاشرتی و سیاسی نظریات کو رد کر دیا۔ ان کے مخالف بن گئے اور انھیں ترکی سے بھگا دیا۔

اب افغانی مصر تشریف لائے۔ یہاں حالات کچھ بہتر تھے، کچھ تو شعور تھا، کچھ تو عقل و تمیز تھی۔ ریاض پاشا نے ان کا استقبال کیا۔ خدیو کے قریب ہوتے گئے۔ ان کے خیالات افکار و جذبات کو سراہا گیا۔ عالم، فاضل، ادیب، دانشور اور سیاست دان سب مرعوب تھے کہ افغانی کے سینہ میں علوم کا کیا سمندر موجزن تھا، اُن کے ذہن میں خیالات کا کیا طوفان برپا تھا اور اُن کے دل میں اُردوؤں کا کیا سیلاب مضطرب تھا۔ حکومت کے مختلف شعبوں میں اصلاحات کی پذیرائی ہوئی، یہاں تک کہ جمہوریت کی داغ بیل ڈالنے کی بھی سوچھی۔ مجلس شورائی کی تجویز پیش کی جس سے عوام میں

خوشی کی لہر دوڑ گئی۔ آٹھ برس تک یہ جہاد جاری رہا۔ یہاں بھی انگریز گھبرا گیا۔ خدیو آن کے ہاتھ سے چھٹکارا پا جائے۔ انھیں کب منظور تھا؟ خدیو پر دباؤ ڈال کر افغانی کو مہر سے بھی بھگا دیا گیا۔

اب وہ پیرس پہنچے۔ یہ دنیا دیگر گوں تھی۔ یہاں انگریز کی دال نہ گلتی تھی۔ افغانی کا خیال تھا کہ جو کام افغانستان، ہندوستان، ترکی یا مصر میں نہ کر سکے وہ پیرس میں بیٹھ کر نوک قلم کے جادو سے انجام تک پہنچائیں گے۔ دنیا کا سب سے بڑا انقلاب، ذہنی انقلاب ہے۔ تغیر و تبدیلی، ندرتِ ذکر و فکر کی رہین منت ہے۔ غارِ حرا کی تجلی ایک عالم کو منور کر چکی تھی۔ کیا تعجب کہ اُس شعلہ کی ایک شرر پھر سے عالمِ اسلام میں ایک تہلکہ مچا دے۔ اسی لیے انھوں نے پیرس میں آیۃ الکرسی کے مبارک پیغام ”يُؤْمِنُ بِاللّٰهِ فَقَدْ اسْتَمْسَكَ بِالْعُرْوَةِ الْوُثْقَى“ کا ورد شروع کیا۔ (یعنی جس نے اللہ پر ایمان و یقان رکھا اُس نے ایک بڑا اور مضبوط حلقہ تھام لیا) اس آیۃ کریمہ کے الفاظ ”چن کر“ العروة الوثقیٰ کے مبارک نام سے ایک اخبار پیرس سے جاری کیا۔ جس کا معیار مولانا آزاد کے الہلال و البلاغ

کے برابر برابر تھا۔ مشرق کی تاریکیوں میں یہ بجلی کی طرح چمکتا رہا۔ لیکن بس ایک قلیل مدت، صرف آٹھ مہینوں کے لیے ہی۔ افغانی کی شہرت اتنی بڑھی کہ شاہ ایران نے انھیں دعوت دی، اور وہ ایران چلے آئے۔

آزاد جہاد کی بے لوث و بیباک صداقت، اقتدار کے خود غرض کب پسند کرتے ہیں؟ اسلامی اخوت و مساوات و مروت بادشاہوں کو کب اچھی لگتی ہے؟ افغانی کو وزیر اعظم بنانے کی غرض سے دعوت تو دی گئی تھی لیکن شاہ ایران کو جب یہ پتہ چلا کہ افغانی کا نظام فکر جمہوری اثرات سے لبریز ہے تو اس کے ہوش و حواس اڑ گئے، اور افغانی وہاں سے یہ کہتے ہوئے نکل گئے۔

مرے سلیقہ سے میری نجی محبت میں

تمام عمر میں ناکامیوں سے کام لیا

اب وہ خاقان چلے آئے۔ یہاں عزت افزائی ہوئی۔ سرانے فانی کے صرف چار سال باقی تھے، وہ یہاں کٹے۔ خاقان ترک کو اسلامی طرز حکومت کی صلاح دی اور اس نے قبول فرمائی جمہوریت اور شورائیت کے ذریعہ حکومت چلانے پر

وہ راضی ہو گیا۔ عمر کے آخری حصہ میں عزت و احترام اور سکونِ قلب بھی نصیب ہوا، کم از کم ایک خاقان کے دل پر اُن کی تعلیمات کا اثر پڑا۔ تاہم اُن کا مرکز محسوس خلافت کا نام لیوا و علمبردار سلطان عبدالحمید کا دار الخلافہ استنبول ہی رہا۔ جہاں وہ ۱۸۹۷ء میں جان بحق ہوئے۔ رحلت سے چند گھنٹے قبل اُن کی زبان بند ہو چکی تھی۔ انھوں نے اشارے سے کاغذ قلم مانگا، اور یہ لکھا کہ ”اے اللہ تو گواہ ہے کہ رسول اکرم رحلت سے پہلے ”امتی، امتی“ فرما رہے تھے، اور میں ”ملت، ملت“ پکار رہا ہوں“ یہ کہتے ہوئے اُن کی روح قبض ہوئی۔ جو قلب مضطرب برسوں سے ملت کی اصلاح کے لیے مرغِ بسل کی طرح تڑپتا رہا، اب خاموش تھا۔ اے دل تمام نفع ہے سودائے عشق میں

ایک جان کا زیاں ہے سوا سازیاں نہیں
یہ جلیل القدر انسان صرف ملت کی خدمت کے لیے
زندہ رہا۔ اس کا نہ کبھی اپنا گھر تھا، نہ مکان، نہ وطن، نہ
شادی، نہ بیاہ اور نہ بچے۔ مشرق سے مغرب تک وہ گھومتا
رہا تاکہ اسلام کا بول بالا ہو، ہم افغانی کی زندگی سے

کیا سیکھ سکتے ہیں؟ اولاً یہ کہ حق کی منادی آسان کھیل نہیں۔
ایشوار و قربانی کا انبار چاہیے۔ عزت و غیرت کی زندگی کے لیے
مناسب قیمت چکانی ہوگی۔ دوم، ان کا نصب العین بہت بلند
تھا۔ عوام الناس کی اصلاح، ارکان دولت کی اصلاح، عقل و
نفس کی اصلاح، تعلیمی، تہذیبی، معاشرتی و سیاسی شعبوں میں
اسلامی نظامی فکر کا اجرا، قرآن مجید کی بنیاد پر اجتماع، اسلامی
ممالک کو مغرب کی غلامی سے نجات، ایک صالح نظام حکومت
کا نفاذ، حیات ملی و حیات ذہنی کی تلاش، حرکات،
سکنتات، خیالات میں انقلاب اور قرون اولیٰ کی پھر سے
تجربہ۔ سوم، انھوں نے ہمیں تین اہم فضائل کی ترغیب دی۔
وہ ہیں حیا، امانت اور صدق۔ یہی وہ بنیادی چیزیں ہیں۔
جن سے اخلاقی شخصیت تعمیر پاتی ہے اور صالح انسانی سماج
تشکیل پاتا ہے۔ چہارم، قلب و روح کی غذا توحید ہے۔
یہ سارے امتیازات کو ڈھاتا ہے، انسان کے کمال اور
وصف اور عمل کو تازیا نہ بخشتا ہے، عقل و بصیرت کو آجاگر
کرتا ہے۔ اسلام نے دنیا کی وحدانیت و روشنی کی
ذمہ داری مسلمانوں پر ڈالی ہے۔ پنجم، اسلامی عقاید

بہ نسبت دوسرے مذاہب کے بہت بہتر ہیں اور ان پر
 عمل آسان بھی ہے، یہاں غیر عقلی عقیدوں کا دخل نہیں۔
 ششم، وہ سیاسی نظام حیات کی اصلاح بہت ضروری
 سمجھتے تھے۔ وہ چاہتے تھے کہ سارے عالم اسلام میں ایسی
 حکومت ہو جو قرآن کی بنیاد پر عمل پذیر ہو۔ یہ ضروری نہیں
 کہ تمام عالم اسلام کا ایک ہی حاکم ہو، لیکن چاہتے تھے کہ
 سب کا حاکم قرآن ہو۔ وہ سیاست کی راہ میں مسلمانوں کی
 پستی کو دور کرنا چاہتے تھے۔ مغربی سامراج کے خلاف
 اعلان جنگ چاہتے تھے۔ اسلامی سیاسی فکر کے وہ مظہر تھے
 اور چاہتے تھے کہ جوش کوردار و حمیت اسلامی و غیرت و خودداری
 سے پھر ایک مرتبہ وہ نقشہ ابھر آئے جو ہمارے اسلاف نے
 پیش کیا تھا۔ غرض یہ عظیم ہستی ملت کی شیرازہ بندی کا عزم راسخ
 لے کر وجود میں آئی تھی۔ اسی مقصد کے لیے وہ زندہ رہی
 اور اسی کے لیے اپنی جان دے دی۔

”خدا رحمت کند این عاشقانِ پاک طینت را“

مولانا محمد علی جوہر

صدیوں بعد جب جس ہستی میں عقل برہانی و عقل نورانی
 دونوں موجود ہوں، جس کی روح پاکیزگی و لطافت سے بھری ہوئی
 ہو، جس کا ضمیر وحدت کے نور سے روشن ہو جس کی فکر انسانیت
 کے اوج ثریا کا سراغ لگاتی ہو، جس کا قلب سلیم تازہ و ولست
 عرفان کا متلاشی ہو، جس کا جی ملت اسلامیہ کی رفعت و عظمت کے
 لیے تڑپتا ہو، جس کا قلم قیامت خیز تہلکہ چا سکتا ہو، جس کا لفظ
 علم و حکمت کے موتی رولتا ہو اور جس کے جذبہ شوق میں ہمیت و
 ہمدردی میں، صداقت و اخلاص میں، صبر و استقلال میں،
 متانت و استدلال میں، سمندر کی گہرائی ہو، واقعی ایسی ہستی
 فیضان سماوی کی رحمت ہی ہوگی۔ یہ ہماری خوش قسمتی تھی کہ
 ایک ایسی جوہر نایاب ہستی، جس کا نام نامی محمد علی جوہر ہے۔

قدرت کی طرف سے ملت کو اس وقت نصیب ہوئی جب کہ
 شانِ اسلام کا ستارہ غروب ہوتا ہوا نظر آ رہا تھا۔
 مولانا محمد علی جوہر کے کارناموں کا اندازہ لگانے کے
 لیے اس وقت کا تاریخی پس منظر چاہیے۔ یہ وہ زمانہ تھا۔
 جب کہ فرعونِ مغربی طاقتیں اپنے شباب پر تھیں۔ زندگی کے
 ہر میدان میں وہ آگے تھے۔ عالم اسلام ہر جگہ طوفانی تھپیڑوں
 سے گھرا ہوا تھا۔ دولت عثمانی چکنا چور ہو رہی تھی۔ برصغیر ہند
 پر برطانوی پرچم بام عروج پر لہرا رہا تھا۔ سارا ہندوستان
 غلامی کی زنجیریں جکڑا ہوا تھا۔ مغربی مکرو فریب کی چال دیش
 کی سیاسی فضاء زہریلی بنا چکی تھی۔ برادرانِ وطن ایک دوسرے
 سے کٹے ہوئے تھے۔ آپسی رس کشی اور فسادات سے زندگی
 اجیرن بن رہی تھی۔ خود ملت اسلامیہ باہمی اختلافات،
 تفرقات و خرافات کی وجہ سے تعزالت میں پھنس چکی تھی۔ مسلمانوں
 کی حالت ہر لحاظ سے، چاہے علمی ہو یا اخلاقی، سیاسی ہو یا سماجی،
 تہذیبی ہو یا معاشی، ناگفتہ بہ تھی۔ کہیں ایسا طراح، ایسا رہنما،
 ایسا قائد نظر نہیں آتا تھا جو ڈوبتی کشتی کو ساحل سے لگائے
 یہ وہ زمانہ تھا جب کہ

”کرتا نہیں قصور ہمارے ہلاک میں۔ یارب یہ آسمان بھی مل جائے خاک میں۔“
والی بات تھی۔ ایسے نازک وقت پر دھماکے سے مولانا کا ظہور
باعث رحمت بنا۔

کسی عظیم ہستی کی پرکھ تین باتوں سے ہو سکتی ہے،
اُس کے تلاش حق سے، اُس کے نیکی کے نقوش سے اور اُس
کے اوصاف حمیدہ سے۔ تلاش حق کے وہ معنی نہیں کہ الہیات
میں کھو کر کسی خالقہ میں بیٹھ کر ذات الہی و صفات الہی میں
گم ہو جائے بلکہ وہ ہیں کہ کارزار علم و عمل میں اتر کر حق تلفیوں
اور نا انصافیوں کا ڈٹ کر مقابلہ کرے، ظلم و استبداد کو نابود
کرے، حقوق اللہ و حقوق العباد کو نافذ کرے، اور ایک مرد
مجاہد بن کر صالح زندگی کے لیے جان کی بازی لگا کر لڑے،
نیکی کے نقوش وہ نہیں کہ نام و نمود کی خاطر کچھ ایسے کام کرے
جو اخبارات کی سرخی بنیں، یا پتھروں پر اپنے چھوٹے موٹے
کام کندہ کروائیں بلکہ ایثار و قربانی کی وہ مثال قائم کرے
جو ہمیں حضرت امام حسین کی زندگی میں نظر آتی ہے۔ فیاضی
اور دریا دلی ایسی ہو کہ حاتم طائی کی یاد تازہ ہو جائے۔
ہمدردی و انسانیت ایسی ہو کہ انصار و مہاجرین کا نقشہ ذہن

میں ابھر آئے۔ حق و انصاف اور جذبہ خدمتِ خلق ایسا ہو جو حضور ﷺ کے زمانے میں تھا۔

مولانا کی ساری زندگی بھی ایسی ہی تلاشِ حق و ایسے ہی نیکی کے نقوش سے بھری پڑی ہے جو تاریخِ اسلام کے زریں زمانہ سے وابستہ ہیں۔ اُن کے اوصافِ حمیدہ کا اگر ذکر آئے تو اُن کی حق گوئی و بیباکی، الواعزی و دوراندیشی، ہمت و حوصلہ، صبر و شکر و غنا، محبت و مروت، صفائی و سادگی، حیمت و ہمدردی، سبھی اُن کی رگ رگ میں پیوستہ تھیں۔ اخلاقی شخصیت کی بلندی کا کوئی پہلو ایسا نہ تھا جو اُن میں موجود نہ تھا۔

مولانا کی شخصیت کے بے شمار پہلو تھے۔ وہ بذاتہ ایک فرد نہیں تھے۔ بلکہ ایک انجمن تھے، جس میں صلاحیتوں کا ایک سمندر موجزن تھا۔ ایک ایسے ایڈیٹر جس کی جولانی قلم سے تہلکہ مچ جاتا تھا۔ ایک ایسے شاعر جس کا کلام روح کو تڑپا دیتا ہے۔ ایک ایسے لیڈر جس کی قیادت سے دیش کی خلقت بھائی بھائی بن گئی تھی۔ حریت و آزادی کے ایسے جانناز سپاہی جن کی شجاعت و بہادری سے حریفوں

کے دل دہل جاتے تھے۔ مگر سب سے بڑھ کر ملتِ اسلامیہ کے ایسے عاشق کہ اُن کی اس وارفتگی پر فرہاد و قیس بھی قربان۔ اُن کی زندگی کے بے شمار پہلوؤں میں سب سے اہم پہلو یہی تھا۔ کامریڈ و ہمدرد کا اثر ایسا تھا جیسے کہنی کی ہڈی پر چوٹ۔ لوگ تلملا جاتے تھے۔ اخبار چوبیس گھنٹوں کی زندگی لاتا ہے اور بعد میں یا تو کسی فائیل میں دفن ہو جاتا ہے یا ردی کی ٹوکری میں پہنچ جاتا ہے۔ سیاسی لیڈروں کا بھی یہی حال ہے۔ عزتِ دولت، آتی جانی، بیل بیل جاتے چھن چھن جاتے۔ خلافت کی تحریک دو چار سال سے زیادہ چل نہ سکی۔ ایک طوفان آیا۔ اور بہہ کر چلا گیا۔ گاندھی جی کی رفاقت اور کانگریس کی صدارت بھی دھوپ چھاؤں سے بڑھ کر ثابت نہ ہوتی۔ مگر مولانا کی ذہانت و فراست کا خزانہ، اُن کا علم و فضل، اُن کی شاعری، اُن کی فکر، اُن کی تحریر، اُن کی تقریر، اُن کے خطبے، اُن کے اخلاق، ایسی لازوال قدریں تھیں جنہوں نے اکھنیں حیات جاوداں بخشی ہے۔

ان سب پر سبقت لے جانے والا، جذبہ حبِ اسلام تھا۔ ایمان کی حرارت اُن کے ریشہ ریشہ میں بھری ہوئی تھی۔

ان کی ہر سانس میں توحید رس بس گئی تھی (توحید تو یہ ہے کہ خدا
حشر میں کہہ دے نہ یہ بندہ دو عالم سے خفا میرے لیے ہے)،
عاشق رسول ایسے کہ حضرت ابو بکر صدیق کی یاد تازہ ہو جائے
جے مایہ ہیں ہم لیکن شاید وہ بلا بھیجیں

بھیجی ہیں درودوں کی کچھ تم نے بھی سوتائیں
عالم اسلام کے ایسے شیدائی کہ خلافت کے لیے جان دینے کے لیے
تیار رہے

بولی اماں محمد علی کی جان بیٹا خلافت پر دے دو
بوڑھی اماں کا کچھ غم نہ کرنا کلمہ پڑھ کر خلافت پر مرنا
ہوتے میرے اگر سات بیٹے کرتی سب کو خلافت پہ صدقے
حشر میں حشر برپا کروں گی پیش حق تم کو لے کر چلوں گی
قرونِ اولیٰ کے بعد توحید کا ایسا پرستار، رسولِ عربی کا ایسا عاشق
اسلام کا ایسا دلدادہ، ایمان کا ایسا پختہ کار، احسان کا ایسا
حامل، ملتِ اسلامیہ کا ایسا شیدائی اور عالم اسلام کا ایسا جادو
شاید ہی پیدا ہوا ہو۔ جب ترکوں کو یونان پر فتح نصیب ہوئی
تو وہ پکار اٹھا ہے

عالم میں آج دھوم ہے فتحِ مبین کی سن لی خدا نے قیدی کو شہر نشین کی

اس وقت مولانا بے جا پور کی جیل میں مقید تھے۔ مسلمانوں کی بے بسی کو دور کرنے آیہ کریمہ کا سہارا لے کر کہتے ہیں سہ تو طیرا بابل سے ہرگز نہیں کم بے چارگی پر اپنی نہ جا، شانِ خدا دیکھ غرض مولانا نے صرف ایڈیٹر الیڈر کی حیثیت سے ہی انسانیت پر رحم و کرم نہیں فرمایا، بلکہ ایک مردِ مجاہد و مردِ کامل کی حیثیت سے بھی، ایک مبلغِ اسلام کی حیثیت سے بھی اور ایک پیشوائے ملت کی حیثیت سے بھی۔

مولانا کی سخت مذہبیت و ایمانیت ان کے ہر فعل و قول سے واضح ہے۔ لکھا ہے ”کلامِ پاک ریشم کی جزدانوں اور الماری کے بالا تر حصوں اور وہاں کے گرد و غبار کے لیے آسمان سے نازل نہیں ہوا تھا۔ میں چاہتا ہوں کہ قرآنِ پاک کا ہر نسخہ اس کثرت سے مستعمل ہو کہ پنسل کے نشان، کاغذ کی پٹیاں بین الاوراق، یہاں تک کہ انگوٹھے اور انگلیوں کے نشان ہر جگہ نظر آئیں اور ثابت کر دیں کہ اس کتاب سے زیادہ اسلام کے ماننے والے کسی کتاب کو نہیں پڑھتے، نہ اس سے زیادہ کسی کتاب کے سمجھنے کی کوشش کرتے ہیں، ان کے کلام کا بیشتر حصہ جو ہمارے ادب کا شاہکار ہے، احکامِ خداوندی و ارشاداتِ نبوی

نبوی سے ہی منسلک ہے۔

ہر رنگ میں راضی بہ رضا ہو تو مزادیکھ
دنیا ہی میں بیٹھے ہوئے جنت کی فضا دیکھ
یہ نور خدا کا ہے بجھائے نہ سمجھے گا
کچھ دم ہے اگر تجھ میں تو آ، تو بھی بجا دیکھ
سونے کا نہیں وقت یہ ہشیار ہو غافل
رنگِ فلک پیرِ زمانہ کی ہوا دیکھ
ہو حسن طلب لاکھ مگر کچھ نہیں ملتا
ہو صدق طلب پھر اثر آہ رسا دیکھ

مولانا کی ساری زندگی حمایتِ اسلام میں کٹی۔ مئی ۱۹۱۳ء میں جب
کانپور کی مسجد کے ایک حصہ کو سڑک کی توسیع کے لیے ڈھا دیا گیا
تو مولانا نے ساکم اعلا سرجمیس مسٹن کی ایسی خبر لی کہ وہ حیران و
پریشان ہو گیا۔ یہی مسٹن چند دن قبل مولانا کا یارِ غار تھا۔ بلقان
کی جنگ میں ہمدرد کی ہمدردی ترکیوں کے ساتھ اس قدر بڑھ چڑھ
کر تھی کہ سارا یورپ خوف زدہ تھا۔ ۱۹۱۳ء میں جنگِ عظیم چھڑی
تو مولانا نے کامریڈ میں ایک مقالہ لکھا جو لندن ٹائمز میں بھی چھپا۔
یہ ایسا بم تھا جس کے دھماکے سے ڈر کر کامریڈ کو موقوف اور

مولانا کو نظر بند کر دیا۔ پہلے مہرولی، بعد میں نجیب آباد، پھر
چھنڈ واڑہ جیل میں برسوں نظر بند رہے۔ لیکن چھنڈ واڑہ جس کا
نام لوگوں نے سنا بھی نہ تھا، عوام کا زیارت گاہ بن گیا۔ یوسف
نہ ہوتے تو کنتان کو کون یاد کرتا؟ مولانا نہ ہوتے تو چھنڈ واڑہ
کو کون جانتا؟ محمد علی و شوکت علی زندہ پیر بن گئے۔ کامریڈ کا
ایڈیٹر، شکسپیر کے ڈراموں کا ناقد و شارح، اب دین کا مبلغ و
داعی بن چکا تھا۔ روئے سخن صرف خدا اور اس کے رسول کی
طرف تھا۔ ایمان کی مضبوطی میں رقمطراز ہیں۔

”بھائی، جتنی شاعری چاہو، باہر کی عورت
پر صرف کمر وادر اُسے بھاؤ اور رام کمر ونگر
گھر کی بیوی تمھاری ہے، نہ دوسرے پر نظر
ڈال سکتی ہے نہ اُس کو تمھاری گریہ و زاری اور
التماس و گزارش کی ضرورت..... خدا نے ہم
پر بڑا رحم فرمایا جو مسلمان کے گھر پیدا کیا۔“
چھنڈ واڑہ سے چند دن کی رہائی پر راجپور جاتے ہوئے لکھنؤ
میں چند منٹ رکے تو وہاں معتقدوں کا جم غفیر تھا، آپ نے
جو خواہش کی وہ یہ تھی کہ کوئی سورۃ بقرہ کا پندرہواں رکوع

خوش الحاتی سے پڑھے۔ جب یہ پڑھا گیا تو آپ کو وجد آگیا۔ روتے تھے اور ہاتھ پیر پٹختے تھے۔

دسمبر ۱۹۱۹ء میں جنگ کے خاتمہ پر رہائی ملی۔ اب قلم کے بجائے زبان سے تبلیغ کرتے تھے۔ دین کی مستی و دیوانگی دنیا کی ہر شے پر غالب آپ کی تھی۔ عشق حقیقی میں مست رہتے۔ شاعرانہ مزاج کے ناماتے ذوقِ نظارہ جمال و شوقِ دیدہ جلال کا ولولہ دل و دماغ پر عجیب کیفیت پیدا کر دیتا تھا۔ فرماتے ہیں۔

کچھ بھی وہاں نہ خنجر قاتل کا بس چلا

روح شہید رہتی ہے نعش و کفن سے دور

آسان نہ تھا تقرب شیریں تو کیا ہوا

تبدیشہ کو کوئی رکھ نہ سکا کوہن سے دور

مسلم اجل سے دور نہیں روزِ کمرِ بلا

رہتا نہیں برات میں دولہا دلہن سے دور

ہے کس کے بل پر حضرت جو ہریہ روکشی

ڈھونڈھیں گے آپ کس کا سہارا خد کے بعد

ایک لحاظ سے نظر بندی کا زمانہ ایک طویل تعطیل تھی جب کہ دنیا و

ما فیہا سے الگ وہ اپنی فطری ذہنی قوتوں کو چلا دے کہ ادب

کی شکل میں ڈھال رہے تھے اور عالم تنہائی میں تخیلی آنکھوں سے
 نور احمدی کا نظارہ کمرہ رہے تھے۔ فرماتے ہیں :
 تنہائی کے سب دن تنہائی کی سب راتیں
 اب ہونے لگیں اُن سے خلوت میں ملاقاتیں
 ہر لحظہ تشفی ہے، ہر آن تسلی ہے
 ہر وقت ہے دلجوئی، ہر دم میں مداراتیں
 کوثر کے تقاضے ہیں، نسیم کے وعدے ہیں
 ہر روز یہی چرچے، ہر رات یہی باتیں
 معراج کی سی حاصل سجدوں میں ہے کیفیت
 اک فاسق و فاجر میں اور ایسی کراماتیں
 مولا تا کی زندگی میں دین اور دنیا دونوں کا برابر حصہ رہا ہے۔
 گو کہ دین کا پلہ کچھ تھوڑا بھاری ہی تھا۔ صحیح اسلامی نقطہ نظر
 سے دین و دنیا کو آنکھوں نے الگ الگ حصوں میں نہیں بانٹا
 تھا۔ لیکن دنیاوی ہر امر میں ہمیشہ آخرت کے توشے کا خیال
 رہا۔ پھر بھی ان کی دنیوی زندگی کو اگر دیکھا جائے تو اس میں
 چار منزلیں نظر آتی ہیں۔ پہلا دور بچپن سے ۱۹۱۲ء تک،
 دوسرا ۱۹۱۲ء سے ۱۹۱۹ء تک، تیسرا ۱۹۱۹ء سے ۱۹۲۳ء

تک اور آخری سال ۱۹۲۳ء سے ۱۹۳۰ء تک۔

پہلے دور میں ایک ڈکی، ذہین، شوخ، ظریف، خوش مزاج،
 ولولہ خیز نوجوان، زندگی کی سبھی راحتیں، لذتیں و مسرتیں لوٹنے
 کا شوقین، شاعر مزاج، بذلہ سنج، غضب کا مقرر، علی گڑھ کا
 گریجویٹ، آکسفورڈ کا آنرز، انگریزی زبان کا ماہر، شکسپیر کا
 شارح و نقاد، مغربی تہذیب کا دلدادہ، سوٹ بوٹ میں طبوس
 رکھ رکھاؤ، بول چال، رہن سہن میں مغربی طرز، ٹھیٹ علی گڑھ
 مکتبہ خیال کا حامی، حکام اعلیٰ کا گہرا دوست، حتیٰ کہ دائسراٹے
 سے بھی آشنائی، مغربی علوم سے مرعوب، یورپ کے خیالات،
 ایجادات، فتوحات، کمالات و حکمت عملی کا مداح، غرض انگریزی
 تہذیب کا لہلہاتا پودا، اور اُن کی پالیسی کا ایک بہترین پھل۔

پھر کامریڈ کا ایڈیٹر جس کی وجہ سے سارے عالم کا
 ”مرکز محسوس“ بن گیا، شہنشاہ ایڈورڈ، ہفتم ہویا لنگ جارج پنجم،
 کامریڈ اخبار کے ایسے مشتاق و منتظر گویا ان کے محبوب کے آنے
 میں دیر لگ رہی ہے۔ اس کے دید کے بغیر اُن کی عید نہیں ہوتی تھی۔
 پھر ہمدرد نکلا تو وہی شان، وہی اُن، وہی عزت، وہی وقعت،
 کہ پڑھنے والوں کا دل بلیوں اچھلتا تھا۔ مسرت کی لہریں دل

میں چٹکیاں لیتی تھیں کہ مالک نے کیا غضب کا علمی خزانہ ہمدرد
کے خالق کے قلب میں بھر دیا ہے۔

یہ سب پہلے دور کا قصہ ہے۔ بلقان کی جنگ جھڑی۔
بعد میں جنگ عظیم۔ مولانا کا ملٹی جذبہ ابھرنے لگا۔ فرعون
طاقتوں کو سمجھنے لگے۔ اُن کی عیاری، اُن کی سفاکی، اُن کے غمزے،
اُن کے خمرے اور اُن کے پنج خونیں کا کچھ تو اندازہ ہونے لگا۔
گدھ کی طرح دولت عثمانیہ پر اُن کی جھپٹ نے مولانا کے حساس
دل میں مغرب کے خلاف ایک نئی آگ لگا دی اور یہ آگ اُن
کے آخری دم تک سلگتی رہی۔ کامریڈ میں اُنھیں آڑے ہاتھوں لیا۔
دوست دشمن بن گئے۔ موسیٰ فرعون کے گھر سے نکل چکا تھا،
وہ اب اپنے قبیل کے بچاؤ میں لگا تھا۔ اب اس کی زندگی کا ہر
لمحہ، ہر آن دہر سانس اُنھیں مغربی سامراجی طاقتوں کو کچلنے کی
تدابیر میں مصروف تھا اور اس جدوجہد میں اُنھوں نے بالآخر جان
بھی دے دی۔

مولانا کی صحیح ملی و قومی جذبہ و کارنامہ بلقان کی
جنگ سے شروع ہوتا ہے۔ قید کے پانچ سالوں (۱۹۱۴ء سے
۱۹۱۹ء تک) میں دماغ میں ایک ہیجان برپا ہوا۔ اُن کی آنکھ

کھل گئی کہ جس کو وہ امرت سمجھ رہے تھے وہ زہر ہلاہل نکلا۔
 تاریخ اسلام کے کسی دور میں بھی مسلمانوں کو ایسی سخت آزمائش سے
 سابقہ نہ بڑا تھا۔ مشرق کا سب سے بڑا دشمن مغرب ہے۔
 اسلام کا سب سے بڑا حریف صلیب ہے۔ مسلمانوں کے
 خون کے سب سے زیادہ پیاسے صیہونی ہیں۔ قرون وسطیٰ کی
 صلیبی جنگ کا پھر سے آغاز ہے۔ یہ جنگ کئی محاذ پر لڑی جا رہی
 ہے، سیاسی، سماجی، معاشی، تہذیبی، حتیٰ کہ علمی و تعلیمی میدان
 میں بھی۔ مولانا نے آکسفورڈ میں مارگو لیتھ سے عربی پڑھی،
 لیکن بعد میں مولانا نے اس کو لعین و ملعون کہا۔ وہ اس لیے
 کہ میور نے جو کچھ اسلام کے خلاف لکھا۔ اس نے سرسید جیسے
 آدمی کو چراغ پا کر دیا تھا اور خطبات احمدیہ میں جواب دینے پر
 مجبور کیا تھا، لیکن مارگو لیتھ نے جو کچھ لکھا وہ میور کے زہر سے
 کئی گنا زیادہ زہریلا تھا۔ اس لیے پھر سے صلاح الدین ایوبی کی
 ضرورت تھی۔ مولانا کے طوفان خیز ذہن میں تاریخ اسلام کا
 مگر امون پھر سے گھومنے لگا۔ اسی ذہنی کوفت کے زمانے
 میں سلاخوں کے اندر کے قیدی کو کچھ فرصت اگر ملی تو وہ اس کو اپنی
 شاعری سے ملی جس میں حسن ربانی کی جھلک ہمیں نظر آتی ہے۔

تیسرے دور کا آغاز ۱۹۱۹ء سے ہوتا ہے۔ جب کہ قید سے رہائی ملی۔ یہ چار پانچ سال کا دور اُن کا زرین زمانہ ہے۔ اُن کا ستارہ اب بام عروج پر تھا۔ وہ صلاح الدین ایوبی کے صحیح رنگ میں نمودار ہوئے۔ کارزار حق و باطل میں سینہ سپر دیکے ہوئے ہر جگہ فرعونی طاقتوں کے خلاف محاذ کھڑے کرتے رہے۔ یہاں ملک کا مفاد تھا، ملت کا مفاد تھا، قوم کا مفاد تھا، عزت، آبرو و غیرت کا سوال تھا، آزادی کا سوال تھا۔ اگر ہندوستان آزاد ہو جائے تو حرم کے پاسبانوں کو بھی مدد ملے گی، بیت المقدس کے رکھوالوں کو بھی اور عالم اسلام کے حریت پسندوں کو بھی۔ عربوں کا بھی فائدہ تھا، ترکوں کا بھی، افغانوں کا بھی اور ایرانیوں کا بھی۔

یہاں ایک اور سوال اہم تھا۔ برادرانِ وطن ملت اسلامیہ سے کچھ بگڑے ہوئے تھے، کچھ رنجش اور خلیش تھی۔ اس لیے کہ مسلمان کانگریس سے الگ تھلگ رہے تھے جس کی وجہ ایک گونہ بدگمانی پیدا ہو چکی تھی کہ مسلمان ملک کی آزادی میں حائل ہیں۔ بھائی بھائی میں تفرقہ تھا۔ غیر ملکی مفاد تفرقوں کو مزید ہوا دے رہے تھے۔ فرقہ وارانہ فسادات کے بیج بو

رہے تھے۔ خلافت کا احسان، مولانا کا احسان، اور گاندھی جی کا احسان کہ رنجشیں دور ہونے کے امکانات پیدا ہو گئے۔ مولانا کی قیادت میں پھر بھائی بھائی شیر و شکر بن گئے۔ مولانا کانگریس میں کیا گھسے، ساری ملت اسلامیہ کانگریس کے پیٹ میں آگئی۔ مولانا و مہاتما کی تفریق مٹنے لگی۔ ہندو مسلمان ایک ہونے لگے۔ دیش کے سبھی باشی ایک اکائی بن گئے، ایک پرچم کے تلے جم گئے اور ایک ہی دھن میں لگ گئے کہ سورا ج لے کر ہی دم لیں گے۔ اتحاد و اتفاق کا بے نظیر منظر ہر جگہ نظر آنے لگا۔ گاندھی جی کا ستیہ گرہ سے ہندستان کی آزادی مقصود تھی تو مولانا کی تحریک خلافت سے عالم اسلام میں حریت و غیرت و خودداری۔ ایسا لگ رہا تھا کہ مغرب کے پاؤں ہر جگہ سے اکھڑنے ہی والے ہیں۔ ہندستان میں وہ جوش و خروش، وہ دلولہ و ہنگامہ کہ ہر جگہ انقلاب، انقلاب کی پکار۔ ادنا، اعلا، عالم جاہل، ہندو مسلم سبھی آزادی کے نشہ میں چور چور نظر آ رہے تھے۔ کشمیر سے کینیا کماری تک، بلوچستان سے بنگال تک مولانا و مہاتما جوش ابھارتے پھر رہے تھے۔ ہر جگہ میل لگ جاتا تھا، اللہ و اکبر کا نعرہ ہندو مسلمان مل کر لگا دیتے تھے۔ مولانا کی تقریر سے دل دہل جاتے

تھے اور وجدان کا سما بن جاتا تھا۔ مغربی لباس نظر آتش کیا جاتا تھا۔ بدیشی مال کے بایکٹ پر لوگوں کو اکسایا جاتا تھا۔ وکلا و عدالت کو خیر باد کہہ رہے تھے۔ ہر شخص ہر قربانی کے لیے تیار تھا اور اس میں ہندو مسلمان میں تفریق نہ تھی۔ انگریزی اسکولوں اور کالجوں کا بایکٹ کیا جا رہا تھا اور قومی ادارے وجود میں آ رہے تھے۔

جامعہ ملیہ اسلامیہ کا وجود بھی اسی جوش کا ایک مظہر ہے۔ سر سید نے علی گڑھ کالج کی بنا ڈالی تو مولانا نے جامعہ ملیہ کی۔ سر سید مغرب کے حامی نظر آ رہے تھے تو مولانا مغرب کے باغی۔ سر سید نے مغربی علوم کو آسمان پر چڑھایا تو مولانا نے مشرقی علوم کو سر سید نے اپنی ملت کے افراد کو کشنر، کلکٹرونج، بنا نا چاہا تو مولانا نے ان کو مومن، مسلمان اور نیک انسان۔ سر سید نے مسلمانوں کو کانگریس سے الگ رہنے کی ترغیب دی تو مولانا نے کانگریس میں ضم ہونے کی۔ مولانا جامعہ ملیہ کے روح و رواں بن گئے۔ اُس کے بنانے میں کن دشوار گھاٹیوں سے گزرنا پڑا، وہ اب تاریخ کے صفحوں میں محفوظ ہے۔ مولانا خود تاریخ اسلام پڑھاتے تھے اور ایسا پڑھاتے تھے کہ رقت طاری ہو جاتی تھی۔

یہ طوفان خیز سلسلہ تا دیر نہ چل سکا۔ کچھ اپنی لغزشوں

سے اور کچھ جا برا نہ حکومت کے ظلم و ستم سے ہماری تاریخ کے صفحات فوری فتح و نصرت کا مژدہ نہ سنا سکے۔ فرعونى طاقتیں روحانی قوتوں پر کبھی کبھی غالب آجاتی ہیں۔ انگریزوں کے پاس توپ، گولہ، بارود اور جیل خانے تھے۔ ان کا فراخ دلی سے استعمال کیا گیا۔ ان گنت نوجوان شہید ہوئے، ہزاروں جیل خانوں کی ہوا اکھاتے رہے، لاکھوں کروڑوں کا مالی نقصان پہنتے رہے۔ بے گناہ عورتیں بیوہ ہوئیں۔ بہت سے معصوم بچے یتیم بنے۔ جلیا نوالہ باغ شہیدوں کے خون سے رنگا گیا۔ ظلم و ستم، جبر و استبداد کا وعدہ تھا۔ جاہر حکمران تحریک آزادی کو کچل رہے تھے۔ لیکن ہماری بھی کھوڑی سی ایسی بغزش تھی جس نے سلگتی آگ کو سرد کر دیا۔ مہاتما کا یہ فیصلہ کہ چورچوڑی کے حادثہ سے اُن کے ضمیر کو دھکا لگا ہے، اس لیے ستیہ گره کو فوراً سے موقوف کر دیا جائے، ایک ایسا فیصلہ تھا کہ عوام کا سارا جوش ختم ہو گیا۔ خلافت کی تحریک بھی ٹھنڈی پڑ گئی۔ چونکہ ترک کی مصطفیٰ کمال پاشا مغربی تہذیب کے دلدادہ بن گئے تھے۔ جب سارے لیڈر جیل بھیج دیے گئے، جب عوام کا جذبہ کاندھی جی کے فیصلہ سے سرد پڑ گیا اور جب

خلافت کی جڑ کاٹ دی گئی تو مولانا کے تیسرے اہم سنہرے دور کا بھی خاتمہ ہو گیا۔

آخری اور چوتھا دور جو پانچ یا چھ سال کا تھا، بڑا ہی مایوس کن اور تکلیف دہ ہے۔ کانگریس میں پھوٹ، سوراج پارٹی کا اجرا، ہندو مسلم فسادات، مہاسبھا کا غلبہ، اردو ہندی کا جھگڑا، شدھی و سنگٹھن کی تحریک ہندوؤں کی طرف سے اور تنظیم و تبلیغ کی مسلمانوں کی طرف سے، ہنرورپورٹ، جناح کے چودہ نکات، مسلمانوں کے آپسی تفرقے، گاندھی جی کی سیاسی پالیسی میں تبدیلی و انگریزوں کی حکمت عملی سب نے مل کر مولانا کے سنہرے خواب کو حقیقت نہ بننے دیا۔ فوج کے بغیر تنہا سپاہی کیا کر سکتا ہے؟ وہ آخری عمر تک اپنے اصولوں پر ڈٹے رہے۔ مشیت ایزدی کچھ دگرگوں تھی۔ ان کی دلی خواہش پوری ہوئی مگر وہ دعا مقبول ہوئی کہ ان کے جسدِ خاکی کو ایسی جگہ آرام ملے، جہاں سے نورِ احد کی تابناک شعاعیں سارے عالم کو منور کر چکی تھیں۔ وہ اب وہاں استراحت فرما رہے ہیں۔ جہاں سے سرورِ کائنات نے معراج کا شرف حاصل کیا تھا۔ خداوندِ کریم مولانا کے مرقد کو نور سے بھر دے، آمین۔

آخر میں یہ پوچھا جاسکتا ہے کہ ہم مولانا کی زندگی سے
 کیا سبق سیکھ سکتے ہیں؟ پہلا یہ کہ انسان میں دانش برہانی و
 دانش روحانی دونوں چاہیئے۔ یہ دونوں خوبیاں مولانا میں
 بدرجہ اتم موجود تھیں۔ دانش برہانی وہ ہے جس سے انسان
 چاند پر قدم رکھ سکتا ہے۔ عناصر پر حکومت کر سکتا ہے ،
 حیرت انگیز تجربات سے کائنات کو مسخر کر سکتا ہے ، لیکن
 دانش روحانی وہ وجدانی و روحانی عقل ہے جس کا مقام عشق
 ہے اور نیابت الہی۔ اس سے بڑی معراج کا قیاس بھی نہیں
 کیا جاسکتا۔ یہاں روح کی پاکیزگی ہے اور دل کی صفائی جس میں
 حسن ازل جھلکتا ہے۔ مولانا ہمیشہ ایسی پاکیزگی و صفائی کے
 خواہاں تھے۔ دوسرا یہ کہ اگر نفس مطمئنہ چاہو تو نفس امارہ کو
 مارو۔ ”نفی ہستی ایک کرشمہ ہے دل اسکاہ کا۔ ج۔ لا کے دریا میں
 نہاں ہے موتی لا الہ الا اللہ کا“ مولانا ہمیشہ اپنے نفس کو مارتے
 رہے۔ وہ چاہتے تو دنیا کے سارے عیش ان کے قدموں کے
 نیچے ہوتے۔ ملک و ملت کے لیے جو سختی اٹھوں نے سہی اور
 جو جو ایثار و قربانی اٹھوں نے کیں ، وہ آب زر میں لکھنے کے
 قابل ہیں۔ اٹھوں نے ہمیں یہ بتایا ”عشرت قطرہ ہے دریا میں

فنا ہو جانا، فرد ملت میں صنم نہ ہو تو قطرہ شبنم کی طرح فنا ہو جائے گا۔ تیسرا یہ کہ ایک سچے مومن مسلمان کے دل میں حب اسلام و حب وطن دونوں بیک وقت سما سکتے ہیں۔ مولانا کا دینی جذبہ تو خیر اظہر من الشمس ہے، لیکن وطن کی آزادی، وطن کی خیر خواہی اور وطن کی فلاح کے لیے آنکھوں نے جو کچھ کیا ہے اُس کو تاریخ کبھی فراموش نہیں کر سکتی۔ چوتھا یہ کہ ”ہزم ہستی میں ضروری ہے کوئی روح رواں“ انسانی تہذیب اس وقت تک ترقی نہیں کر سکتی جب تک کہ قدرت نور کا ایک ترڑ کا ظلمت میں نہ چمکاوے۔ جہالت انتہا کو پہنچ جاتی تھی تو انبیاء اولیاء کا ظہور ہوتا تھا۔ موجودہ زمانے میں بھی فرعونی طاقتوں کا اتنا غلبہ تھا کہ ایک نئے موسیٰ کی ضرورت پڑی۔ مولانا کی رحلت کے صرف سترہ سال بعد ہندوستان آزاد ہوا۔ آزادی پانے والے اور جشن منانے والے کیا جائیں ”ہو اس خاک پر کن کن عزیزوں کا گرا ہو گا؟ پانچواں یہ کہ ”من کی دنیا ہا تھ آتی ہے تو پھر جاتی نہیں د۔ تن کی دنیا چھاؤں ہے، آتا ہے دھن جاتا ہے دھن“ مولانا کا ذوق لطیف، خیال بلند اور ضمیر پاک وہ کبھی مال و دولت کے پیچھے نہ رہے۔ وہ جانتے تھے

کہ ”حسن رخسار دے بہت دے نیست۔۔ حسن کردار و خیالات
 خوشاں چیزے است۔“ اُن کے حسن کردار و خیالات بلندی کے
 ذکر کے لیے دفتر کے دفتر چاہئیں۔ ان میں وہ جلال و جمال و کمال
 تھا۔ جو ایک انسانِ کامل میں ہونا چاہیے اور ہمیں بھی چاہیے
 کہ ان کے کردار کی پیروی کریں۔ ”صفِ جنگاہ میں مردانِ خدا
 کی تکبیر بن جوشِ کردار سے بنتی ہے خدا کی آواز“ چھٹا اور سب
 سے اہم سبق یہ کہ وحدۃ لا شریک پر یقین کامل و ایمانِ راسخ
 سے ہی ہم سرخرو ہو سکتے ہیں۔ خوف و خطر سے گزرنے کا واحد
 وسیلہ حقِ الیقین ہے۔ ہر رنگ میں راضی و رضا رہنا زندگی کا جام
 پینا ہے۔ ”ہر ذرہ شہیدِ کبریائی ہے۔ اس کبریائی کی شان
 وحدت ہے۔ اس وحدت کی جھلک پانا نورِ بصیرت ہے۔
 اس نور سے روح کو روشن کرنا اور ذہن کو منور کرنا عالمِ دانا کا
 کام ہے۔ مولانا کا یہی پیشہ تھا اور یہی اُن کا پیغام ہے
 ”کیا ڈر ہے جو ہوساری خدائی بھی مخالف
 کافی ہے اگر ایک خدا میرے لیے ہے“

حضرت ٹیپو سلطان شہید کا پیغام

اس برصغیر پر کئی تاجدار آئے اور گئے۔ لیکن جو عظمت
 حضرت سلطان شہیدؒ کو نصیب ہوئی وہ کسی کے حق میں نہ آئی۔
 وہ اس لیے کراٹھوں نے راہ حق میں اپنے جان کی بازی لگادی۔
 وطن کی بقا کے یلتاج و تخت کو پائے حقارت سے ٹھکرایا۔ فرعون
 طاقتوں کے خلاف جہاد کرتے ہوئے خاک وطن پر اپنا مقدس
 خون بہا دیا۔ حب الوطنی، شجاعت و حق و صداقت کا وہ نمونہ
 پیش کیا کہ رہتی دنیا تک ان کا نام نامی آفتاب جہاں تاب
 کی طرح روشن رہا۔ یہی نہیں بلکہ اختراع، تنظیم، تجدید، تجرید،
 فرض شناسی و رعایا پروری کی وہ بے نظیر مثال قائم کی جس
 سے ان کا ملک فردوس بریں کا نقشہ پیش کرنے لگا۔ انھوں
 نے بد اخلاقیوں کو دور کیا، غلط روایوں کو مٹایا، قانون کا احترام

سکھایا، حریت کا سبق پڑھایا، نظام حکومت میں انقلاب
 برپا کیا، تجارت، زراعت، صنعت و حرفت، زندگی کے
 ہر شعبہ کو فروغ دیا۔ سب سے بڑھ کر اخوت و مروت و انسا
 کا وہ پیغام دیا جو ختم الرسلؐ مولائے کلؑ کی تبلیغ سے وابستہ تھا۔
 اس مضمون میں ایک ہلکی سی روشنی اس بات پر ڈالی
 جا رہی ہے کہ حالاتِ حاضرہ کے مد نظر سلطان شہید کی
 زندگی سے ہم کیا سبق سیکھ سکتے ہیں۔ پہلا یہ کہ زندگی
 اہم نہیں۔ اصول اہم ہیں۔ کسی خاص مقصد کے لیے جینا
 اور اُسی مقصد کے لیے مرنا عین زندگی ہے۔ سلطان نے
 غلامی پر موت کو ترجیح دی۔ زندگی آزادی کا دوسرا نام ہے۔
 اور غلامی موت کا دوسرا نام۔ جب تک انسان اپنے مقصد
 کے حصول میں والہانہ انداز میں موت سے ہم آغوش نہیں
 ہوتا، اُس کا نام عاشقوں کی فہرست میں درج نہیں
 ہو سکتا۔ فرادوقیس کا بھی کچھ مقصد تھا جو آج مثالی بن
 چکا ہے اور جس کی وجہ ہی اُن کا نام ہمیشہ زندہ رہے گا۔
 سلطان کے نزدیک آزادی کا ایک لمحہ حیات جاویدانی سے
 بہتر تھا۔ اسی لیے انھوں نے وہ لمحہ اپنی جان دے کر

خریدا۔ اسی وجہ سے آج دنیا میں ان کا نام سورج و چاند سے بھی زیادہ روشن ہے اور ان کے قبر کی مٹی کروڑوں زندہ نفوس کی زندگی سے زیادہ تابناک ہے۔ اختر شیرانی نے بھی اس نکتہ کو خوب سمجھا۔

”عشق و آزادی بہارِ زلیست کا سامان ہے
عشق میری جان، آزادی میرا ایمان ہے
عشق پر کر دوں فدا میں اپنی ساری زندگی
لیکن آزادی پہ میرا عشق بھی قربان ہے

ہم لوگ کو اب یہ نہ سمجھنا چاہیے کہ ہم آزاد ہو چکے ہیں، آزادی کے معنی صرف سیاسی آزادی ہی نہیں، بلکہ سماجی آزادی، اقتصادی آزادی، تہذیبی و تمدنی آزادی، افلاس و بھوک سے آزادی، غربت و نکبت سے آزادی، بے روزگاری و بے علمی سے آزادی، تعصب و تنگ نظری سے آزادی، فتنہ و فساد سے آزادی، اسرافات و خرافات سے آزادی، جہالت و خصامت سے آزادی وغیرہ وغیرہ، ابھی ہمیں کہاں نصیب ہوتی ہیں؟ ساری زندگی ایک کشمکش ہے جس میں ایک آزادی کے حصول کے بعد دوسری آزادی بھی منہو تکتے کھڑے رہے

گی کہ مجھ کو بھی حاصل کراؤ۔ جب تک انسان زندگی کے لیے ہمہ قسم کی آزادیاں حاصل نہ ہوں، سلطان شہید کی جہاد کا جواز باقی رہے گا۔

دوسرا ہم سبق یہ ہے کہ اپنے مقصد کے حصول کے لیے تنظیم، تدبیر، تفکر، تدبیر بالکل ضروری ہیں۔ سلطان نے اپنی سترہ سالہ قلیل دور حکومت میں اس تنظیم و تدبیر سے ملک کی حالت ایسے بدلی تھی کہ اغیار تک اُن کی دانشوری کی داد دیے بغیر نہ رہ سکے۔ انھیں کا حریف، انھیں کے خلاف رزم و پیکار میں ملوث، اور خون کا پیاسا، میجر مور قمبراز ہے۔۔۔ ”جب آپ اجنبی ملک سے گزر رہے ہوں، اور دیکھیں کہ زراعت ترقی پر ہے، شہر آباد ہیں، صنعت و حرفت کو ترقی ہو رہی ہے، تجارت فروغ پم ہے اور ہر گام پر ترقی یہ ظاہر کر رہی ہو کہ رعایا خوش حال ہے تو سمجھ لو کہ حکومت عوام کے مرضی کے مطابق ہے۔ یہ ہے ٹیپو کی حکومت کا نقشہ۔“ یہ صورت حال اسی وقت پیدا ہو سکتی ہے جب کہ حکمران اپنے یا اپنے خاندان کے لیے نہیں، مادی منافع اور جاہ و شمت کے لیے نہیں، بلکہ قوم اور عوام کی فلاح و بہبودی کے لیے حکمرانی کرے۔۔۔ یہ

صورتِ حالِ تفکر و تدبیر سے ابھرتا ہے، سسی و کوشش سے پھلتا پھولتا ہے، ضمیر پاک و خیالِ بلند و ذوقِ لطیف سے پروان چڑھتا ہے۔ یہ سارے اوصاف سلطان میں موجود تھے۔ جوانوں نے ہمیں ترکے میں چھوڑے ہیں۔

تیسری اہم بات اُن کی ندرت و جدت، ایجاد و اختراع ہے۔ اُن کا ذہن تخلیق کا سرچشمہ تھا۔ اُن کا دماغ تغیر کا آماجگاہ تھا، اُن کا شعور انقلاب کا منبع تھا۔ اُن میں پروانے کا سوز، ہرن کی دوڑ، بجلی کی چمک، مچھلی کی تڑپ اور چیونٹی کا انہماک موجود تھا۔ وہ ایک نئے دور کے آغاز کے محرک تھے۔ نظامِ کہن کی ہر فرسودہ چیز سے انھیں نفرت تھی۔ اُس کو مٹا کر ایک صانعِ نظام کا قیام اُن کا مقصد تھا۔ اُن کی زندگی کا مسلک انقلاب تھا۔ نظامِ حکومت میں انقلاب، معاشی، تجارتی، زراعتی و صنعتی شعبوں میں انقلاب، تفکر، تدبیر، تنظیم و رزم و پیکار میں انقلاب، عادات، حرکات، و سکنات میں انقلاب، رہن سہن و بود و باش میں انقلاب، غرض زندگی کے ہر شعبے میں وہ انقلاب چاہتے تھے۔ اسی لیے شہروں کے نام تک بدل ڈالے۔ ہندوستانی کو س 'وزن

کے باٹ، پیمانے کے آلے سارے بدل ڈالے۔ ہجری کے بجائے مولودی قایم کی۔ مہینوں اور سالوں کے نام عربی میں منتقل کر دیے، ہند سے لکھنے کا طریقہ بدل دیا۔ ایک نئی تقویم اجرا کی۔ تعمیر میں انتہائی کمال کر دکھایا، چند امراض کے نئے نسخے سوچے۔ اُن کی علم پسندی و علم پروری کا یہ عالم تھا کہ ایک نئی یونیورسٹی کا قیام سوچا۔ اس کا نام جامع الامور رکھا، جس میں دینی علوم کے علاوہ عصری علوم بھی تجویز پائے۔ وہ خود مصنف تھے، فنِ طب، انشا اور مذہبیات میں استعداد رکھتے تھے، اُن کے جاری کردہ سکوں کی دھوم آج سارے عالم میں ہے۔ ان کا سوچا ہوا عدالت عالیہ نے طرز کا شاہکار تھا۔ ہر جرم کو اس کے جرم کی یہ سزا تھی کہ ایک پودا لگا کر اُس کو آگائے۔ معمولی جرم کے لیے جلد آگئے والا درخت تجویز پاتا اور سنگین جرم کے لیے دیر پا درخت جیسے ناریل یا آم وغیرہ۔ تجارت کو فروغ دینے کے لیے ایک ایسا ادارہ قائم کیا جس میں کم سرمایہ والوں کو زیادہ منافع ملنے کا امکان تھا۔ شراب حرام کر دی گئی، عصمت فروشی کو جرم قرار دیا گیا، غلامی کا انسداد کیا گیا، ستر پوشی لازمی قرار

دی گئی، بے جا رسومات و خرافات و اسرافات کا قلعہ قمع کیا گیا۔ غرض سلطان کی ندرت فکر و عمل یہ کہتی ہے کہ ذہنی فوقیت بشر کو فوق البشر تک لے جاتی ہے۔ اس دنیا میں اگر عزت سے جینا ہو تو سلطان کی الو العز می، ہمت، حوصلہ، اختراع، اجتہاد اور ندرت فکر و عمل کو اپنانا ہوگا۔

یہ تھا اہم سبق اُن کا فلسفہ حیات ہے جس کو علامہ اقبال سے بڑھ کر کسی نے نہیں سمجھا۔ اگر کوئی تجھ سے یہ پوچھے کہ انسان کی عقل کب کا فور ہوتی ہے تو جواب عرض ہے کہ جب فکر کو ترک کر دیا جائے۔ اسی طرح قلب کی موت ذکر کے ترک کرنے سے واقع ہوگی، فکر و ذکر نہ ہو تو ہر طرف تاریکی ہی تاریکی ہوگی۔ وہ زندگی ہی کیا جہاں نہ عقل کا دخل ہو اور نہ قلب میں حرکت۔ سلطان شہید کے زمانے میں کسی کے ذہن میں یہ بات نہ آئی۔ بجز ذہن سلطانی کے، کہ فرنگی سیلاب کا ملک بھوکا اثر پڑے گا اور نہ اس کا ذکر کسی کے لب پر آیا۔ بجز ذہن سلطانی۔ اسی لیے اس دیش کو تقریباً دو صد سال تک غلامی کی زنجیروں میں جکڑا گیا، اور اس کا خمیازہ ہر شخص کو بھگتنا پڑا۔ فرد ہو یا ملت یا ملک سب پر یہ ضروری

ہے کہ عقل و دل و نگاہ کو مضبوط رکھے، ورنہ انسان تن
 آسانیوں میں پھنس جائے گا۔ جہاں صرف تن آسانیوں ہوں،
 عیش و عشرت ہو اور فکرِ فلک پیمانہ ہو، شوقِ بے پروا نہ
 ہو، وہاں غضبِ الہی ناگزیر بن جاتا ہے۔ جس کا اشارہ
 علامہ اقبال کی نظم غلامِ رہیلہ میں ہمیں ملتی ہے۔ اُس ظالم رہیلہ
 نے اُن شہزادیوں کو سامانِ طرب بنایا جن کا حسن مہر و ماہِ داختر
 سے بھی نہاں تھا۔ جب اُس نے اپنی تیغ آتش فشاں کھولی، ایک
 طرف رکھ دی، کچھ سوچ کر لیٹ گیا، پھر اٹھا، اور کہنے لگا کہ اُس
 کا مسند پر سو جانا ایک بناوٹ تھی، مگر مقصد یہ تھا کہ
 وہ غافل سمجھ کر کوئی تیمور کی بیٹی اُس کو مار ڈالے۔

مگر یہ راز آخر کھل گیا سارے زمانے پر
 حمیت نام ہے جس کا گئی تیمور کے گھر سے

سلطان شہید اس حمیت کی دھار کو عقل و دل و نگاہ سے پھرتیز
 کرنا چاہتے تھے۔ فتح المجاہدین جو آپ نے لکھوائی تھی اس کا
 ایک شعر یہ ہے۔

ہے وہی انسانِ کامل جس میں ہو معنی کی بو
 نقشِ دیبائی و گر نہ صورتِ انسان ہے

عقل و شعور و فکر و ذکر سے ہی انسان بنتا ہے، ورنہ وہ اطلش و دیبا میں ملبوس ایک چلتا پھرتا لاشہ ہے۔

پانچواں اور سب سے اہم سبق سلطان کا حب اسلام و حب رسول تھا۔ وہ مرد مومن تھے۔ عاشق رسول تھے۔ انسانِ کامل تھے۔ اسلامی شان کے دلدادہ تھے۔ ذاتِ مطلق و دینِ برحق کے شعور سے معمور تھے، دولتِ عرفاں سے بھی محروم تھے۔

عجز و نیاز و خدمت خلق خدا میں بھی مہر و ف تھے۔ اپنی سرکار کو مالک کی دین سمجھتے تھے اور اسی لیے اُس کا نام سلطنتِ خدا داد رکھا گیا۔ ان کا یہ شعور سارے عالم اسلام کو اُن کا زاویہ نگاہ بنا رکھا تھا اور اُس کی پستی سے یہ مضطرب و بے چین تھے۔ ہر لحاظ سے وہ چاہتے تھے کہ ملتِ اسلامیہ کا بول بالا ہو۔ اسی لیے کبھی دولتِ عثمانیہ سے رابطہ قائم کیا۔ کبھی افغانستان سے، کبھی ایران سے، کبھی مغلیہ خاندان سے اور کبھی حیدرآبادی نظام سے۔ تاریخ کے صفحات گواہ ہیں کہ اٹھارہویں صدی میں سلطان سے بڑھ کر کوئی ذی فہم فرمانروا ملتِ اسلامیہ کی خدمت میں اس قدر سرگرم عمل نہ رہا۔ جب دیگر اسلامی ممالک پر اُن کے احساسات

اثر انداز نہ ہو سکے تو وہ اپنی ہی سلطنت میں صحیح اسلامی نظام جس کا دوسرا نام انسانیت ہے، قائم کیا۔ ہر جگہ حق و انصاف، ہمدردی و رواداری، فیاضی و اصول پرستی، رعایا پروری و اخلاق کی درستگی میں لگے رہے۔ سلطان چاہتے تھے کہ دعوت اسلام دوسروں کو پیش کرنے سے قبل ہم خود مکمل اسلامی فضائل کے حامل بن جائیں، جن میں توحید کے علاوہ حیا، امانت، صدق، اخوت، مروت، مساوات و حقیقت پسندی بھی شامل ہیں۔ انسان کو مادی ضرورتوں سے زیادہ روحانی و انسانی ضرورتوں کا زیادہ خیال رکھنا چاہیے۔ جہاں صبر و شکر و فقر و غنا ہو۔ جہاں فکر انسانی احتساب کائنات میں لگی ہو، جہاں قلب حقیقتوں کے پردے فاش کرنے میں مصروف ہو اور جہاں ہاتھ کار ساز حقیقی کے تخلیقی نمونوں کی اتباع کرنے میں موزوں ہو، وہاں سکون و اطمینان ہی نہیں بلکہ راحت و مسرت بھی حاصل ہوگی۔ مادی اور اخلاقی اقدار کا امتزاج جو سلطان کا مسلک تھا، سچی کامیابی کا مرادہ تھا۔ سلطان میں محض فہم و ذکا ہی نہیں بلکہ فراست و جہاں بینی بھی موجود تھی جو اُن کے خیالات و

جذبات کو ٹکلی جامہ پہنانے میں معاون و مددگار ثابت
 ہوئیں۔ چنانچہ وہ جانتے تھے کہ حق ایک لازوال قوت ہے
 جو ابدی ترویج کا باعث بنتی ہے۔ تخلیق قانون حیات ہے۔
 اور توحید کی اصل تسخیر کائنات ہے۔ سلطان میں یہ نکتہ گھر
 کر چکا تھا۔ اسی لیے اُن کا ذہن ہفت اقلیم کے گرد گھومتا
 تھا، کبھی نجف بھی کر بلا، کبھی پیرس کبھی قسطنطنیہ، کبھی مسقط کبھی
 جدہ، کبھی کابل کبھی طہران، سلطان حیات کی موجوں سے
 آگاہ تھے اور زندگی کے پُر شور سمندروں کی تہ سے گہر
 آبدار کے متلاشی تھے۔ افسوس کہ گردش ایام نے
 ان کا ساتھ نہ دیا، لیکن ہمارے لیے اُنھوں نے یہ سبق
 چھوڑا ہے۔

انگلیاں تھام کے غیروں کی چلو گے کب تک
 زندگی آپ ہی بنتی ہے سہاروں سے نہیں



سرمرزا محمد اسماعیل

بھارت میں بار بار یہ سوال اٹھتا ہے کہ مسلمانوں نے اس کو کیا دیا؟ اس کا جواب یہی ہے کہ انھوں نے کیا نہیں دیا؟ خلقت کی وحدانیت، اخوت و مساوات کا عظیم پیغام یہاں کہاں موجود تھا؟ جمالیات کا وہ تصور جو قطب مینار گول گنبد، دیوان عام، دیوان خاص۔ موتی مسجد و تاج محل کی شکل میں ظہور میں آیا کس نے پیش کیا؟ نظام سلطنت کے اصول جو ابو الفضل نے آئین اکبری میں تراشے اُن سے بہتر نظام کہاں دیکھا گیا ہے؟ اس ملک کی تجارت، زراعت، صنعت و حرفت اور زرعی طاقت کو فروغ دینے میں مسلمانوں نے کیا کچھ نہیں کیا؟ وہ کس کا خون تھا جس نے سنگولوں کے حملوں کو روکا؟ وہ کس کی دُور اندیشی و شجاعت تھی جس نے بھارت کو عیسائیہ خلافت کے حشر سے نجات

دی؟ وہ کون تھے جنہوں نے چنگیز و ہلاکو کے قیامت خیز دھماکوں سے ہندستان کو محفوظ رکھا؟ ملک کی آزادی کے لیے حضرت ٹیپو سلطان شہید سے بڑھ کر کس نے جدوجہد کی؟ وطن کی حریت کے نعرے شیخ الہند محمود الحسن، محمد علی جوہر و مولانا آزاد سے بڑھ کر کس نے بلند کیے؟ کامریڈ و الہلال و البلاغ سے زیادہ تحریک آزادی پر ولولہ خیز تحریریں کہاں اور کب چھپی ہیں؟ ایسے ہی سلیم و عظیم ہستیوں کی صف میں سر مرزا محمد اسماعیل کا نام تابی بھی آتا ہے۔

سر مرزا اسماعیل کا سب سے بڑا کارنامہ ریاست میسور کو ہندستان کے صنعتی، معاشی، تعلیمی، تہذیبی و انتظامی لحاظ سے مثالی ریاست بنا کر پیش کرنا تھا۔ ان کے کام کی عظمت کا اقرار اس لیے بھی ضروری ہے کہ وہ انتہائی ناسازگار حالات میں صرف اپنی جدوجہد و دوراندیشی سے کامیابی حاصل کرتے رہے۔ ایک نہیں کئی رکاوٹیں سدِ راہ تھیں۔ پہلا: غیر ملکی اقتدار یہ نہیں چاہتا تھا کہ میسور کا نظام حکومت، برطانوی نظام حکومت پر سبقت لے جائے۔ ہر دیسی ریاست کا حکمران ریزیدنٹ کی کٹھ پتلی بنا ہوا تھا۔ برطانوی سامراجیت اس

ملک کا خون چوس رہی تھی۔ یہاں کی دولت لوٹ رہی تھی۔
 یہاں کے عوام کو غریب و کنگال بنا رہی تھی۔ ایسے وقت میں
 وہ نہیں چاہتی تھی کہ کوئی اور ریاست یہ کر دکھائے کہ ملک
 خوش حال ہو، صنعت و حرفت فروغ پزیر ہو، زراعت و تجارت
 ترقی کرے، شہر آباد ہوں اور رعایا امن و سکون سے
 زندگی بسر کرے۔ سرمرزا نے ایسی حکمت عملی اختیار کی کہ
 انگریزوں کے جال سے بچتے رہے اور مسلسل پندرہ سال
 تک دیوان کے عہدے پر فائز رہے۔ جو انھیں کا حق تھا۔
 اس کے برعکس ۳۵ لاکھ کا وہ خراج جو ۱۸۴۹ء سے چلا
 آ رہا تھا مرزا نے اس میں ۱۰ لاکھ کی تخفیف کی کامیابی
 حاصل کر لی۔ جو ریاست کی مالی حالت بہتر بنانے میں
 بڑی سہولت کا باعث بنی۔

سرمرزا کے لیے دوسری رکاوٹ انڈین نیشنل کانگریس
 کی طرف سے شروع ہوئی۔ کانگریس چاہتی تھی کہ حکومت و
 اقتدار اُس کے ہاتھ آجائے۔ راجہ صرف آئینی حکمران رہے۔
 اور دیوان کے سارے اختیارات موقوف ہو جائیں۔ یہ
 بات نہ انگریزوں کو پسند تھی اور نہ مہاراجہ کو اور نہ دیوان

کو۔ مہاراجہ اور دیوان کا ایک ہی مقصد تھا۔ عوام کی خوش حالی وہ نہیں چاہتے تھے کہ سیاست کی باگ ڈور ریاست سے باہر چلی جائے۔ یہاں مرزا کو کافی کوفت ہوئی۔ گو کہ کانگریس کے قائد یہ جانتے تھے کہ میسور کا نظام سارے ہندوستان میں بہتر ہے۔ گاندھی جی نے یہاں تک کہہ دیا کہ مرزا نے رام راجیہ کا خواب سچا کر دکھایا ہے۔ اس کے باوجود کانگریس کے کارکن کافی ہلڑ مچاتے رہے۔

مرزا کے راستے میں تیسری رکاوٹ فرقہ وارانہ ذہنیت تھی۔ تعصب و تنگ نظر لوگ یہ نہیں چاہتے کہ ایک مسلمان اعلیٰ عہدہ پر برقرار رہے۔ کافی سازشیں ہوئیں، فسادات برپا کیے گئے۔ بنگلور میں گولی چلی اور دیگر مقامات پر بھی گڑبڑ ہوئی۔ لیکن مہاراجہ کمرشن راج وڈیر کی یہ شرافت تھی کہ وہ ان مرحلوں میں نہ پھنسے۔ انھوں نے مرزا کی بھرپور حمایت کی۔

ان مشکلات کے باوجود مرزا کی ان تھک کوششوں کی وجہ سے ریاست میسور معاشی و صنعتی لحاظ سے حیرت انگیز ترقی کرتی رہی۔ صرف دس سال کی قلیل مدت میں مرزا

نے کئی کارخانے قائم کیے۔ صابن کا کارخانہ، شکر کا کارخانہ، سیمنٹ کا کارخانہ، کاغذ کا کارخانہ، بجلی کے لمپ بنانے کا کارخانہ، دیاسلانی بنانے کا کارخانہ، ریشم کا کارخانہ، چینی کے برتن بنانے کا کارخانہ، صندل کی لکڑی سے تیل نکالنے کا کارخانہ، کیمیائی کھاد کا کارخانہ، چرم سے متعلقہ کارخانہ، غرض کئی ایک دیگر کارخانے ان کی کوششوں سے ظہور میں آئے۔ ۱۹۱۷ء میں انھوں نے جو ریڈیو پر تقریر کی، اس سے اندازہ ہو گا کہ میسور اُن کے دور میں اس قدر ترقی کر چکا تھا۔ مرزا نے کہا :-

ہر میسوری کو فخر و ناز سے یہ کرنا ہو گا کہ وہ صرف میسور کے صابن سے نہاتے۔
 صرف میسور کے تولیہ سے اپنا جسم خشک کرے، میسور کے غلے سے اپنا پیٹ بھرے،
 میسور کی ترقی میں ہاتھ بٹائے۔ میسور کے گھوڑے
 پر سواری کرے، میسور کے ریشم سے اپنے
 کو ملبوس کرے۔ میسور کی لکڑی، میسور کی
 سیمنٹ اور میسور کے لوہے و فولاد سے

اپنے مکان تعمیر کرے، میسور کے فرنیچر سے
اپنا گھر سنوارے، میسور کے لیمپ سے اپنا
گھر روشن کرے اور میسور کے کاغذ پر اپنے
خطوط لکھے۔

سرمرزا اسماعیل کی خواہش تھی کہ بنگلور میں بمبئی کے مشہور سرمایہ دار
ہیرا چند والچند سے مل کر امریکی جنرل موٹرز کی تکنیکی مدد لے
کر موٹرز کار کا ایک عظیم کارخانہ قائم کیا جائے۔ اس تجویز کی
کامیابی کے لیے انھوں نے ایڑی چوٹی کا زور لگایا، لیکن
بدقسمتی سے یہ ہونے نہ پایا۔ انگریزوں کے کان کھڑے ہو گئے
کہ اس سے ان کے مفاد کو دھک لگے گا۔ کرشن وڈیر کی جگہ
جے چام راج وڈیر جو نئے نئے تخت نشین ہوئے تھے،
انگریزوں کی جال سے بچ نہ سکے۔ مرزا کو برطرف کر دیا گیا۔
یہ مئی ۱۹۴۱ء میں ہوا۔

سرمرزا کے اتنے ہی کارنامے نہیں، بلکہ سماجی، تعلیمی،
انتظامی، زراعتی، تجارتی شعبوں میں بھی انھوں نے کارہائے
نمایاں سرانجام دیے۔ زمانہ دراز سے انتظامیہ میں صرف
اعلا ذات یعنی بزمہنوں کی ہی اجارہ داری تھی۔ گو کہ وہ

آبادی کے لحاظ سے پانچ سات فی صد سے زیادہ نہ تھے۔
 سرکاری ملازمتوں میں ان کا حصہ نوے فی صد کے لگ بھگ
 تھا۔ سرمرزا نے اس نا انصافی کو ترک کر کے دوسری ذاتوں
 کو بھی برابر کا حصہ دیا۔ انھیں کے زمانے میں آب پاشی کی
 نہریں مکمل ہوئیں، کمرش نارا ج ساگر پایہ تکمیل کو پہنچا۔ وہاں کا
 فردوس بریں باغ انھیں کے جمالیاتی ذوق کا طفیل ہے۔
 ریاست میں کوآپرٹیو تحریک خوب ابھری ۱۹۳۳ء آن کی تعداد
 ۲۰۸۸ تک پہنچ گئی۔ ۱۹۵۰ء میں ان کا سرمایہ صرف چودہ ہزار دو
 سو تیس روپے تھا۔ ۱۹۳۲ء میں وہ دو کروڑ اٹھارہ لاکھ تک
 پہنچ گیا۔ ہر شہر اور ہر دیہات میں بجلی کی روشنی کا انتظام کیا گیا۔
 ہر جگہ چھوٹے دستکاریوں کا بندوبست کیا گیا۔ تاکہ عوام کی
 معاشی حالت بہتر ہو۔ بے روزگاری دور ہو اور صنعت و
 حرفت فروغ پائے۔ پاکی صفائی کا یہ عالم کہ کیا مجال کہیں گندگی
 ہو۔ چمن بندی کا ایسا شوق کہ ہر شہر گل و گلزار کا نمونہ۔ تعمیرات
 کا وہ ڈھنگ کہ ہر عمارت خوب صورتی کا ایک مجسمہ۔ سڑکیں
 ایسی صاف ستھری کہ ابھی دھلی ہیں۔ شہروں کی زینت ان
 کا محبوب مشغلہ تھا۔ دیہاتوں کو بھی وہ نہیں بھولے۔

وہاں بھی پارک، وہاں بھی سلیف، طریقہ، نفاست،
 پاکی، ہسپتال، مدرسے، پس ماندہ بچوں کے لیے صرف
 وظیفہ ہی نہیں، بلکہ رہائش گاہ کا انتظام، ہوسٹل، کتابیں،
 سلیٹ اور کپڑے، عورتوں کی تعلیم، بالغوں کی تعلیم، صنعتی و
 فنی تعلیم پر خاص توجہ کی غرض پندرہ سال کی قلیل مدت میں
 مرزا نے ے

پھر گئی آنکھ میں فردوس بریں

کالقصہ میسور کو بخشا اور جو خواب حضرت شیو سلطان شہید نے
 دیکھا تھا اس کو سچا کر دکھایا۔

آخر میں سوال یہ پوچھا جاسکتا ہے کہ مرزا کی زندگی سے
 ہم کیا سبق سیکھ سکتے ہیں، یہی کہ زندگی کے سفر میں کہیں امن و
 امان نہیں صرف تیز اور موقع پرستی کی ایک جھلک ملتی ہے۔
 اس جھلک میں کسی نے اگر کچھ پایا تو وہ کامیاب رہا۔ سر مرزا نے
 زندگی کے ہر نکتہ پر موقع سے فائدہ اٹھا کر کامیابی و جمالیات
 کے پھول چن لیے۔ اپنا فرض حسن و خوبی سے ادا کیا۔ اپنی ساری
 صلاحیتوں و قابلیتوں کو کام میں لا کر صراطِ زندگی کے اصول
 بتائے اور کر دکھائے۔ دوسری بات یہ کہ ہمارے خیالات

کو تمناؤں کا تازیانہ چاہیے اور ہمارے تمناؤں کو خیالات کی بجلی چاہیے۔ یعنی جب تک ہم میں کام کا ولولہ و جوش و خروش نہ ہو، ہمارے بلند سے بلند خیالات بھی برف کی طرح مندرہ جا جائیں گے اور جب تک اس ولولہ و جوش میں ہوش کی روشنی نہ ہو ہم بھٹکتے ہی رہیں گے۔ سرمرزا میں جوش و ہوش دونوں موجود تھے۔ تیسری اہم بات یہ ہے کہ زندگی کا اہم مقصد یہ ہے کہ انسان کو طبی لوازم سے ابھر کر اس مقام پر آنا ہے۔ جہاں ذہن انسانی آئین فطرت سے مطابقت رکھتا ہو۔ یعنی یہ احساس ہو کہ دنیا کی ہر شے کسی اور شے کے لیے ہے، خود کے لیے نہیں۔ اس کمرۂ ارض کی عظیم ہستیاں اس لیے زندہ جاوید ہیں کہ وہ خود کے لیے نہیں کسی اور کے لیے زندہ تھے۔ ان کی ذات سے دوسروں کو فیض پہنچتا تھا۔ خدمتِ خلق کو انھوں نے آخرت کا توشہ سمجھا۔ زندگی کو قدرت کی امانت سمجھ کر دوسروں کے لیے وقف کر دیا۔ سرمرزا بھی انھیں لوگوں میں سے تھے۔

ایک اور بات کہنی لازمی ہوگی۔ سرمرزا نے اپنی ساری زندگی میسور کی فلاح و بہبود کے لیے وقف کر دی تھی۔ شاید انھوں نے خالق کی بھی اتنی عبادت نہ کی ہوگی جتنی کہ اس

اس ریاست کی بندگی کی ہے۔ لیکن آج انہیں کوئی نہیں جانتا۔ ان کی یاد ہمارے ذہنوں سے مٹتی جا رہی ہے۔ کیونکہ اس ریاست کے محسن کے شخصیت کے کارناموں کو سامنے لانے کی کوشش کسی سطح پر نہیں ہو رہی ہے۔ ہاں یہ اچھی بات ہے کہ ان کے ہم عصروں کے کاموں اور کارناموں کو آجاگر کیا جا رہا ہے۔ ان کے نام سے ادارے قائم ہو رہے ہیں اسی طرح سرمرزا محمد اسماعیل کے ان گنت کارنامے نمایاں بن رہے آج بھی میسور اسٹیٹ برابر مالی، صنعتی، معاشرتی فائدہ حاصل کر رہی ہے۔ ان کے لگائے ہوئے پودے شہر دار شاخوں سے لد گئے ہیں۔ ان کو خراج عقیدت پیش نہ کرنا احسان فراموشی ہے، ریاست کرناٹک کا یہ فرض ہے کہ ان کے کاموں کی تفصیل عوام کے سامنے پیش کرنے کے منصوبے بنائے اور ریاست کے اس محسن کا شایان شان یادگار قائم کرے تاکہ ریاست کی قومی یکجہتی کو یہاں سے ٹھنڈی ہوا کے معطر جھونکے خوشگوار فضا فراہم کریں۔

پروفیسر رشید احمد صدیقی

سر سید کے چمن کا ایک مہکتا گلاب اُردو ادب کا ایک گنجھائے گرا نمایہ، لطیف مزاح سے دلوں کو گدگدانے والا ایک ساحر، اور شرافت نفس کی ایک بے نظیر مثال، پروفیسر رشید احمد صدیقی فیضانِ سماوی کی طرف سے ہر اردو داں کے لیے ایک نعمتِ عظمیٰ تھے۔ یہ وہ مستی تھی جس کے بول سے ہر مایوس دل مسرت سے اچھل پڑتا تھا اور وہ ادیب تھے جس کے قلم سے ظرافت کے چشمے ابلتے تھے، سلاست و شیرینی کے دریا بہتے تھے۔ اور طنز و مزاح کا ایک طوفان اٹھتا تھا۔ وہ بذاتہ ایک انجمن تھے جس نے ایک طویل مدت تک صرف علی گڑھ کی علمی و ادبی فضا کو ہی معطر نہ کیا تھا، بلکہ سارے برصغیر کی فضا کو مہکایا تھا۔ اُن کی سوچ میں دل کی کلی کھلانے والی ایسی زبردست قوت

موجود تھی کہ سخت سے سخت مزاج کی چٹان بھی چور چور ہو جاتی۔
 اُن کا اندازِ بیان ایسا دلکش اور دلفریب ہوتا کہ پڑھنے والا باغِ
 جنات کی سیر میں مست رہتا۔ زندگی کے سنگین مسائل اُن کا موضوع
 نہ ہوتے بلکہ عوام الناس کی وہ معمولی حرکتیں، روزمرہ کے وہ
 چھوٹے موٹے واقعات، طبع انسانی کی وہ بلندیاں یا پستیوں،
 احساسات و تجربات و فطرت بشری کے وہ نفیس و نازک پہلو
 جن کو ہم نظر انداز کر جاتے ہیں، ان کا موضوع بنتے اور اُن کے
 شعور میں ڈھل کر ایسی نادر صورت اختیار کر لیتے جن کا مجموعہ
 ادب کا بہترین سرمایہ بن گیا ہے۔ ادب کا تعلق اُن تخلیقات
 سے ہے جو زندگی کے ہر پہلو کو ایسے نرالے انداز سے پیش
 کرے جس میں حقیقت کوٹ کوٹ کر بھری ہو۔ اس عمل میں
 جمالیات کا بڑا دخل ہو۔ جہاں ادب آرٹ بن جاتا ہے
 اور نطق و بیان کی جادوگری سے دلوں کو مسحور کر لیتا ہے۔
 رشید صاحب کو اس کمال میں یدِ طولیٰ حاصل تھا۔

علی گڑھ کی عزت و شان رشید صاحب جیسی عظیم ہستینوں
 سے رہی ہے۔ وہ اس دانش گاہ کی روح رواں تھے۔ اُن کا
 مقام اس لیے بلند ہے کہ اُن کی سوچ میں دو باتیں بدرجہ اتم

پائی جاتی ہیں۔ ایک یہ کہ وہ جو بھی کہتے تھے تعجب خیز نئی بات ہوتی تھی، اصلیت و حقیقت میں ڈوبی ہوئی ہوتی تھی، اُن کے ذہن کی رسائی کا منظر ہوتی تھی اور پڑھنے والے کو متحیر کر دیتی تھی۔ دوسری بات یہ کہ وہ مزاح کا نادر نمونہ ہوتی اور اس قدر لطیف ہوتی کہ دل چٹکیاں لیے بغیر نہیں رہ سکتا تھا۔ کسی بات کو حقیقت کے قریب تر لانا کچھ آسان کام نہیں۔ اس کے لیے علم و حکمت چاہیئے، نفسیاتی تجزیہ کی صلاحیت چاہیئے۔ مشاہدات و تجربات کا انبار چاہیئے۔ ہمارے ادبی، تہذیبی و تمدنی روایات سے بھرپور واقفیت چاہیئے۔ ہمارے سیاسی، معاشی اور سماجی حالات سے گہری آگہی چاہیئے۔ ان سب کو گھول کر، اُن کو تپا کر، اُن کا جوہر اخذ کرنے کی قابلیت چاہیئے۔ ایسے آپریشن کے رشید صاحب ماہر تھے۔

طرز تحریر بھی ایسا جو دلوں کو مسخر کرے، آسان کام نہیں۔ یہ انفرادی چیز ہے، خداداد قابلیت ہے، ہر ادیب کا ایک خاص ڈھنگ ہے جو ادب کے میدان میں ادیب کا مقام معین کرتا ہے۔ رشید صاحب اپنے انداز بیان کی وجہ مقبولیت کی چوٹی پر پہنچ چکے تھے، ظرافت کے میدان کے

غازی تھے، لیکن ایسی شہتہ طرافت کہ جس سے لطف اندوز ہونے کے لیے بھی اونچا تعلیمی معیار چاہیے۔ اُن کے بیان میں ایسی تکتہ رس باتیں ہوتیں کہ وہ صاحب شعور کو ترپا دیتیں اور لوگوں کو تو وہ بات معمولی نظر آتی۔ لیکن صاحب نظر کے لیے اُس میں ایک دریا موہن ہوتا۔ مثال کے طور پر ایک مرتبہ جب کہ جامعہ ملیہ ابھی نیا نیا بن رہا تھا، رشید صاحب کا ذکر صاحب سے یہ مکالمہ رہا۔

”جامعہ کو دیکھنے کے لیے بڑے سے بڑے ماہرین تعلیم اور مبصرین فن وقتاً فوقتاً آتے، رہتے ہیں اور اُن میں سے ہر ایک اُس کے بارے میں اچھے سے اچھے خیالات کا اظہار کرتا ہے۔ ایک دن میں نے ذکر صاحب سے پوچھا۔ ”کیوں مرشد! یہ جتنے عزیز جامعہ کو دیکھنے کے لیے آتے ہیں ان کو ساری چیزیں دکھاتا۔ بتاتا کون ہے؟“ فرمایا۔ ”بالعموم میں ہی ہوتا ہوں۔“ میں چپ ہو گیا۔ ذکر صاحب چونکے اور پوچھنے لگے،

”اس سوال کا مقصد کیا ہے؟“ میں نے
 کہا۔ ”کوئی مقصد نہیں، بقول آپ کے
 میں نے یہ بات محض معلومات میں اضافہ
 کرنے کے لیے پوچھ لی“ ڈاکٹر صاحب نے مانے
 اور بولے۔ ”یہ نہیں ہو سکتا۔ آپ کے ذہن
 میں حسب معمول کوئی فتنہ بیدار ہوا ہے،
 آپ کو بتانا پڑے گا۔“ میں نے کہا۔
 مرثدا بات کوئی نہیں ہے۔ آپ سے
 صرف یہ پوچھنا چاہتا تھا کہ آپ کبھی پہلے
 گئے ہیں؟“ بولے نہیں“ میں نے کہا
 ”خیر آپ نے غازی میاں کا میلہ تو دیکھا
 ہوگا۔“ بولے۔ ”جی میں نے دیکھا ہو یا
 نہیں آپ اپنا مطلب سنائیے۔ میں
 نے کہا“

ارے وہی جہاں ڈفالی لہک لہک کر گاتے پکارتے ہیں!
 اندھے پائیں گے جسم (چشم) : کوڑھی پائیں گے سر (جسم)
 میاں سے مرادی مانگ لے

ذاکر صاحب فرط انبساط سے اچھل پڑے اور بولے
 ”کیا غزل سنائی ہے جھک ماریں تمام دنیا کے شاعر مصلح اور
 لیڈر اس کے آگے“ تھوڑی دیر تک اس پر گفتگو رہی، اس کے
 بعد بولے، ”لیکن اس مبتدا کی خبر تو سنائیے“
 میں نے کہا:-

”مرشد! میں یہ کہنا چاہتا تھا کہ اگر آپ کے ساتھ غازی
 میاں کے میلے میں دنیا کا بڑے سے بڑا مفکر ہو اور
 آپ ذرا جی لگا کر اسے یہ بتا دیں کہ یہ میلہ نہیں
 ہے بلکہ اقوام عالم کی پارلیمنٹ ہے جہاں مفکرین و
 مصلحین اعظم متفق و متحد پا کر انسانیت کو اوج سعاد
 و کامرانی پر فائز کرنے کے لیے جمع ہوئے ہیں تو وہ
 بے چون و چرا تسلیم کر لے گا اور تمام عمر اپنی قسمت
 پر ناز کرے گا کہ آپ کے تو تسل سے وہ دنیا کے
 سب سے نئے اور سب سے بڑے اور سب سے
 مبارک تجربہ سے آشنا ہوا“ مرشد نے اس کے
 بعد کیا کہا اور مجھے کیا سننا پڑا، کاش ہم میں سے ہر ایک
 سنتا۔ لیکن وہ باتیں ایسی نہیں ہیں جو ہر کس و ناکس کو

بتائی سنائی جائیں البتہ میں بہت خوش ہوا کہ میرا مقصد پورا ہوا۔ یعنی مرشد پر جلال طاری ہوتا ہے تو کیا ہوتا ہے؟ (ہمارے ذاکر صاحب ص ۴۸ تا ۴۹)۔

اس مکالمے میں کیا طنز ہے، کیا مزاح ہے کسی کو اگسا نے کیا رنگ ہے، معلومات کے موتی پانے کا کیا ڈھنگ ہے اور آخری جملوں میں ضمیر پاک کی کیا نورانی شکل ہے اس کی داد ہر کس و ناکس نہیں دے پائیں گے۔ ظرافت اس لیے مقبول ہے کہ عوام الناس اپنے غم روزگار سے تنگ ہیں۔ زندگی کا بوجھ ہی کیا کم ہے کہ مزید تلخیوں سے بھرا، لیکن حقائق سے بے خبر لڑ پھر کا بوجھ بھی سر پر اٹھائیں؟ اس لیے ہر شخص کا دل چاہتا ہے کہ کم از کم کسی کے دو اچھے بولوں سے جی ہلکا کر لے۔ ایک دو باتیں ہنسی مذاق کی بھی ہو جائیں۔ وحشت و دہشت، غم و غصہ، ظلم و تشدد، بیدردی و بے رحمی، خود غرضی و خود پسندی، نفرت و نخوت کے اس بازار میں اگر مسرت کے دو بھول کہیں جکتے ہوں، تو دل چاہتا ہے کہ ضرور خرید لیں۔ اسی لیے لوگ رشید صاحب کی دکان پر ٹوٹ پڑتے ہیں۔ یہاں کا ماحول ہی دیگر ہے۔ یہاں اخلاقیات کا سبق فلسفہ کے ذریعہ نہیں دیا جاتا بلکہ ایسی

مثالوں سے کہ خود اپنا ضمیر کہہ اٹھے کہ کونسی بات ٹھیک ہے اور کونسی نہیں۔ سامنے آئینہ رکھ دیا جاتا ہے کہ ہو سکے تو ہم اپنے چہرے کے سیاہ داغ بھی دیکھ لیں اور دھولیں اور یہ آئینہ اس خوش اسلوبی سے ہمارے ہاتھ تھمایا جاتا ہے کہ ہنستے ہنستے یہ پتہ نہیں چلے گا کہ ہماری ہی کہانی کسی اور کے زبانی سنائی جا رہی ہے۔ اسی طرح اخلاقیات ہی نہیں بلکہ زندگی کے ہر موڑ سے وابستہ واقعات کا ذکر رشید صاحب کے ہاں ملتا ہے۔ ان کو انھوں نے اپنی بصیرت کی آنکھ سے دیکھا ہے، فلسفی کے ذہن سے جانچا ہے، نفسیاتی ماہر کے انداز میں پرکھا ہے، ادبی کمال کے ڈھانچے میں ڈھالا ہے اور ظرافت کے زیور سے آراستہ کیا ہے۔ یہاں ہمیں علم و ادب کی باتیں بھی ملتی ہیں، اخلاق و عادات کی بھی، رسم و رواج کی بھی، رہن سہن کی بھی، تعلیم و تربیت کی بھی، یہاں اچھے اور بُرے کی تمیز کا پتہ بھی چلتا ہے، نیک و بد کے کردار کا بھی، خود بینی و جہاں بینی کا بھی، عالم جاہل کی تفریق بھی، امیر فقیر کے رجحانات بھی، محبت و الفت کے اثرات بھی، رحم و کرم اور سخاوت و جودت کی فتوحات بھی، نفرت و نخوت اور فرعونیت کے انجمات بھی، غرض رشید

صاحب کی دکان انسانی حرکات، سکانات، جذبات، احساسات و خواہشات سے بھری پڑی ہے اور ہر شے نفیس طریقہ سے مزاج کے ڈبے میں پیک ہوئی ہے۔

آخر میں یہ پوچھا جاسکتا ہے کہ ہم رشید صاحب سے کیا سیکھ سکتے ہیں؟ اولاً یہ کہ ادیب وہ حکیم ہے جو انسانیت کی نبض پر کھتا ہو، وہ معلم ہے جو خود شناس، خدا شناس اور جہاں شناس ہو اور وہ معمار ہے جو سماج کی بہبودی کا مینار بلند کرتا ہو۔ رشید صاحب میں یہ تینوں باتیں موجود تھیں۔ دوم یہ کہ ادیب زندگی کا آئینہ ہی نہیں بلکہ رہبر بھی ہے۔ جو پیش آنے والے نشیب و فراز اور خطرناک وادیوں کے بارے میں پیشگی خبردار کرتا ہے۔ اصلاح اس کا مقصد ہے، اطلاع اس کا منشا ہے، تغیر و تبدل اس کا پیغام ہے، تجسس و تفکر اس کا دھندہ ہے، ذہنی رفعت اس کا مدعا ہے اور صراطِ نظامِ حیات اس کا نصب العین ہے۔ رشید صاحب اس قسم کے مشغلہ میں تاعمر مشغول رہے۔ سوم یہ کہ اس سرائے فانی میں عظمت اس ہستی کی ہے جو شریف النفس ہو، جو سلیم الطبع ہو، جو حلیم المزاج ہو، جس میں ذوق لطیف ہو، جس میں بلند خیالی ہو، جس کا ضمیر پاک ہو، جس کا دل صاف ہو،

جس کا عمل نیک ہو اور جس کی ذات سے سب کو فیض ہو ،
یہ سب باتیں رشید صاحب میں موجود تھیں اور وہ چلاہتے
تھے کہ یہ دوسروں میں بھی ہوں۔ چہارم یہ کہ اُردو ادب میں
ظرافت کا بھی بڑا مقام ہے۔ یہ بہت ہی مشکل آرٹ ہے۔
زندہ دلی آسان نہیں، ہمہ شما اس کا حقدار نہیں۔ یہ لوہار کا کام نہیں،
سنار کا کام ہے۔ بات میں بات پیدا کر کے لطافت کا لبادہ
اڑھانا کھیل نہیں۔ ظرافت کوئی امتحان نہیں کہ کوشش کر کے
پاس کر لیا جائے۔ یہ ذہنی و قلبی صلاحیت ہے جو خود بخود چشنے
کی طرح ابلیقی ہے۔ رشید صاحب کا یہ چشمہ لازوال کھتا۔
پنجم یہ کہ اُردو ادب کا خزانہ انمول موتیوں سے بھرا پڑا ہے۔
ان موتیوں کی قدر دانی ہمارا کام ہے، اس میں اضافہ ہمارا فرض
ہے۔ اُس کی تشہیر ہم پر لازم ہے اور اس کی توقیر و حفاظت
ہم پر واجب ہے۔ ششم و آخری یہ کہ رشید صاحب کا
اُردو سے رشتہ، جسم و جان کا رشتہ تھا۔ اُردو سے اُنھیں
عشق تھا۔ اُن کی ذات سے ہزاروں طالبانِ اُردو پروان چڑھے
اُن کے قلم سے کئی جواہر پارے وجود میں آئے۔ اُن کے دم
سے ”اُردوئے معلیٰ“ شباب پر تھا۔ اُن کی ہستی اُردو کے

حق میں فیض عام و فوز عظیم تھی۔ حضور حق دعا ہے کہ مالک اُن
کی قبر کو نور سے بھر دے، آمین، ہ

صدقِ خلیل بھی ہے عشق، و تبرِ حسین بھی ہے عشق
معرکہ وجود میں بدر و حنین بھی ہے عشق

حضرت نفیس بنگلوری

شاعری ہمارے ادب کی روح ہے، ہماری تہذیب کی آبرو ہے۔ شاعر عاشق کا مزاج اور فلسفی کا دماغ رکھتا ہے۔ اس کی آنکھ میں تماشاخانے جیات سما جاتا ہے، اس کا تخیل ہفت اقلیم کی سیر کرتا ہے۔ اُس کا دل لطف احساسات کا ایک سمندر ہے، اس کی نظر حقائق زندگی میں گڑی ہوتی ہے۔ اُس کی خمیریں بجلی کی چمک، پھولوں کی مہک، مچھلی کی تڑپ اور پروانے کا سوز ہوتا ہے۔ اُس کے کلام میں خالق کی قدرت کی ترجمانی بھی ہوتی ہے اور فطرت انسانی کی عکاسی بھی۔ اُس میں اعلا افکار و اقدار کا تذکرہ بھی ہوتا ہے اور بشری لغزشوں کا بھی۔ بلند لیوں کا بھی، پستیوں کا بھی، شاعری اُس فن کا نام ہے جہاں احساسات، جذبات، تجربات، خیالات اور خواہشات کو یوں چست

مصرعوں میں قلمبند کیا جاتا ہے کہ گویا ایک سمندر ہے جو کوزے میں بند کر دیا گیا ہے۔ غرض شاعر تخلیق کا وہ سفیر ہے جو قدرت کا راز فاش کرتا ہے، خیالات کے موتیوں کو الفاظ کی مالا میں پروتا ہے اور ان موتیوں کی آب و تاب کو تشبیہ و استعارہ، طنز و کنایہ سے چمکاتا ہے۔

حضرت نفیس بنگلوری ان تمام خوبیوں کے حامل تھے۔ مگر سب سے بڑھ کر وہ علامہ اقبال کے اس شعر کے مصداق تھے ”عقل و دل و نگاہ کا مرشد اولین ہے۔:۔ عشق نہ ہو تو شرع و دین، بتکدہ تصورات“ قدیم دور کی شاعری عشق کے گرد گھومتی ہے اور وہ ایسی ہی شاعری کے شائق تھے۔ اُن کے ہاں گل و بابل اور بھر و وصل کے تذکرے ہیں۔ اس میں فریاد و قیس کا شور و ولولہ ہے۔ ناصح پر پھبتیاں اور صلواتیں ہیں۔ جمالیات و جذبات کا ایک دریا ہے، جن کا ایک بازار ہے۔ ناز و ادا، عشوہ و شوخی، بادہ و ساغر، لطف بہار، چاک گریباں اور دشت جنون کی ایک داستان ہے۔ نفیس اس میدان کے شہسوار ہیں۔ جاؤں کیوں طور پہ، گھر بیٹھے کسی کا جلوہ۔:۔ مجھے ہر دم، مجھے ہر بار نظر آتا ہے۔“ رومانی شاعری کے وہ شہنشاہ ہیں۔

عشق و عاشقی سے ہٹ کر، اُن کی عظمت کی مینار کسی اور
 قصر کی تعمیر کی وجہ نمایاں ہیں، جو اُن کی ندرت و جدت کا پتہ دیتی
 ہیں، جو اُن کی تحقیق و تفتیش کا پھل ہیں اور اُن کی کاوش و عرق ریزی
 کا ثمرہ ہیں۔ اُن کے کلام کا مجموعہ ”متاع ہنر“ انہیں حیات جاودانی
 نہیں بخشتا، لیکن ”اصطلاحات اردو“، ”استفساراتِ نفیس“ اور
 اقاداتِ نفیس ”اردو ادب کے خزانے میں ایسے گوہر نایاب ہیں جو
 نفیس کو زبانِ اردو کا ایک محسن اعظم کا درجہ بخشے ہیں۔ تعجب اس
 بات کا کہ دہلی و لکھنؤ سے دور، بنگلور جیسے شہر میں، اردو کے اسلوب
 بیان، محاورہ، روزمرہ، ردیف قافیہ، قواعد و عروض اور وزن پر ایسا
 ماہر ہوٹا ابھرا جس کا ثانی بمشکل نظر آتا ہے۔ کسی سرکارِ دربار کی
 حمایت افزائی سے نہیں، کسی کالج، یونیورسٹی یا ادارے کے
 دباؤ سے نہیں، بلکہ صرف اپنے تجسس و تفکر کے زیر اثر، تحقیق و
 تفتیش کے شوق میں، شاعری کی شان بڑھانے کی غرض سے
 اور اپنے علم و تبحر کی بھوک پیاس بجھانے کی خاطر، انہوں نے
 اپنے معرکہ الارِ اقصائیف کا آغاز کیا اور انجام کو پہنچایا۔ زبانِ
 اردو کو ناز ہے کہ اس کے عاشقوں میں ہمیں ایک ایسا فرہاد اور
 قیس بھی نظر آتا ہے جس نے خود کو مٹا کر اردو کے دامن کو بچھلوں

سے بھر دیا۔

میری نظر میں ”اصطلاحات اُردو“ اُردو زبان کے لیے اتنی ہی اہم ہے جتنی ڈاکٹر جانسن کی ڈکشنری انگریزی زبان کے لیے۔ ممکن ہے وہ شعلہ ہو، یہ شہر ہے، لیکن اصلیت میں دونوں ایک ہی ہیں۔ ہر زبان کی وسعت، رفعت، گہرائی اور لمبائی اُس کے لغت سے پہچانی جاتی ہے۔ جہاں اُس لغت کے اغراض و مقاصد عام سطح سے ہٹ کر زبان کے رکیک سے رکیک نکات کو عیاں کرے اور اس کی تشریح و تصدیق میں شعرا کا کلام پیش کرے، وہاں وہ کام ضرور قابلِ صد ہزار تحسین ہوگا۔ یہ کام نفیس نے کیا ہے۔ جہاں لغت صرف معنی ہی نہیں پیش کرتا بلکہ تصدیق میں شعر بھی پیش کرتا ہے وہاں اس کی افادیت کئی گنا بڑھ جاتی ہے۔ قادر الکلام شعرا کے فن و کمال سے بھی واقفیت حاصل ہوتی ہے، زبان کی بھی خدمت ہوتی ہے، ادب کی بھی ترویج ہوتی ہے، شعر کے معنی و مطلب سے بھی لطف اندوزی حاصل ہوتی ہے۔ گویا لغت جیلہ ہے اس چمنستان کی سیر کرنے کا جہاں کئی گلہائے رنگ و بو اپنے بہار پر ہوں۔ گویا یہ اُڑان ہے اُس فضا میں جہاں منزل مقصود کی مسافت

طے کرتے کرتے پر شکوہ وادیوں کے منظر سے بھی ہم لطف اندوز ہوتے ہیں۔ گویا حضرت نفیس نے ”اصطلاحات اردو“ کی شکل میں ہمیں ایک ایسا طیارہ بخشا ہے جس میں ہم بیٹھ کر اردو ادب و شاعری کے افلاک کی سیر کر رہے ہوں۔

”استفسارات نفیس“ کو لیجیے۔ یہ بھی اردو ادب کی ترویج میں ایک سنگ میل ہے۔ اس کا طرزِ ترا لا ہے۔ اردو کی خدمت صرف شعرو شاعری، افسانہ نویسی، قصہ گوئی، تنقید و توضیح سے ہی نہیں ہوگی بلکہ ایسے نئے نئے اسلوب سے ہوگی۔ جہاں الفاظ کی تراش و تراش کا بھی ہمیں علم ہو، جہاں زبان کی فصاحت و بلاغت کے اصول سے بھی واقفیت ہو، جہاں قواعد و عروض پر بھی نظر ہو اور جہاں محاورہ و روزمرہ کے صحیح استعمال کا اندازہ بھی ہو۔ نفیس نے الفاظ کے ترک و قبول، مختلف نکاتِ سخن، مسائلِ زبان، قافیہ کا استعمال، تذکیر و تانیث، واحد جمع، تلفظ، املا، وغیرہ وغیرہ پر صحیح روشنی ڈالنے کی غرض سے اپنے ہم عصر شعرا سے خط و کتابت کا ایک لامتناہی سلسلہ شروع کر دیا۔ بڑے بڑے قادر الکلام شعرا سے رابطہ قائم کیا، سوالات کی بوجھار کا آغاز کیا۔ اس کے

ہم عصر بھی قابل داد ہیں جنہوں نے سیر حاصل و تشفی بخش
 جوابات دیے۔ نفیس نے ان کو تبرک سمجھا اور حفاظت سے
 محفوظ رکھا۔ اس سے نفیس کا ”سوز و ساز و درد و داغ و جستجو و
 آرزو“ کا پتہ چلتا ہے۔ اس سے ”گل گشت سرسری نہیں ہے۔
 اس گلستان کا“ سبق ملتا ہے۔ اس سے شاعری کے میدان
 میں نفیس کے تجر و تفکر، ندرت و جدت کا اندازہ عیاں ہے۔
 استفسار نفیس کیا ہے؟ ایک شاعر کی تشنگی ہے جس کو سارے
 برصغیر کے ساقی سخن آب کوثر سے بھار رہے ہیں۔ ساری
 کتاب عروس سخن کی زینت کا سامان ہے۔ یہ وہ مخزن ہے
 جس کا ریزہ ریزہ سخن کی اصلاح کے لیے نسخہ کیما ہے، اور یہ
 وہ موسلا دھار بارش ہے جو گلشن سخن کو خس و خاشاک سے
 پاک رکھ کر گل گلزار بنانے کا کام انجام دے سکتی ہے۔
 ”افادات نفیس“ کو لیجیے۔ یہ مشاہیر سخن کے مکاتیب
 ہیں، ایک دو نہیں چھبیں! مشاہیر کے۔ یہ وہ ادبی خطوط ہیں جن
 سے نفیس کا علمی ذوق، تحقیق و تفتیش کا شوق، سخن سے والہانہ
 عشق، جدوجہد و کوشش اور صبر و استقلال کا پتہ چلتا ہے۔
 ان سے نفیس کے رفقائے کار، ان کی علمی سرگرمیاں، ذاتی تجربات

سوچنے سمجھنے کا انداز، اصلاح کا جذبہ، نفاست و سلامت و بلاغت کا خیال، اہم نکات پر سیر حاصل تو یضیح، اس دور کے فنی کمالات وغیرہ پر ایسے دلچسپ بیان ہمارے سامنے آتے ہیں جو کسی بھی ادب کا مایہ ناز سرمایہ بن سکتے ہیں۔ ان سے یہ بھی پتہ چلے گا کہ نفیس کا دائرہ عمل کس قدر وسیع تھا۔ مشاہیر ہند نفیس کو کس عزت و احترام سے دیکھتے تھے۔ نفیس کیسے بار بار مشاہیر کے ذہنوں کو جھنجوڑتا تھا۔ کون ہے آج جو اس انہماک و جذبہ مستی سے عروسِ اُردو کا سنگھار کرے؟

”آفاتِ نفیس“ کیا ہے؟ اُردو کے خزانے میں اُبدار موتیوں کی ایک مالا ہے، یہ وہ آئینہ ہے جس میں عاشقانِ سخن کی روح جھلکتی ہے۔

آخر میں یہ پوچھا جاسکتا ہے کہ نفیس کا کیا مقام ہے اور اس سے کیا ہم سیکھ سکتے ہیں؟ اول یہ کہ اس کا مقام بہت بلند ہے۔ کسی ہستی کی عظمت اس کی ظاہری کامیابی سے جانچی نہیں جاتی۔ زمانہ عظمت کا تاج ان کے سر پر بھی رکھتا ہے جو تقلید کی بجائے اپنے تجرباتی ادراک و عمل سے ادب کے دامن کو صدمہ لکھائے رنگ و بو سے نوازتے ہیں۔

وہی ہے صاحب امروز جس نے اپنی ہمت سے بڑے زمانے کے سمندر سے نکالا گوہرِ فردا۔ دوم یہ کہ عظمت کے لیے ذہانت و فراست و ریاضت چاہیے۔ صبر و استقلال و عزم و خلوص چاہیے، ہمت و حوصلہ و تپش و تڑپ چاہیے۔ نفیس ہیں یہ خوبیاں بدرجہ اتم موجود کھتیں۔ سخت کوشی کے وہ عادی تھے، عزم راسخ کے وہ حامل تھے۔ ”فراہ کی مرقہ سے یہ آئی ہیں صدائیں۔ برباد کسی شخص کی محنت نہیں جاتی“ سوم یہ کہ انسان جب زمانہ کی زنجیرِ ایام توڑ جاتا ہے تو پیچھے کیا چھوڑ جاتا ہے؟ تین باتیں، اوصافِ حمیدہ، نیکی کے نقوش اور صالح اولاد۔ نفیس ان باتوں میں خوش نصیب رہا۔ وہ کئی خوبیوں کا حامل تھا جو احسن الخالقین میں ہونی چاہیے۔ بے لوث محبت، بے باک صداقت، بے انتہا مروت، بے مثال شرافت، اس کا شعار تھا۔ حد درجہ غیور، حق گو، جفاکش، پاک دل و پاک باز تھا۔ اس میں بجلی کی چمک پارے کی تڑپ، شتر کا اطمینان، چوٹی کا انہماک اور پروانے کا سوز موجود تھا۔ نیکی کے نقوش جو اس نے ورثہ میں چھوڑے وہ اس کی تصانیف ہیں جن کا ذکر اوپر آچکا ہے وہ صالح اولاد سے بھی مزین تھا ورنہ اس کے آبدار موتی آج منظرِ عام

پر نہ آتے۔ وہ صراخ جانشین بھی چھوڑ گیا۔ آج بھی اس کے
 کئی شاگرد ہیں جو اس کی عظمت کے گیت گاتے ہیں۔
 چہارم یہ کہ اردو کی صحیح و سچی خدمت اُن ہستیوں سے
 ہوئی جو خود کو مٹا کر اردو کے لیے وقف ہو چکے تھے۔ افسوس
 سے کہنا پڑتا ہے کہ اردو کی خدمت آج اُن سے کچھ کم ہی
 ہو رہی ہے جو اردو کا دم بھرتے ہیں اور سر پر اردو کا دستار
 فضیلت تھامے ہوئے ہیں۔ یونیورسٹی کی ڈگریوں سے
 لدے ہوئے ہیں، وہ صرف بلب ہیں جو فقط آواز ہے۔
 ہمیں بلب نہیں، جوئے نغمہ خواں چاہیے جو سیل تندر و بن کہ
 گلشن ہستی کو سر شیز و شاداب کر دے۔ نفیس جوئے
 نغمہ خواں تھا جو اپنے قلم سے دریائے معانی بہا یا۔ اسی لیے
 صحیفہ پاک میں ”اقرا“ کے فوراً بعد ”الذی علم بالقلم“ آیا ہے۔
 جو عالم تقریر میں مست ہیں اور تحریر سے ناخروم وہ صرف
 بلب ہیں، جوئے نغمہ خواں نہیں۔ نفیس کا پیغام ہے کہ خواب
 غفلت سے جاگ جا۔

پنجم اور آخری یہ کہ اگر آج اردو کی کچھ خدمت
 ہو رہی ہے تو وہ فلمی دنیا سے، قوالی سے، موسیقی سے،

صحافت سے اور اُن ادیبوں اور شعرا سے جو دیش کے چرچہ میں بکھرے ہوئے اپنے فطری ذوق کی وجہ علمی مشاغل میں مصروف ہیں۔ مگر ہماری توقع ان سے بھی ہے جو اُردو کو اپنا ذریعہ معاش بنا چکے ہیں۔ ہماری مودبانہ اپیل صرف اُردو کے اساتذہ سے ہی نہیں بلکہ ان پروفیسروں سے بھی ہے جو دیگر شعبوں کے ماہر ہیں۔ بد قسمتی سے ہمارا انگریزی داں طبقہ اُردو میں تصنیف و تالیف کو اپنی شان کے خلاف سمجھتا ہے۔ یہ ہمارا فرض اولین ہے کہ ہماری مادری شیریں زبان اُردو جو کوثر و نسیم سے دھلی ہوئی ہے اس کی خدمت میں کوتاہی نہ کریں۔ نفیس کو یاد رکھیں اور دعا کریں کہ مالک اس کی قبر کو نور سے بھر دے۔ آمین ثم آمین۔

یادِ رفتگان

زمانہ تیزی سے بدلتا ہے۔ نصف صدی قبل کی دنیا کچھ اور تھی۔ ۱۹۴۲ء کا سال ہماری تاریخ میں خاص اہمیت کا حامل ہے، جب کہ اہل ہند نے لٹکارا تھا، ”انگریز دور ہو، ہندوستان ہمارا ہے“ قوموں کی زندگی میں ہی نہیں بلکہ افراد کی زندگی میں بھی، کبھی کبھی کوئی سال، کوئی مہینہ، کوئی ہفتہ نہ جانے کیوں، تاریخی نوعیت اختیار کر لیتا ہے۔ وہی سال تھا جب کہ شہر میسور کے ایک معزز خاندان کا چشم و چراغ جو مشرقی تہذیب و تمدن کا علمبردار تھا، ریاست کی مشہور یونیورسٹی میں عربی و فارسی کی تحصیل کے لیے بی۔ اے، آنرز، میں داخلہ لیتا ہے اور اسی سال دیہات کا ایک باشی اسی یونیورسٹی میں اس ہونہار کا ہم جماعت بن جاتا

ہے، اور وہ یونیورسٹی دونوں کے لیے جزو لاینفک بن جاتی ہے۔ اُن دونوں میں ایک عربی و فارسی کا دلدادہ تھا اور دوسرا علم تاریخ کا۔ ظاہراً دونوں میں زمین و آسمان کا فرق تھا۔ فارسی داں، تاریخ داں سے کئی قدم آگے تھا۔ اُس کی بول چال میں تمکنت، ذہانت میں تیزی، لب و لہجہ میں دلکشی اور مزاج میں خوش طبعی کے علاوہ، وضع قطع میں بھی وہ دونوں ایک دوسرے سے بالکل مختلف تھے۔

فارسی داں کا چہرہ ایک نورانی ریش سے مزین تھا۔ لمبا قد، بھرا جسم، ہنس مکھ چہرہ، چمکتے دانت، بڑی بڑی آنکھیں، لمبی ناک، چوڑی پیشانی، سر پر ایک مخمل کی ٹوپی، اور بدن میں ایک خوب صورت شیروانی،۔۔۔ یوں معلوم ہوتا تھا کہ ایک توشہ خراماں، خراماں چلا آرہا ہے۔ ظاہر ہے کہ سارے ہم جماعت اس کے دلدادہ تھے۔ چونکہ عربی و فارسی اُس کی گھٹی میں رس بس گئی تھی، جماعت میں سبقت لے جانا اُس کے لیے آسان تھا۔ محنت و مشقت کی ضرورت نہ تھی۔ جب کہ دیگر ہم جماعت صبح و شام کتابوں میں گڑے نظر آتے تھے، وہ ہمیشہ یوں محسوس کرتا تھا کہ یونیورسٹی

ایک چمنستان ہے۔ ایک ہی غنچہ پر جان نہ چھڑا کو۔ سارے
 باغ کی خوب سیر کرو۔ زندگی کا یہ زریں موقع ہے۔ اس سے
 خوب لطف اٹھاؤ۔ کتابوں کے کیڑے نہ بنو۔ صحیح انسانیت
 کا سبق سیکھو۔ دوستی و مروت کو آگے بڑھاؤ۔ خوش خلقی
 و خوش مزاجی سے ماحول میں ایک نیا رنگ جمادو۔ علم کے جوہر
 کو اخذ کرو۔ تفصیلات میں نہ پھنسو۔ زیادہ سوچو، سمجھو اور
 صرف طوطے کی طرح رٹنا چھوڑ دو۔ یہ تھا اس نو بہار
 طالب علم کا شعار۔

اس آسان طبعی کے باوجود جب کبھی مقابلہ کا موقع
 آتا تو میدان ہمیشہ اُسی کے ہاتھ رہتا۔ استاد کے مُنہ سے
 ابھی سوال ختم نہ ہو پاتا، جواب دے دیا جاتا۔ ہم سب
 ہسکا ہکا رہ جاتے۔ شعبہ اُردو کے صدر، ہمارے استاد
 محترم پروفیسر عبدالقادر سرسوری صاحب۔ تھے، اُردو
 سے انگریزی میں اور انگریزی سے اُردو میں ترجمہ کرنے
 کی کلاس انتہائی لطف اندوز ہوتی تھی۔ کلاس میں کسی کی
 سکت نہ تھی کہ میر محمد حسین کا مقابلہ کرے۔ سب سے
 پہلے، سب سے عمدہ اور سب سے صحیح و پاک صاف

ترجمہ آپ ہی کا ہوتا تھا۔ سروری صاحب کی مسرت کی انتہا نہ رہتی۔ کبھی کبھی بحث چھڑ جاتی کہ فلاں لفظ ٹھیک نہیں بیٹھتا۔ میٹھی تکرار یہاں تک پہنچ جاتی کہ سروری صاحب کو ہی کہنا پڑتا۔ ”ارے میاں، جانے دو، ٹھیک ہے، ٹھیک ہے۔“

مزا تو اس وقت آتا تھا جب کہ ہماری اردو ٹیکسٹ ”تائیس“ جو فرانس کے مشہور افسانہ نویس، اناطول فرانس کی تصنیف تھی، کلاس میں پڑھائی جاتی تھی۔ اس کے سرورق پر لکھا گیا تھا۔

”زاہد غرور داشت، سلامت نبرد راہ

زند از رو نیاز بدار السلام رفت“

یہ ایک رومانی ناول تھا۔ اور ہمارے استاد محترم پروفیسر ایرج۔ آر۔ عبد المجید صاحب تھے۔ اس کتاب کے کئی حصے ایسے تھے جو نوجوانوں کو تفریح ہی نہیں بلکہ شوخی پر اکسا دیتے تھے۔ ہمارے ایک اور ہم جماعت خلیل الرحمن صاحب تھے جو بعد میں میجر ہوئے تھے۔ بفضل تعالیٰ بقید حیات ہیں، رومانی حصوں کا تشریح میں

ضرورت سے زیادہ دلچسپی لیتے تھے، مگر میر محمد حسین صاحب کا مقابلہ کون کرے؟ مولانا اور میجر صاحب میں جنگ چھڑ جاتی۔ دونوں اُردو کے میدان کے شہسوار تھے اور کوئی یہ نہ چاہتا تھا کہ پیچھے ہٹے۔ شور و غل سے یوں معلوم ہوتا کہ چھت گر پڑے گی۔ اُردو کلاس کے پانچ سات لڑکے کالج کے ہزار دو ہزار پر بھاری تھے۔ اگر میر محمد حسین میر کارواں تھے تو میجر خلیل سپہ سالار اعظم۔ مگر بحث و تکرار اس قسم کی ہوتی کہ شرافت و نفاست کبھی ہاتھ سے نہ چھوڑتی۔ معیار بلند ہوتا تھا۔ یوں محسوس ہوتا تھا کہ انیس و دبیر کا مقابلہ ہے۔

غرض کالج میں مولانا کی صحبت یاروں کے لیے مسرت کا سرچشمہ بن جاتی تھی۔ وہ اپنی ظرافت، خوش مزاجی و ملنساری سے سمجھوں کا دل موہ لیتے تھے۔ ان کے لطیفے، چٹکے، ہنسی، مذاق، شوخی اور ایک خاص قسم کے شیریں قہقہے، انھیں ہیر و بنا دیتے تھے۔ ان کی شخصیت میں ایک خاص قسم کی جاذبیت تھی جو انھیں انفرادیت بخشنے کے علاوہ ساری فضا کو معطر بنا دیتی تھی۔ بحث و مباحثہ

زیادہ تر علمی نہ ہوتا بلکہ سماجی زندگی کی اُن کمزوریوں پر ہوتا تھا جس کے ہم شکار ہو چکے تھے۔ اُن کی نظر بہت دور رس تھی اور انہیں افراد کے کردار کی جانچ میں کمال کی مہارت حاصل تھی۔ اُن کی قربت سے یہ فائدہ ہوتا تھا کہ بغیر کوشش کے ہر شخص کو ایک وسیع حلقے کے ظاہر و باطن کی ایک عمدہ رپورٹ مل جاتی تھی۔ یوں کہیے کہ ہماری اندرونی بیماریوں کا ایک عکس فوٹو۔ ادیب کا کام زندگی کی جانچ ہے اور وہ اس کام کے ماہر تھے۔

خوش قسمتی سے اُس زمانے میں روزگار کے لیے اتنی دوڑ دھوپ کرنی نہ پڑتی تھی جتنی کہ آج۔ میرا اور مولانا کا طالب علمی کا زمانہ ساتھ ساتھ ہی گزرا اور جب ملازمت کی تلاش رہی تو ہم دونوں کم و بیش ایک ہی ساتھ اپنی ہی یونیورسٹی میں لکچرار بن گئے۔ اُس زمانے میں یونیورسٹی کی ساری اعلیٰ تعلیم مہاراجہ کالج میں ہوتی تھی اور گنگوٹری کا ابھی وجود بھی نہیں ہوا تھا۔ مہاراجہ کالج کا معیار شہرہ آفاق حیثیت رکھتا تھا۔ یہاں یورپی اسٹاف بھی تھا۔ اور ہندوستانی بھی۔ رادھا کرشنن، کے۔ ٹی۔ شا،

سی۔ آر۔ ریڈی؛ اے۔ آر۔ واڈیا؛ ین۔ یس۔ سباراؤ؛
ایم۔ وی۔ گوپال سوامی؛ وی۔ یل۔ ڈی سوزا اور عباس
شنو ستری جیسے جید عالم اس یونیورسٹی کو چار چاند لگانے
میں مشغول تھے۔ یہاں ملازمت پانا قدرت سے فوز عظیم
حاصل کرنے کے مترادف تھا۔ یہاں کی یونین آکسفورڈ
و کیمبرج کے یونین کا مقابلہ کرتی تھی۔ اس کے سکریٹری
کی تو قیر آج کل کے وزیروں سے بھی زیادہ ہوتی تھی۔
اُن کے لیے گاندھی جی یا نہرو یا جناح یا واسراے کو
دعوت دینا اور اُن کی تقریروں کا انتظام کرنا معمولی بات
تھی۔ کیا مجال کہ دنیا کی کوئی بھی عظیم ہستی میسور آئے
اور مہاراجہ کالج کے درشن کیے بغیر چلی جائے، چاہے
وہ چو۔ ین لائے ہو یا سٹافورڈ کرپس ہو یا پیٹک لارنس
ہو یا ٹائینی ہو۔ ہونہار نوجوان سول سروس کی ملازمت
کو پائے حقارت سے ٹھکرا کر یہاں کی لکچررشپ کو ترجیح
دیتے تھے۔ ایسے ایسے عالم، خطیب، محقق و مفکر یہاں
جمع تھے جو کسی بھی ملک و قوم کے لیے مایہ ناز بن سکتے
ہیں۔ مولنا کے والد بزرگوار بھی اسی کالج کے ایک معزز

استاد رہ چکے تھے اور مولانا کو اکھیں کے فیض سے علم وراثت میں مل چکا تھا۔

اس کالج کی یہ خاص خصوصیت تھی کہ یہاں تعلیم سے زیادہ تربیت پر زور دیا جاتا تھا۔ یہاں علم کے جوہر کو اخذ کرنے کا سلیقہ سکھایا جاتا تھا۔ یہاں ہر فرد کو انسانیت کا سبق دیا جاتا تھا۔ یہاں اخلاقی شخصیت کی تعمیر ہوتی تھی۔ ادب و تمیز، صدق و صفائی، دوستی و ملنساری، اتحاد و اتفاق، رواداری و خلوص، حق گوئی و بے باکی، یہاں کی تعلیم کا نصب العین تھا۔ حوادث کے تھپیڑوں سے نہٹ کر کشتی کو ساحل سے لگانے کا طریقہ سکھانا یہاں کا اصول تھا۔ انسانی قدروں کی جانچ، ہماری ملی جلی ہندوستانی تہذیب و تمدن کی حفاظت وطن سے محبت اور ہم وطنوں سے برادر سلوک یہاں کے درس و تدریس کا مقصد تھا۔

مولانا نے صرف عربی و فارسی میں ہی کمال کی استعداد حاصل نہ کی تھی بلکہ اس یونیورسٹی کی اصلی روح ان میں کار فرما تھی۔ اس لیے وہ ایم۔ اے کے بعد فریڈ ڈگریوں

کے چکر میں نہ پھنسے۔ جو کچھ بڑھا تھا، سیکھا تھا، اُس کو جانچنے، سمجھنے میں، اور جو کچھ جانتے تھے اس کو اوروں تک پہنچانے میں اپنی ساری زندگی صرف کر دی۔ مولانا کا یہ اصول تھا کہ جو بھی کام کرو، ہوش و خروش سے کرو۔ اس کو انتہائی کمال تک پہنچاؤ اور جب تک کام پورا نہ ہو، دم نہ لو۔ زمانہ دراز تک وہ اردو، عربی، فارسی شعبہ کے روح و رواں رہے۔ یہاں انھیں کئی کام انجام دینا پڑتے تھے اور وہ ہر کام کو خوب صورتی سے انجام تک پہنچا دیتے تھے۔ کالج کا میگزین اگر نکلتا تو اتنا شاندار کہ اس میں کسی بات کی بھی کمی نہ ہوتی۔ کئی جلسے و تقاریر منعقد ہوئے اور اس خوبی سے انجام پاتے کہ ہر شخص داد دیے بغیر نہ رہتا۔ اردو شعبہ کے ڈرامے مشہور تھے اور مولانا ان کے میاں کو بلند رکھنے میں کوئی کسر اٹھانہ رکھتے۔ ریاست بھر میں جتنے فارسی کتبے تاریخی عمارات میں لگے ہیں اُن کو نقل کرنے کا اور شایع کرنے کا منصوبہ انھوں نے ہی بنایا تھا۔ اس منصوبے کو جس ذوق و شوق و پھرتی سے انھوں نے پورا کیا ہم سب

کے لیے باعث تقلید ہے۔ وہ اس کام میں ایسے منہک رہے گویا میدان جنگ اکھیں جیتتا ہے۔ ایک مرتبہ خاکسار سے کہا کہ ہم دونوں کو ریاست بھر کا دورہ کرنا چاہیے اور جتنے بھی فارسی یا عربی قلمی نسخے یا مخطوطات، یا فرمان یا کسی بھی قسم کا علمی مواد جو ہماری تہذیب و تاریخ سے تعلق رکھتا ہو، اکٹھا کرنا چاہیے اور اس کو یونیورسٹی کے اور ٹیبل ریسرچ انسٹی ٹیوٹ میں منتقل کر کے آئندہ نسلوں کے لیے محفوظ کر دینا چاہیے۔ اُن کی مستعدی اور جوش و خروش کا یہ عالم تھا کہ ایک قلیل مدت میں ہی ہم دونوں نے بیسیوں قلمی نسخوں کا سراغ لگایا اور اکھیں حاصل کر کے ریسرچ انسٹی ٹیوٹ کے حوالے کر دیا۔ یہ ایک معرکہ الاراکام تھا جو انھوں نے انجام دیا۔

ٹیپو سلطان شہید ریسرچ انسٹی ٹیوٹ کے جب وہ نگران بنے تو اس کو قومی و بین الاقوامی شہرت کے قابل بنانے میں مصروف رہے۔ حیدر علی خاں بہادر اور سلطان شہید پر جس قدر بھی مواد مل سکتا تھا سب جمع کیا۔

ایک عمدہ لائبریری کی بنیاد ڈالی اور تحقیق و تفتیش کا سامان مہیا کیا۔ یہاں انھوں نے ہر سال ایک خاص نمبر شائع کرنے کی روایت قائم کی اور ہر نمبر معیاری ہوتا تھا جس میں ملک کے ماہر مؤرخ و محقق اپنی تحقیقات پیش کرتے۔ یہ جلدیں آج بھی کافی معلومات کا ذخیرہ ہیں۔ اس کے لیے انھیں کافی دودھ سوپ کرنی پڑتی کیونکہ ملک کے مختلف مقامات سے مختلف ماہروں سے مضامین حاصل کرنا کچھ آسان کام نہ تھا۔ اُن کی بزرگی، دلچسپی، اور طرزِ خطابت سے ہر شخص مرعوب ہو کر دل و جان سے اُن کے کام میں شریک ہو جاتا۔ یہ سارے نمبر اس خوب صورتی سے شائع ہوئے ہیں کہ ہم اُن کے جمالیاتی ذوق کی داد دیے بغیر نہیں رہ سکتے۔ افسوس کہ اُن کے بعد ایک نمبر بھی اس معیار کا نہ نکلا۔

مولانا کی کئی تصانیف ہیں۔ وہ سب یوں وجود میں آئیں کہ اُن کے ذہن میں ایک بات آئی اور وہ چند ہفتوں میں عملی جامہ پہن کر منظرِ عام پر آ گئی۔ کبھی ایسا نہ ہوا کہ ایک ہی چیز کے پیچھے کئی کئی مہینے لگ گئے اور وہ یہ کہتے

رہے کہ کام ہو رہا ہے، ہو رہا ہے، طبیعت میں غضب
 کی پھرتی تھی اور برق کی تیزی۔ جو بھی منصوبہ بناتے پورا کر کے
 دکھاتے تھے۔ بولتے کم تھے، کرتے زیادہ۔ جب قلم ہاتھ
 میں لیتے تو الکٹرانک ٹائپ رائٹر کی تیزی سے، اُسی کی
 خوب صورتی کے معیار پر، صفحہ قرطاس اُن کے عقل و شعور
 کے موتی رولتا تھا۔ کیا جمال کہ کہیں سے کچھ کاٹا ہو، خوشخط
 ایسا کہ خوشنویس شرمایا نہیں اور کاتب تھرا جاتیں بحث و
 مباحثہ میں بیٹھتے تو خیالات کی پختگی اور دلائل کی صحت
 سے اپنی بات منواتے۔ بڑے شریف النفس انسان تھے۔
 اُن کی محبت و مروت بے مثال تھی۔ اُن کے دوستوں کا
 حلقہ وسیع تھا۔ جس کسی کو بھی چاہا، دل و جان سے چاہا۔
 کوئی اُن کی نظر سے گرا تو اُس کی شامت اُنی۔ دوستی بھی
 گہری اور دشمنی بھی گہری۔ کسی سے کچھ وعدہ کیا تو پکا رہا۔
 کیا جمال کہ قیامت آنے پر بھی وہ ٹوٹے۔ دوست احباب
 اور خاص کر شاگردوں کا جگمگاٹا ایسا ہوتا کہ جیسے ایک
 دربار لگا ہے اور وہ اُن کی قسمتوں کا فیصلہ سن رہے ہیں۔
 غرض وہ ایک نادر شخصیت تھی جس کا فیض عام تھا۔

آخر میں ایک سوال یہ پوچھا جاسکتا ہے کہ علوم مشرقیہ سے، جس کے ماہر مولف تھے، ہم کیا سبق سیکھ سکتے ہیں؟ چند الفاظ میں اس کی گنتی یوں ہو سکتی ہے۔

- (۱) خدا بینی، جہاں بینی، خود بینی — ان حقائق پر تفکر۔
- (۲) علم الیقین، عین الیقین و حق الیقین — ان ایقان پر تدبر۔
- (۳) نفس امارہ، نفس نوامہ و نفس مطمئنہ — ان مراحل کی جانچ۔
- (۴) اعلائے کلمۃ الحق، تحصیل علم و کسب معاش — ان امور کی تمیل۔
- (۵) تخلیق، ترکیب، تحلیل — ان مسائل کی تشریح۔
- (۶) تغیر، ترقی، تنزل — ان مدارج کی توضیح۔ ان پر سیر حاصل بحث کے لیے کئی جلدیں چاہئیں۔ ان پر ہمارے علمائے کرام صدہا سال روشنی ڈالتے چلے آئے ہیں۔ یہ احتساب کائنات ہے، احکام الہی کا خلاصہ ہے، ارشادِ نبوی کا پتھر ہے۔ انسانی زندگی کا اثاثہ ہے اور ہمارے علوم و فنون کی روح ہے۔ اسلام میں عالم کا مقام زاہد کے مقام سے بھی اونچا ہے۔ زندگی کے طوفان میں زاہد خود اپنے آپ کو بچاتا ہے اور اپنی جنت پکی کرتا ہے۔ لیکن عالم اس طوفان میں دوسروں کو بچاتا ہے اور ظلمت

سے روشنی کی طرف لے آتا ہے۔ یہی اُس کا رخت سفر ہے۔ سفر تبدیلی کا نام ہے، ہر وقت حرکت میں رہنے کا نام سفر ہے۔ نئے مقام کو پانے کا نام سفر ہے، "سفر زندگی کے لیے"۔ برگ و ساز جب سفر ہے حقیقت، سفر ہے مجاز، "ساری زندگی سفر ہے۔ طفلی سے بچپن، بچپن سے جوانی، جوانی سے بڑھاپا اور بڑھاپے سے طرد، سبھی سفر ہے۔ ہر جگہ سفر، ہر حال میں سفر، اور ہر وقت سفر۔ مبارک ہیں وہ لوگ جو رخت سفر باندھتے ہیں۔ یہ رخت سفر کیا ہے؟ تلاش حق، جس سے انسان امر ہو جاتا ہے۔ فنا سے بقا میں تبدیل ہو جاتا ہے اور ہمیشہ جاوید رہتا ہے۔ مولانا بھی سفر کر چکے، نئے مقام کو پا چکے، تلاش حق اپنا رخت سفر باندھ چکے اور ہمارے لیے تین چیزیں چھوڑ گئے، اوصاف حمیدہ، صالح اولاد اور نیکی کے نقوش۔ ہمارا عمر بھر کا دوست اب نہ رہا، لیکن اُس مخلص دوست کی تلاش حق، فقر و غنا، و علم و فضل کی خوشبو، گلاب کی نہکتی پنکھڑی کی طرح آج بھی فضا کو معطر کیے ہوئے ہے۔

اسلام میں اعلا اقدار کی اہمیت

ملت اسلامیہ اس دور میں کن نازک حالات سے گزر رہی ہے وہ اُس ملت کے سبھی صاحبانِ ذی شعور پر بہ خوبی عیاں ہے۔ اس کے تدارک میں کئی تجویزیں پیش کی جا رہی ہیں۔ تعلیمی صورت بہتر بنائی جائے، سیاسی شعور ابھارا جائے، اخلاقی حالت سدھاری جائے، معاشی ذرائع وسیع کیے جائیں، سماجی کمزوریاں دور کی جائیں، اسرافات، خرافات، توہمات اور آپسی اختلافات کا سد باب کیا جائے، وغیرہ وغیرہ۔ ان سب کے علاوہ ایک اور تجویز یہ ہے کہ ہمارے شاندار ماضی کی اُن اعلا اقدار کو پھر سے اُجاگر کیا جائے جن کی وجہ سے ملت اسلامیہ آفتاب کی طرح چمک اُٹھی تھی۔ مسلمانوں کو اسلام کے صحیح اصولوں

پر چلنے کی وجہ سے عزت و عظمت ملی تھی اور ان اصولوں سے غفلت کی وجہ سے وہ قعر مذلت میں گر بیٹھے۔ ضرورت اس بات کی ہے کہ ہم سمجھیں اور عمل کریں کہ وہ اعلا اقدار کیا تھے۔

سب سے پہلے ہمارا یہ عقیدہ ہے کہ مذہب اسلام آدم کے وجود سے چلا آ رہا ہے۔ نوح علیہ السلام نے بھی اس کی تبلیغ کی تھی، حضرت ابراہیم، اسمعیل، یعقوب، ادیس، الیاس، داؤد، سلیمان، موسیٰ و عیسیٰ علیہ السلام نے بھی۔ ہر زمانے میں اس مذہب کی اعلا اقدار کو توڑا موڑا گیا تو ہدایت کے نور کو پھرت بھڑکایا گیا۔ ہادی و رسول آتے گئے اور اپنا پیغام پہنچاتے گئے۔ یہ نبیوں و پیغمبروں کو بھیننے کا سلسلہ آدم کی آمد سے چودہ سو سال قبل تک برابر جاری رہا۔ حتیٰ کہ قدرت کو یہ بات پسند آئی کہ یہ سلسلہ اب ختم کرو، ایک آخری نبی و رسول بھیجو، جو خاتم النبیین ہو اور اس کے بعد رسالت کا دروازہ بند کر دو۔ یہ آخری پیغمبر ہمارے آقا رسول اکرمؐ تھے جنہوں نے پچھلے تمام پیغمبروں کی تعلیمات کا چوڑا ہی پیش نہ کیا بلکہ دین اسلام کو مکمل بھی کر دیا،

صالح نظام زندگی کے اصول بتائے۔ راز حیات کے ہر پہلو پر روشنی ڈالی۔ کائنات کے ربط و ضبط کی کبھی حقیقتوں کو واضح کیا۔ قدرت کے قانون سمجھائے۔ فطرت کے آئین بتلائے اور خالق کے پیغام کو پہنچانے میں کوئی کسر نہ اٹھا رکھی۔ ہدایات کا سرچشمہ قرآن پاک عطا کیا، اسوۂ حسنہ کو سامنے رکھا کہ دیکھو صالح زندگی کیا ہوتی ہے اور اپنے ارشاد آقا کا وہ وسیع و عمیق سمندر میں عطا کیا جو احادیث نبوی کے نام سے موسوم ہے۔ ان سب میں وہ اعلا اقدار موجود ہیں جو اسلام سے عبارت ہیں۔ گویا مذہب اسلام کا دوسرا نام ہے وہ اعلا اقدار۔ جو آدم کی سرشت سے پیوستہ ہیں۔ اس لیے مذہب اسلام کو حدود میں معین کرنے کی ضرورت نہیں۔ ہمارا دعوا ہے ہر اچھی سچائی، نیک صانع، و مفید بات اسلام سے منسلک ہے اور ہر وہ بات جو اس کی ضد ہے اسلام کے خلاف ہے۔ اس لیے اسلام کا دائرہ بہت وسیع ہے۔ مشکل یہ آپڑی ہے کہ اغیار کو نہیں اپنوں کو اپنے اقدار کیسے سمجھائیں؟ یہ اقدار ایک دو نہیں جس کی فہرست تیار کی جائے، بلکہ یہ ایک نظام حیات

سب سے جو پیدائش سے رحلت تک ہمارے سب ہی حرکات و
سکناات پر قابض ہے۔ پھر بھی مثال کے طور پر یہاں چند کا
ذکر کیا جائے گا۔ اولاً یہ کہ اسلام کا انقلابی پیغام وحدت
ہے، خالق کی وحدت اور خلقت کی وحدت، اگر بنی نوع
انسان صرف اس ایک پیغام کے صحیح مفہوم کو سمجھ جائے تو
یہ دنیا فر دوس بن جائیں گی۔ آپس کے سبھی اختلاف دور
ہو جائیں گے اور ساری خلقت انسانیت کے زیر سے مزین
ہو جائے گی۔ وہ سبھی تخلیق کی بنیاد سے، ہر بشر ایک باپ
کی اولاد، ہر شجر ایک بیج کا محتاج، ہر مرغ و ماہی کا وحدت
سے ہی وجود۔ جہاں دوئی پیدا ہوئی فساد پیدا ہوتا ہے، ایک
گھر کے دو مالک ہوں تو جھگڑا، ایک ملک کے دو حاکم ہوں،
تو جھگڑا، چونکہ آج کل مسلمان فرقوں میں بٹ گئے ہیں، مصیبتوں
کا شکار بن گئے ہیں۔ یہ اگر متفق ہو جائیں تو کوئی طاقت انہیں
زیر نہیں کر سکتی۔ اس ملک پر انگریزوں کا قبضہ اس لیے ہوا
کہ یہاں میر جعفر اور میر صادق کی کمی نہیں تھی جنہوں نے چند کیلوں
کے لیے سارا چمن نیچ ڈالا۔ اگر سارے عرب ہوں تو
یہودی بلبلا اٹھیں گے۔ وحدانیت کا سبق اگر مسلمان سیکھ

جاتے تو نہ ایران، عراق میں جنگ ہوتی، اور نہ عراق و کویت میں۔ نہ ہندستان بٹنا اور نہ پاکستان کٹنا۔ کمرہ ارض کے سبھی مسائل فرزند آدم کی وحدت کو بھول بیٹھنے کی وجہ سے ابل رہے ہیں۔ ”ابھی تک ادنیٰ صید زبون شہریاری ہے؛ قیامت ہے کہ انسان نوع النساں کا شکاری ہے“ اس لیے اتحاد و اتفاق، اور وحدانیت کا جذبہ سب سے اہم ہے۔

اسی وحدانیت کے سرچشمے سے کئی دیگر اقدار ظہور میں آتے ہیں۔ اخوت، مروت، حمیت، برادری، حق و انصاف، سبھی و کے گرد گھومتے ہیں۔ عشق و محبت کی سرگوشیاں اور راز و نیاز کی سرمستیاں سبھی وحدت سے وابستہ ہیں۔ خالق کی وحدت کی کیفیت قلب پر گزرے تو حقیقت کے پردے فاش ہوتے ہیں اور اگر خلقت کی وحدت کا اثر دل پر گزرے تو مقصد حیات کے معنی سمجھ میں آجاتے ہیں۔ اس ساری کائنات نے انسان کے لیے تخلیق پائی، اور انسان کی تخلیق اس لیے کہ وہ دوسرے انسان کے کام آئے۔ اسی لیے تو کہتے ہیں۔

تکمیل بشر نہیں ہے سلطان ہونا

یا صاف میں فرشتوں نمایاں ہونا

تکمیل بشر ہے عجز بندگی کا احساس
 انسان کی معراج ہے انسان ہونا
 اس لیے اعلیٰ اقدار میں وحدت سے لگی ہوئی دوسری
 اہم قدر خدمت خلق ہے۔ ”یہی ہے عبادت، یہی دین و ایمان۔
 کہ کام آئے دنیا میں انسان کے انسان“ جب تک مسلمان صرف
 اپنی ذات کے لیے زندہ ہے، وہی کبھی سرخروئی حاصل نہ کرے
 گا۔ قانون قدرت ہے کہ دنیا کی ہر شے کسی اور شے کے لیے ہے،
 خود کے لیے نہیں۔ اگر مسلمان بھی ”میں“ کے دائرے سے نکل کر
 ”ہم“ کے زمرے میں شریک ہو تو حالت بدل سکتی ہے۔ ذاتی مفاد
 ہٹ کر قومی مفاد کا خیال رکھے تو حالت بدل سکتی ہے۔ صرف
 لینا ہی نہیں دینا بھی سیکھ جائے تو حالت بہتر ہو سکتی ہے۔ صرف
 جینا ہی نہیں مرنا بھی سیکھ جائے تو حالت بدل سکتی ہے۔
 ایثار و قربانی کے بغیر کچھ ہاتھ نہیں آتا۔ جو قوم اپنی جان، تھیلی پر
 رکھے ہمیشہ اصول و اقدار پر سر تسلیم خم کرتی ہے، وہ بام عروج پر
 پہنچتی ہے۔ تاریخ شاہد ہے کہ اسلام نے یہ کر دکھایا تھا۔
 ہماری ہی ریاست میں سلطان شہید کی مثال موجود ہے۔ جن
 کے متعلق علامہ اقبال نے کہا ”عشق رازے بود بر صحرانہاد بنہ

تو نہ دانی جان پہ مشتاقانہ داد، "عشق ایک پوشیدہ راز تھا جو سلطان نے سارے عالم پر حیاں کر دیا، اور تم نہیں جانتے کہ اس نے اپنی عزیز جان کس شوق و اشتیاق سے اس سرزمین کی خاک پر بچھا کر کر دیا۔" کیوں نہ ہو غیرت گلزار وہ کوچہ خدا نے، ہو جس خاک پر کن کن عزیزوں کا گرا ہو گا، "جب تک مسلمان ایثار و قربانی کے معنی نہیں سمجھ سکتا، "اشک خونین" کے مفہوم تک نہیں پہنچتا، "مثالی گل، وضو خون سے ہو" کے مطلب کو نہیں پاتا، وہ غیرت و عزت کی زندگی بسر نہیں کر سکتا۔

ایثار و قربانی شہادت کے مرتبہ کو ہی نہیں کہتے۔ یہ ضروری نہیں کہ ہر مسلمان "وارث جذبہ حسین" سے مرثا رہے۔ ضرورت اس بات کی ہے کہ ہر مسلمان دوسرے مسلمان کو بھائی سمجھے، اس کے دکھ درد کا خیال رکھے، اس کی مدد کرے اپنی دولت کو اللہ کی امانت سمجھے کہ ضرورت مندوں کی حاجت روائی کرے، اپنی سمجھ بوجھ، صلاحیت و قابلیت سے دوسروں کو فیض پہنچائے، نرمی و اخلاق سے سبھوں کے دل موہ لے۔ محبت و مروت، خدمتِ خلق، وادِ صاف حمیدہ سے اسلام کی شان بڑھائے۔ اس کے لیے میدانِ جنگ میں جان دینے سے بھی۔

زیادہ جرات کی ضرورت ہے۔ یہ جسمانی جرات نہیں، اخلاقی جرات ہے، انسانی جرات ہے، روحانی جرات ہے، یہاں نفس امارہ کو مارنا ہوگا، نفس کو امروے نفس مطمئنہ تک پہنچنا ہوگا۔ یہاں ضبط نفس کی ضرورت ہے۔ یہاں تسلیم و رضا، طاعت و عجز بندگی کا احساس ضروری ہوگا۔ یہاں خود شناسی، خدا شناسی، اور جہاں شناسی کی ضرورت پڑے گی۔ یہاں ذات قدوس کے جلال و جمال و کمال کے معنی سمجھنا پڑیں گے، یہاں علم الیقین، عین الیقین اور حق الیقین کو پانا ہوگا، یہاں صبر و شکر و فقر کو ہاتھ سے جانے نہ دینا ہوگا، یہاں ایمان، اسلام، احسان پر ثابت قدم رہنا ہوگا۔ یہاں تلاش حق، تحصیل علم اور خدمت خلق کو ہاتھ سے جانے نہ دینا ہوگا۔ غرض اسلام ہے نام ان اعلیٰ اقدار کے مرکب کا جس سے انسان کامل بنتا ہے۔

ایک اور اہم جوہر جو اقدار میں شامل ہے، وہ قوت ہے۔ کمزور انسان خوش نہیں رہ سکتا۔ جسم کے اعضا کمزور ہو جائیں تو موت دور نہیں۔ انسان کی ترقی ہر قسم کی قوت و طاقت و مضبوطی میں مضمر ہے۔ صرف جسمانی قوت ہی نہیں بلکہ علمی، عملی، اخلاقی، روحانی، ذہنی، ایجاد، اختراعی و تخلیقی،

قوت بھی۔ انسان جو بھی کرے ولولہ، جوش و خروش، ہمت و حوصلہ سے کہے جس کے لیے طاقت کی ضرورت ہے۔ جرمن فلسفی لٹٹے قوت کے فلسفہ کا امام ہے، جس کی وجہ جرمن قوم انسانی تاریخ میں ایک انقلابی دور کے آغاز کا باعث بنی، لیکن یہ فلسفہ جبر، تشدد، ظلم، سخت گیری، اقتدار و استبداد کو روا تصور کرتا ہے، اور طاقت کو نیکی اور کمزوری کو گناہ سمجھتا ہے۔ اس کے برعکس اسلامی قوت و طاقت، اخلاقی شخصیت کے تعمیر کے حق میں ہے۔ شر کو مٹانے کے حق میں ہے، خیر کو بڑھانے کے حق میں ہے، اور ساری انسانیت کو نیکی و بھلائی، حق و انصاف، محبت و مروت اور امن و آشتی کی زندگی کے لیے مواقع فراہم کرنے کے حق میں ہے، اس کے لیے بھی قوت چاہیے۔ غرض لا تعداد اسلامی اقدار کے خزانے میں خالق کی وحدت، قانون کی اطاعت اور عمل کی قوت اہم جواہر ریزے ہیں۔

شہادت کا فلسفہ

قدرت کا سارا نظام اصولوں کے تابع ہے۔ وہی یادگار باقی رہیں گے جو خون دہسینہ سے سینچے گئے ہوں۔ وہی چیز فوزِ عظیم کی حامل ہوگی جو جان دے کر حاصل کی گئی ہو۔ وہی قوم و ملت صحیح زندگی کا ثبوت دے گی جس میں اصولوں کے لیے جان دینے کا جذبہ بدرجہ اتم موجود ہو، چاہے وہ اصول حق و صداقت کے ہوں، یا خود بینی، جہاں بینی یا خدا بینی کے ہوں، یا ایمان داری یا خدمتِ خلق یا تلاشِ حق کے ہوں، یا اوصافِ حمیدہ یا صبر و شکر و فقر کے ہوں، یا علم و حکمت و قوت و اقتدار کے ہوں۔ جہاں وہ چیز اعلائے کلمۃ الحق اور اخلاقی اقدار سے مطابقت رکھتی ہو اور اگر ایسی چیز کے حصول کے لیے جان کی بازی لگا دی

جاتی ہے، وہاں قدرت کا قانون ہے کہ سچی زندگی کی روح
بخشتی جاتی ہے۔ اسی لیے مولانا محمد علی جوہر نے کہا تھا کہ
”قبل حسین اصل میں مرگ یزید ہے نہ اسلام زندہ ہوتا ہے ہر کربلا کے
بعد“

شہیدوں کا درجہ اس لیے بلند ہے کہ وہ اپنی جان سے
دوسروں کی زندگی خریدتے ہیں۔ بشر کی جان سے بڑھ کر اس
کائنات میں اور کیا شے ہو سکتی ہے؟ جب اس شے کی قربانی
پر انسان اتر آتا ہے تو ظاہر ہے کہ شہید کا رتبہ اعلا وارفع
مقام پر ہی ہوگا۔ اس کائنات میں خالق کی طرف سے صرف
حسن و جمال کی تخلیق ہوئی تھی۔ علم و حکمت کے چشمے رواں دواں
تھے۔ خیر و برکت کا نظام مہیا تھا۔ اور قدرت چاہتی تھی
کہ انسانوں میں بھی عجز و بندگی، اخوت و برادری، ہمدردی و
انسانیت اور محبت و مروت کا جوہر ابھرے۔ اس کے
برعکس ناشکری و بے صبری، حرص و ہوس، ظلم و ستم، حق تلفی،
وسفاکی، کفر و الہاد کا زہر اس کائنات کے پاکیزہ شیرازہ میں۔
جب انسان کی طرف سے داخل ہونا شروع ہو گیا تو قدرت
کے خلاف یہ جنگ تھی اور اس کی روک تھام ضروری بن

گئی۔ جب کوئی نیک بندہ، مرد مجاہد کا روپ سامنے آتا ہے اور فی سبیل اللہ اس میدانِ کارزار میں کود پڑتا ہے اور اپنی جان دے کر حق و صداقت کا پرچم بلند کرتا ہے۔ تو اُس کا مقام خوابِ قوسین کی بلندیوں تک پہنچ جائے گا۔ اُس قسم کی شہادتِ عظیم کی ایک نادر مثالی تاریخِ اسلام میں ہمیں ملتی ہے جب کہ سید الشہداء حضرت امام حسینؑ نے راہِ حق میں اپنا سر کٹایا تھا۔ اسلامی سال کا پہلا مہینہ انھیں کی یاد سے شروع ہوتا ہے اور ایسی ہی عظیم ایثار و قربانی کا درس دیتے ہوئے جو حضرت ابراہیم علیہ السلام و حضرت اسمعیل علیہ السلام سے منسلک ہے، ختم ہوتا ہے۔ گویا مذہبِ اسلام کی ابتدا و انتہا شہادت ہے۔ گویا راہِ حق میں خود کو مٹانا عین سعادت ہے۔ گویا زلیست کا حاصل قربِ الہی کے شوق میں مر مٹنا ہے۔ گویا زندگی کا دوسرا نام جہد و جہد ہے جہاں مالک کی امانت مالک کے حضور پیش کرنے میں سبقتِ بندگی کی معراج ہے۔ گویا مردِ مومن ایک مجاہد ہے جو ہر وقت میدانِ جنگ میں کود پڑنے کے لیے تیار ہے۔ ظاہر ہے کہ ایسا بندہ ہر وقت خوشنودی خداوندی کا حقدار

رہے گا۔

ایک سوال یہاں یہ اٹھتا ہے کہ قدرت کو یہ کیوں پسند ہے کہ خالق کی بخشی ہوئی جان کی قربانی سے ہی قوموں کا مستقبل بنے۔ اس لیے کہ ہر عظیم شے کے لیے عظیم قیمت بھی ادا کرنی پڑتی ہے۔ کٹرے کھڑوں کی زندگی بسر کرنا ہو تو ایثار و قربانی ضروری نہیں۔ لیکن شیر و شاہین کی زندگی مقصود ہو تو اس کے لیے جان کی بازی لگانی پڑتی ہے۔ موتی سمندر کی سطح پر نہیں سمندر کی تہ میں دستیاب ہوتے ہیں۔ ابر باراں پستیوں سے نہیں، بلندیوں سے برستے ہیں۔ کوثر و تسنیم کے چشمے خدا کے منکروں کو نہیں شہیدوں و عارفوں کو ہی نصیب ہوتے ہیں۔ قدرت کے راز انسان اس وقت تک نہیں سمجھ سکتا جب تک اپنی جان پھنسی پر لیے ہر وقت رضا کے الہی کے سراغ میں سرگرداں نہیں رہتا۔ کسی ایک کی کاوش سے، شجاعت و بہادری سے، شہادت و قربانی سے میدان جنگ کی کاپا پلٹ سکتی ہے اور قوموں کی قسمت کا نقشہ بدل سکتا ہے۔ جو بندہ اس قربانی کے لیے پیش قدمی کرتا ہے وہ مقبول الہی بن جاتا ہے۔

یہی سلطان شہید کو خراج تحسین پیش کرتے ہوئے علامہ اقبال

فرماتے ہیں ۛ

نامش از خورشید و مہ تابندہ تر

خاک قبرش از من و تو زندہ تر

اس کے نام سے چاند اور سورج سے زیادہ نور برستا ہے۔
اور اُس کی قبر کی خاک میرے اور تیرے جیسے بقید حیات
لوگوں سے زیادہ زندہ ہے۔ جو لوگ باطل کا مقابلہ کرنا اپنی
زندگی کا مقصد قرار دیتے ہیں اور اُس مقصدِ عظیم کے لیے اپنی
جان بھی قربان کر دیتے ہیں، اُن پر ہمیشہ رحمتِ الہی کا نور
برستار ہے گا۔

شہادت کا ایک گہرا فلسفہ ہے۔ اسلامی نقطہ نظر سے
علامہ اقبال نے اپنے ”جاوید نامہ“ میں سلطان شہید کی
مثال سے کمال کی حد تک غائرانہ روشنی ڈالی ہے۔ جب تک
انسان والہانہ انداز میں موت سے ہم آغوش نہیں ہوتا، اُس
کا نام عاشقوں کی فہرست میں درج نہیں کیا جاتا۔ ”عشق
راز ہے بود بر صحرانہاد بن تو نہ دانی جان چہ مشتاقانہ داد“
عشق ایک راز ہے جو شہید کے خون سے فاش کیا جاسکتا ہے۔
افراد، اشیاء اور قدرت کی ہر تخلیق شدہ شے، یہ سب

رود حیات کی موجیں ہیں۔ ان کی حقیقت دریا کی لہروں سے
 بڑھ کر نہیں۔ فطرت کا تقاضا ہے کہ وہ ہر گھڑی انقلاب میں
 پھنسی رہے۔ کائنات میں تبدیلی ہی اصل چیز ہے۔ ہر موجود کی
 بنیاد فنا پر رکھی گئی ہے۔ ہر موجود فنا کی راہ پر گامزن ہے۔
 آج ہے کل نہ ہوگا۔ انسان ہو یا حیوان، چرند ہو یا پرند،
 یاغ ہو یا بہار، جو کچھ بھی نظر آتا ہے، فانی ہے۔ بارغ میں
 جو پھول آج شگفتہ ہے، کل مرتھا جائے گا۔ آج کی جوانی کل
 کے بڑھاپے میں بدل جائے گی۔ دنیا کی ہر دلفریب شے،
 ہر دلفریب منظر فانی ہے۔ ہر شے کا حسن صرف چند روزہ،
 ہے۔ ایسی صورت حال میں حقیقت کیا ہے؟

حسن رخسار دے بہت ودنے نیست

حسن کردار و خیالات خوشاں خیرے بہت

جب دنیا سرائے فانی ٹھہری تو انسان کے لیے دو ہی
 صورتیں باقی رہ جاتی ہیں۔ ایک تو اس عالم میں آنا ہی نہیں تھا۔
 میں وجود میں نہ آتا تو میری روح قدرت کے خزانے میں ہوتی۔
 نہ تھا کچھ تو خدا تھا، نہ ہوتا میں تو خدا ہوتا۔ ڈوبیا کچھ ہونے نے، نہ ہوتا میں تو کیا ہوتا
 ہونا نہ ہوتا میرے اختیار کی بات نہیں۔ اب جو ہو گیا ہوں تو

اب مجھے کیا کرنا چاہیئے؟ یہ دوسری صورت ہے۔ چوں کہ آپ کا ہوں تو پھر اپنے وجود کو شرارہ کی طرح بے کار ضایع نہیں کرنا چاہیئے؟ بلکہ حصول مقصد کے لیے کوشش کرنی چاہیئے۔ دنیا کی ہر شے مقصد کے بغیر نہیں، سورج ہو تو روشنی کے لیے، بھر ہو تو موتی کے لیے اور شرر ہو تو وہ کسی کو جلانے کے لیے۔ شرر کو چاہیئے کہ کسی خرمن کو تلاش کرے جس کو جلا کر اپنی خاصیت کا اظہار کرے اور اپنی زندگی کا مقصد حاصل کرے۔ اسی طرح انسان میں جو جو ہر قدرت نے عطا کیے ہیں وہ محل کے گوشے میں آرام پانے کے لیے نہیں بلکہ زندگی کی کشمکش میں حصہ لے کر قدرت کے مقاصد کو پورا کرنے کے لیے بھی قدرت کے تقاضے کیا ہیں اور وہ انسان سے کیا توقع رکھتی ہے۔ اس کی ہدایات بار بار صحیفوں میں آئی ہیں۔

وہ ہدایت شیوہ تسلیم درضا اختیار کرنا ہے۔ عالم دانا کی طرح خود بینی، جہاں بینی اور خدا بینی میں لگ کر اسرارِ حیات کا سراغ لگانا ہے۔ قدرتِ فکر و عمل سے اس کمرہٴ ارض کو فردوس بریں بنانا ہے۔ میدانِ عمل میں آکر اپنی خوابیدہ صلاحیتوں کو اجاگر کرنا ہے۔ اس دنیا میں شاہین کی طرح

زندگی بسر کرنا ہے اور شریفوں کی طرح جان دینا ہے۔ ہر انسان کو اس حقیقت سے آگاہ رہنا چاہیے کہ زندگی کو زیرہ بکتر اور دولت و احتشام سے استحکام نہیں، بلکہ احکام الہی کی تعمیل میں استحکام ہے۔ جب انسان اپنی زندگی مرضی مولا کے رنگ میں ڈھال لیتا ہے تو وہ موت سے بے خوف ہو جاتا ہے، وہ موت سے مطلق نہیں ڈرتا۔ وہ شیر بن جاتا ہے اور موت کی حقیقت اس کی نظر میں وہی ہوتی ہے جو شیر کی نگاہ میں ہرن کی ہوتی ہے۔ موت کو اپنی روحانی ترقی کی ایک منزل سمجھتا ہے۔ وہ موت کا اس طرح شکار کرتا ہے جس طرح شاہین کیو تر کا۔ موت خود اس سے ڈرتی ہے۔ اپنی جان ہتھیلی میں رکھے وہ ہر وقت موت کو چیلنج دیتا ہے کہ اگر ہمت ہو تو اُس کو چھینے۔ موت بھی اُس کی زندگی کا ایک حصہ بن جاتی ہے۔ وہ یہ سمجھتا ہے کہ بقا کے لیے فنا ضروری ہے۔ کسی کے مٹنے سے ہی کسی کی زندگی بنتی ہے۔ کھیتی کٹ کر ہی ہماری غذا بنتی ہے۔ بکری ذبح ہو کر ہی ہمارے لقمہ میں داخل ہوتی ہے۔ موت و حیات کا عجیب فلسفہ ہے۔

قید حیات و بند غم، اصل میں دونوں ایک ہیں
موت سے پہلے ادنیٰ غم سے نجات پائے کیوں

شہادت کا فلسفہ اس بات کا اشارہ ہے کہ مومن کی جنگ
محبوب کی طرف ہجرت ہے۔ زندگی ایک سفر ہے۔
سفر زندگی کے لیے برگ و ساز
سفر ہے حقیقت، سفر ہے حجاز

جو مزا سفر میں ہے وہ منزل میں نہیں۔ ساری زندگی سفر ہے۔
طفلی سے بچپن سفر، بچپن سے جوانی سفر، جوانی سے بڑھاپا سفر،
بڑھاپے سے لمحہ سفر۔ غریبی سے تونگری سفر۔ جہالت سے
دانائی سفر، خوشی سے غمی سفر۔ شام سے صبح سفر اور صبح سے
شام سفر، ہر جگہ سفر، ہر حال سفر، ہر وقت سفر، اگر سفر ایسا ہو
جس سے بقائے دوام مل جائے اور انسان منزل مقصود پر پہنچ
جائے تو ایسے سفر کو لبیک کہنا چاہیے۔ شہید لوگ ہمیشہ اسی
اشتقاق میں رہتے تھے کہ وہ جلد سے جلد عالم بالا کی طرف
سفر کر ڈالیں۔ وہ مر کر دوبارہ زندہ ہو جاتے ہیں اور حیات جاوید
پاتے ہیں۔ وہ صرف ایک لمحے کے لیے مرتے ہیں اور مرتے
ہی فوراً زندہ ہو جاتے ہیں اور ہمیشہ زندہ رہتے ہیں۔ شہید
وہ راہ تلاش کرتے ہیں جس پر موت پکار اٹھتے ہیں تم امر ہو یا
شہید ہینہ، فالج اور کینسر کی موت سے دم نہیں توڑتا بلکہ

پینے گردن کے آہستہ خون کے قواروں کے ساتھ فوراً اپنے مالک حقیقی سے جا ملتا ہے۔ بجلی کی سرعت کو ماند کر کے آن واحد میں نور الہی کے طبق میں شامل ہو جاتا ہے۔

غرض محرم الحرام کا مہینہ شہیدوں کی یاد تازہ کرتا ہے۔ مومن کے لیے ہر موت شیریں ہے۔ وہ ہر وقت مرنے کے لیے تیار رہتا ہے اور وہ جس رنگ میں آئے، اُسے لبیک کہتا ہے۔ لیکن وہ موت سب سے زیادہ مکرم و محترم اور لائق عزت ہے جو سید الشہداء، امام العاشقین، رئیس الاحرار، حضرت امام حسین علیہ الصلوٰۃ والسلام کے حصہ میں آئی۔ اس سے بڑی شہادت ہماری سمجھ میں نہیں آتی۔

”یہ ہے پہچان خاصان خدا کی ہر زمانے میں
کہ خوش ہو کر خدا ان کو گرفتار بلا کر دے“

اسلامی سائنس کا تاریخی پس منظر

یہاں اسلامی سائنس سے مراد مسلمانوں کے وہ کاغذات ہیں جن سے سائنس عروج میں آئی۔ آج کل سائنس اُن علوم کو کہتے ہیں۔ جن کے حدود مسابہ رہے، معائنے و مناظرے کے اندر ہوں اور جہاں تخیلی امکانات و احساسات کا دخل نہ ہو۔ موجودہ زمانے میں علم کی شاخوں کی تقسیم ذہنی اعتبار سے دو حصوں میں کی گئی ہے۔ ایک لسانیات و انسانیات اور دوسرا سائنس و ٹکنالوجی۔ اسلامی علوم اس قسم کی تفریق کے حق میں نہیں۔ وہ سارے علوم کی وحدانیت تسلیم کرتے ہیں۔ اس کو الگ الگ خانوں میں بانٹنا انھیں پسند ان کے پاس سائنس کے لیے خاص لفظ ہی نہیں ہے۔ اگر کسی وجہ یا سہولت کی غرض سے علم کو درجوں یا طبقوں میں تقسیم کرنا ضروری ہی ہو تو علم کو ذہنی اعتبار سے نہیں، بلکہ دینی و روحانی اعتبار سے جن

تین حصوں میں بانٹا جاتا ہے۔ وہ ہے علم الیقین، عین الیقین، حق الیقین۔ یہاں سارے علوم کی بنیاد یقین پر رکھی گئی ہے اور یقین کا مفہوم ایمان سے تعلق رکھتا ہے۔

علم الیقین میں قدرت کی تخلیق پر یقین رکھنا ہوگا۔ کائنات کے نظم و ربط کا علم ہمارے معائنے و مشاہدے سے ماورا ہو بھی تو ہمیں اس کا اعتراف کرنا ہوگا۔ بن دیکھے بتائی ہوئی باتوں پر یقین رکھنا ہوگا۔ اگر استاد کہے کہ اس کائنات کا کوئی خالق ہے ورنہ یہ وجود میں نہ آتی تو ہمیں یقین کرنا ہوگا۔ استاد سے حجت نہیں کی جاتی۔ کہ اگر خالق ہے تو پیش کرو۔ یہاں صرف عقل و شعور، ہوش و حواس اور ذہن سے کام لینا ہوگا۔ یہاں ادب، فلسفہ، تہذیب و تمدن، فقہ حدیث، تاریخ، قانون، معاشیات، سیاسیات وغیرہ علوم کا مسئلہ اٹھے گا۔

عین الیقین میں مشاہدے، معائنے و مناظرے کی ضرورت ہے۔ جہاں دیکھنے، جانچنے اور پرکھنے کی بدولت علم حاصل ہوتا ہے جو موجودہ زمانے کی موافقت سے سائنس و ٹکنالوجی کہلاتا ہے۔ مگر اس علم کا مقصد بھی کائنات کے ہر درخت کے پتی کو معرفت کر دینا کہ کاد فتر سمجھ کر خالق کی پہچان اور اس

کا اعتراف کرنا ہو گا۔

حق الیقین ان دونوں شاخوں سے بھی اعلا و ارفع ہے۔ جہاں عرفان کی بدولت حق کی جستجو ہے، حقیقت کی تلاش ہے۔ فنا و بقا کے اسرار سے اُگہی پاکر مالک حقیقی کی خوشنودی مقصود ہے۔ بہ الفاظ دیگر اسلامی علوم کی شناخت، شریعت، طریقت اور معرفت پر رکھی گئی ہے۔ شریعت میں حجت نہیں، معائنہ مشاہدہ و مناظرہ نہیں۔ یہ دیکھنے، پرکھنے اور جانچنے کی چیز نہیں۔ صرف یقین کی چیز ہے۔ عین الیقین میں طریقت ہے۔ مشاہدہ و معائنہ و مناظرہ ہے۔ حقیقت کو سمجھنے، سوچنے اور پہچاننے کا طریقہ، سلیقہ، وسیلہ ہے۔ اس میں علم حیوانات، نباتات، جمادات، طبعیات، معدنیات، فلکیات، وغیرہ آتے ہیں، جہاں دل، دماغ، ہاتھ اور جس کے استعمال سے علوم کا پودا پروان چڑھتا ہے۔ یہ آج کل کی اصطلاح میں سائنس و تکنالوجی ہے۔ حق الیقین تصوف سے تعلق رکھتا ہے۔ جو معرفت کہلاتا ہے۔ یہاں حقیقت کے وہ مدارج طے کیے جاتے ہیں جو انسانی عقل و شعور سے بالاتر ہیں۔

اس مضمون میں علم الیقین و حق الیقین سے بحث نہیں۔

صرف عین الیقین سے ہے جو سائنس و ٹکنالوجی کے زد میں آتا ہے۔ ہم یہاں سب سے پہلے اسلام میں سائنس کی ترویج کے اسباب پر ملکی سی روشنی ڈالیں گے۔ اسلام میں سائنسی ترویج کا تین وجہ سے ہوئی۔ مذہب، تہذیب اور ریاست کے وجود سے۔ مذہب کے تین جزو ہیں جن سے علوم کو فروغ ملا۔ قرآن، حدیث اور فقہ۔ قرآن بار بار فکر کی، ذکر کی، تلاش کی، غور کی، علم کی، عمل کی، اور یقین کی دعوت دیتا ہے۔ قرآن میں بے حساب ایسی آیات ہیں۔ جس میں کائنات کی تخلیق کی، جمالیات کی، حسن و نظر کی، نظم و ربط کی افادیت کی تفصیل تشریح کی گئی ہے۔ ان پر غور کرنے سے کائنات کے حقائق واضح ہو جاتے ہیں۔ مثال کے طور پر صحیفہ پاک کی ایک چھوٹی سی آیت کریمہ "وَلَقَدْ جَعَلْنَا فِي السَّمَاءِ بُرُوجًا زِينَةً لِّلنَّظَرِ" کو لیجیے۔ اس کے معنی "اور بے شک ہم نے آسمان میں بڑے بڑے ستارے پیدا کیے اور دیکھنے والوں کے لیے اس کو آراستہ کیا" یہاں افلاک کا ذکر آیا۔ کائنات کا ذکر آیا۔ ستاروں کا ذکر آیا۔ تخلیق کا ذکر آیا۔ آراستہ و پیراستہ، نظم و نسق، ربط و ضبط، خوب صورتی و جمالیات کا ذکر آیا۔ اور دعوت دی گئی کہ آنکھ اٹھا کر آسمانوں کو دیکھو، قدرت کے کارخانوں

کو دیکھو، مالک کے کرشموں کو دیکھو، بے انتہا بروج کو دیکھو، اُن
 لاکھوں کمرؤں درخشاں ستاروں کو دیکھو جن کے سامنے
 ہمارے شمس و قمر حقیر چراغ ہیں اور ہمارا نظام شمسی ادنائیکا
 ہے۔ یعنی اس آیت کا پہلا سبق فلکیات (Astronomy)
 کی دعوت ہے، جہاں چاند، تارے، سورج اور بروج ایسے
 آویزاں ہیں جیسے اندھیری رات میں چمکتے جگنو۔ ان افلاک کی
 کارکردگی۔ پرہاری زندگی منحصر ہے۔ ان کی وجہ ہمارے موسم
 بنتے ہیں۔ ہماری گرمی، سردی، بہار، خزاں کا پیام وہ لاتے ہیں۔
 بارش وہ برساتے ہیں۔ خشکی، خشکی، برق، باراں، صبح و شام،
 روشنی، تاریکی، سبھی اُن کے دم سے باقی ہے اور ان سب
 کا اثر ہماری زندگی پر پڑتا ہے۔

افلاک سے زمین پر آئے صحیفہ پاک کے کئی آیت کریمہ
 انسانوں و حیوانوں کی زندگی، اور نباتات، جمادات و معدنیات
 کے وجود سے متعلق ہے۔ ایک کا دوسرے سے کیا رشتہ
 ہے، کیا انحصار ہے، کیا افادیت ہے، سبھی کچھ اختصار سے
 نہیں، بلکہ تفصیل سے ذکر ہے اور ہمیں تلقین ہے کہ ان پر غور کیا
 جائے۔ قرآن کی کئی سورتیں سائنس کے عنوان سے شروع

ہوتی ہیں، مثلاً بقر، النعام، (جہانور) عنکبوت، (مکڑی)، نخل (مکھی)،
نمل (چھوٹی)، رعد (بجلی)، الحجر (پتھر)، شمس، قمر، نور، لیل، فجر،
دہر، زخرف (سونہ)، مرد، عورت وغیرہ وغیرہ۔

قرآن کے بعد رسول اکرمؐ کے ارشادات و احادیث کا
طفیل ہے کہ ہمارے علماء علم کے بام عروج پر پہنچ گئے تھے۔
رسول اکرمؐ سے بڑھ کر شاید ہی کوئی نبی ایسا گزرا ہو جس سے
تحصیل علم اس قدر شدت سے اصرار کیا ہو۔ آپ کا ارشاد
ہے کہ ایک گھنٹہ کا تفکر ستر سال کی عبادت سے بہتر ہے۔
ایک عالم کے ہاتھ ایک گھنٹہ کی صحبت بہتر ہے ایک ہزار اٹوں کی
نماز سے۔ عالم کی روشنائی افضل ہے شہیدوں کے خون سے
تعلیم کا حاصل کرنا تقویٰ ہے، اس کا تذکرہ اللہ کی عبادت
ہے، اُس کی تحصیل اللہ کی خوشنودی ہے۔ وہ جنت کی
کنجی ہے، راحت کا سامان ہے، حقیقت کا راز ہے، زندگی
ساز ہے۔ انسان کا جوہر ہے، تمدن کی آبرو ہے، حیات کا سرچشمہ
ہے، دنیا کی جڑ ہے، دین کی روح ہے، جنگ کا ہتھیار ہے،
امن کا ساتھی ہے، غم کا سہارا ہے، مسرت کا وسیلہ ہے،
اور اللہ کا نور ہے۔ یہ وہ دولت ہے جس کو پا کر انسان

اشرف المخلوقات کا درجہ پاتا ہے اور اس کو کھو کر تو مذمت
میں گر پڑتا ہے۔

ان تعلیمات کا وہ اثر ہوا کہ ابن جوزی دوسو کتابوں
کے مصنف بن گئے۔ مغیرہ کا کہنا ہے کہ وہ بادشاہوں سے
زیادہ استادوں سے کانپ جاتے تھے۔ مورخ ابن جابر
مسائل چالیس سال تک روزانہ لگ بھگ اٹھائیس صفحوں کے
حساب سے لکھتے رہے۔ محدث حمیرہ جو عراق کے تھے۔ جب
گرمیوں میں لکھتے تھے تھک جاتے تھے تو ٹپ میں بیٹھ کر
لکھتے تھے۔ المدائنی کی تصانیف کی فہرست پانچ صفحوں سے
زیادہ تھی۔ الواقدی جہاں بھی جاتے اپنے ساتھ اپنی کتابوں
کا انبار ۱۲۰ اونٹوں پر لدا ہوا ساتھ لے جاتے۔ نتیجہ یہ
بملا کہ اُس زمانے کا کوئی ایسا علم نہ تھا جس پر مسلمان حاوی نہ
ہوتے ہوں۔ فلسفہ، طب، ہندسہ، ادب، نجوم، تاریخ، جغرافیہ،
عروض، کیمیا، سیاست، فقہ، غرض ہر شعبے میں یکتا تھکے۔ مدینہ،
دمشق، بغداد، نیشاپور، قاہرہ، قرطبہ، شیراز، طوس، تبریز اور
دیگر مقامات علم کا مخزن بن گئے۔

سائنسی علوم میں اُن شاخوں کو ترجیح دی گئی جس سے

انسانوں کو زیادہ فائدہ مقصود تھا۔ مثلاً طب، کیمیا، ریاضی، طبیعیات، معدنیات، فلکیات، نباتات وغیرہ۔ ابو بکر محمد ذکریا رازی علم طب کے درخشاں ستارے تھے۔ ان کی کتاب حاوی صدیوں تک، یورپی طبی درسگاہوں کی لازمی درسی کتاب رہی۔ جب بغداد کا شفا خانہ ”بیمارستان“ کے بجائے وقوع کا مسئلہ اٹھا تو آپ نے تجویز پیش کی کہ شہر کے مختلف حصوں میں گوشت لٹکا دیا جائے اور اُس جگہ کا انتخاب کیا جائے جہاں اُس کا سڑنا کم سے کم ہو۔ آپ کی عظمت کا یہ اعتراف تھا کہ آپ کی اور ابو علی سینا کی تصویر کو پیرس کے مشہور دارالعلوم کے ایوان کی زیب و رینت بنایا گیا۔ ابو علی سینا کی کتاب کو بھی یورپ کے دانش گاہوں میں وہ اعزاز حاصل رہا کہ ڈاکٹر ولیم از لمر فطران ہے کہ:۔

”کسی اور کی تصنیف اس قدر لمبی مدت تک
طبی انجیل نہ مانی گئی“

قاہرہ کے احمد بن طولون کا ہسپتال ایسا تھا کہ اس کا مقابلہ یورپ کے موجودہ ہسپتالوں سے کیا جاسکتا ہے۔ تبریز کے رشید الدین فضل اللہ کے مطب سے ساری اسلامی دنیا کو دوائیں بھیجی جاتی تھیں۔ حکیم فضل اللہ نے جو وزیر بھی تھے، ہندستان

مصر، شام اور دیگر مقامات سے پچاس ایسے ماہر طبیبوں کو اکٹھا کیا جو اپنے فن کے استاد سمجھے گئے تھے اور ہر ماہر کے ساتھ چندہ دس ہونہار شاگردوں لگا دیا کہ وہ تربیت پائیں۔ طبیبوں کو روزانہ جیل خانہ جا کر معائنہ کرنا پڑتا تھا کہ آیا وہاں حفظانِ صحت کا خیال رکھا گیا ہے یا نہیں۔ ہر سال طبی درسگاہوں سے امتحانوں میں جو کامیاب ہوتے تھے۔ انہیں کو اجازت تھی کہ معالج کا پیشہ اختیار کریں۔ چنانچہ تاریخ یہ بتاتی ہے کہ ۹۳۱ عیسوی میں بغداد میں ۱۷۰ طلباء طب میں کامیاب ہوئے۔ اس طرح بغداد غنی حکیموں سے پاک رہا۔

مسلمانوں کا کارنامہ علمِ طبیعیات اور خاص کر علمِ کیمیا میں حیرت انگیز رہا۔ جابر بن حیان اس میدان کے سردار تھے۔ جنہوں نے کئی کیمیائی عناصر کی تلاش کی جن میں بائیس مرکب ہم تک پہنچے ہیں۔ عربوں کو خیط تھا کہ کیمیائی ترکیب سے نچلے دھات جیسے لوہا، تانبا، زریں دھات جیسے سونا چاندی بن سکتے ہیں اس کے حصول کے لیے انھوں نے بڑی بڑی کوششیں کیں۔ لہٰذا حد سر کھپایا، مدتوں اس کی تفتیش میں لگے رہے اور اتنے تجربے کیے کہ جن سے کئی عناصر و مرکب کا پتہ چل گیا۔ فلکیات

اور عروض کے نامور جید عالم القوارزمی، القاسمی، الجارجی، فارابی،
نصیر الدین طوسی، عمر خیام وغیرہ ہیں۔ علم عروض کو تعمیرات اور
فلکیات کے لیے کام میں لایا گیا۔ بنو موسیٰ نے بڑے بڑے
جہازوں کی صنعت کا اجرا کیا۔ البیرونی نے چیزوں کی

(Specific Gravity) ڈھونڈی۔ ابن الحطام نے دریائے

نیل سے آبپاشی کے طریقے تراشے۔ الجارزی نے کئی ایجادات
کیں جن میں گھڑی، پانی کو گہرائی سے اٹھانے کی ترکیب، فوارے،
جہاز سازی، زمین کو ناپنے کا آلہ وغیرہ شامل ہیں۔

مامون الرشید نے بغداد اور دمشق میں فلکیاتی

تجربہ گاہیں قائم کیں۔ اس کے سائنس دان زمین کی پیمائش
میں کامیاب رہے۔ الحاسب نے چاند اور سورج گمہن پر
تحقیق کی۔ نصیر الدین طوسی مسلسل بیس برس فلکیات میں لگے
رہے۔ سمرقند کی فلکیاتی تجربہ گاہ آج بھی موجود ہے۔ ابن شاطر
کے تحقیقات کا مقابلہ کوپرنیکس سے کیا جاتا ہے۔ القندی
ابن اسحق، ابوعلی سینا اور ابن حطام کی تحقیقات چشم سازی
(optics) میں سبقت لے گئے۔ ایران کے ایک
سائنس دان کمال الدین نے سورج کے شعاعوں پر کام کیا اور

توس قزح کاراز ڈھونڈ نکالا۔

عرب سیر و سیاحت میں مشہور تھے۔ (اس لیے وہ جغرافیہ کے باوا آدم مانے گئے۔ حج بیت اللہ کا فرض، تجارت کا پیشہ، سفر سے رغبت، تبلیغ سے الفت، اور اسلامی مملکت کی وسعت اور علم کی تلاش کی وجہ سے وہ ہمیشہ خانہ بدوش ہی رہتے۔ وہ ہر شہر میں پہنچ جاتے، وہاں کے حالات قلمبند کرتے، اور ان کے تجربے الف لیلہ کی کہانیاں کا موضوع بنتے جاتے تھے۔ الخوارزمی نے اسلامی مالک کا پہلا نقشہ تیار کیا۔ کرہ ارض کی طول و عرض معین کی۔ زمین کا مرکز ڈھونڈا۔ ترکی امیر البحر پیہر رئیس نے بحر قلزم کے ہر حصہ کو چھان مارا۔ احمد بن ماجہ نہ ہوتا تو کو لبس ہندستان نہ آسکتا تھا۔

غرض سائنس کے میدان میں مسلمان قرون وسطیٰ کے درخشاں ستارے نکلے۔ لیکن اُن کے علوم کا زاویہ نگاہ نہرالا تھا۔ ان کے پاس موجود ذہنی اجارہ داری (Intellectual Property) مفقود تھی۔ اُن کے نزدیک ایجاد و اختراع ہر ایک کا حق تھا۔ وہ اُن کی ذہنی کاوشوں کا سودا نہیں کرتے تھے۔ وہ علوم کو انسانیت کا مال تصور کرتے تھے۔ ان کے علوم و ایجادات میں

اخلاق پہلو اولین بنا اور تجارتی پہلو نایاب تھا۔ ساری مخلوق کو خالق کا کہہ تصور کرنے کا جذبہ ان کے دل میں موجزن تھا۔ ان کا دل خالق کے لیے وقف تھا، اُن کا دماغ علوم میں مصروف تھا اور ان کا تن من وھن خلقت کی خدمت کے لیے مخصوص تھا۔ انسانیت کا پیغام، اخلاق کی درستگی، عوام کی فلاح و بہبود کا، ریاست میں امن و امان اور مملکت میں حق و انصاف، ان کے علوم کا مقصد تھا۔ حق کی تلاش، جمالیات کی جستجو، جمیت و ہمدردی، ان کے عین الیقین، یعنی سائنس کا مدعا تھا۔

اخوان المسلمین۔ ایک مصری اسلامی تحریک

تاریخ تہذیب انسانی کا وہ آئینہ ہے جس میں قوموں کا عروج و زوال، کمالات و خیالات، حوادث و واقعات اور افراد کے کارنامے، منصوبے، مرحلے، حوصلے، عقل و شعور، تفکر و تدبیر وغیرہ وغیرہ کی داستان جھلکتی ہے۔ ماضی کا یہ آئینہ اس لیے ضروری ہے کہ انسان اپنی تخلیقی صلاحیتوں کو ناپے، جانے، سمجھے اور پرکھے اور پھر ایسا قدم اٹھائے جس سے تخلیق کا مدعا یعنی نائب حق کہلانے کا مستحق بن سکے۔ تاریخ بتاتی ہے کہ ملت اسلامیہ کا ایک دور ایسا شاندار بھی تھا کہ وہ سارے عالم پر چھائے ہوئے نظر آ رہے تھے۔ اور ایک ایسا دور بھی آیا جب کہ اُن کی پستی حد درجہ درد انگیز رہی۔ پستی کا یہ دور اُن کے سیاسی اقتدار کے زوال

سے شروع ہوتا ہے جب کہ مغرب میں دولت عثمانیہ اور مشرق میں مغلیہ شہنشاہیت دم واپسیں پر تھیں۔ ان خطاط کے آثار جب نمودار ہوئے تو ارد باب علم و دانش خاموش نہ رہے بلکہ اپنی بساط کے مطابق ملت کی شان برقرار رکھنے میں ہمہ تن مصروف رہے۔ یہ باب اٹھارویں صدی عیسوی سے شروع ہوتا ہے اور اس کا سلسلہ بفضل تعالیٰ اب تک برابر جاری ہے۔ کئی ایک اصلاحی، تعلیمی، تنظیمی، سیاسی، نظریاتی تحریکیں ظہور میں آئیں اور صفحہ ہستی پر اپنا نقش قدم چھوڑ گئیں۔ کبھی نجد سے محمد بن عبدالوہاب کی پکار اٹھی کہ اسلامی عقیدوں میں اصلاح ضروری ہے۔ کبھی بسیا کے ریگ زاروں سے صدا بلند ہوئی کہ سامراجی طاقتوں کے خلاف متحد و منظم ہو جاؤ۔ کبھی ہند کے مسلمانوں کو سرسید نے جھنجھوڑا کہ وہ خواب غفلت سے جاگیں اور جدید روشنی میں اپنے آپ کو حالات حاضرہ سے نیپٹنے کے لیے تیار ہو جائیں۔ کبھی افغانستان سے سید جمال الدین افغانی نے لکھارا کہ اگر دین کی رستی مضبوطی سے تھام لو گے تو تمھاری بہتری ہے۔ کہیں مفتی محمد عبدہ، کہیں سید رشید رضا، کہیں عبدالقادر مہرئی

کہیں سید احمد شہید، کہیں شبلی نعمانی، کہیں عبید اللہ سندھی، اور کہیں مولانا محمد علی جوہر نے ملت کی ڈوبتی کشتی کو طوفان کے تھپیڑوں سے بچانے میں اپنی زندگی وقف کر دی۔ انھیں بزرگوں کے اسمائے گرامی میں شیخ حسن البنا کا نام نامی بھی آتا ہے جنھوں نے مصر میں اخوان المسلمین کے نام سے ایک تحریک چلائی جس کا خاص مقصد ملت اسلامیہ کی معاشرتی، ثقافتی، سیاسی و تعلیمی حالت بہتر سے بہتر بنانا ہے۔

حسن البنا نے اپنی تحریک ۱۹۲۸ء میں شروع کی بیسویں صدی کی یہ سب سے بڑی اور پہلی منظم اسلامی تحریک تھی۔ شیخ، علوم اسلامیہ ہی سے نہیں بلکہ علوم جدید سے بھی بہرور تھے۔ اُن کا اور اُن سے پہلے گزرے ہوئے سبھی مصلحوں کا یہی مسلک رہا کہ ملت اپنے کھوئے ہوئے وقار کو پھر سے حاصل کر لے۔ شیخ نے سارے عالم عرب میں ایک ذہنی انقلاب برپا کرنے کی کوشش کی۔ اس تحریک کی بنیاد کافی مضبوط تھی۔ اس کے چند نظریاتی اصول یہ تھے۔ پہلا، اسلام کا سب سے بڑا مسئلہ یہ ہے کہ کیسے دین کو کھوئے بغیر جدید مادی ترقی کو قبول کیا جائے اور اس سے کیسے صحیح فائدہ

حاصل کیا جائے۔ دوسرا، دین کے مفہوم یعنی روح اسلامی سے کیسے مطابقت پیدا کی جائے تاکہ اسلامی تعلیمات کے فوائد بھی جدید معاشرے میں کھپ سکیں۔ دوسرے الفاظ میں مغرب کے ابھرتے ہوئے سیلاب سے کیسے اسلامی معاشرے کو بچاتے رکھیں۔ تیسرا، آزادی فکر اور اجتہاد کی راہ ہموار کی جائے۔ اسلامی علوم کے جمود کو توڑا جائے اور ان میں پھر وسعت و جامعیت بھر دی جائے۔ اس کام کے لیے شیخ نے ایک لائحہ عمل تیار کیا، وہ یہ تھا۔ فکر کو بیدار اور دعوت کو عام کر دیا جائے۔ اس کے لیے جو ضروری تیاری درکار ہو وہ فوری طور پر عمل میں لائی جائے۔ یعنی رفقا کی ایک جماعت جو دل و جان سے تنظیمی کام میں لگ جائے۔ اہم مسئلہ عمل کا تھا، عمل اور صحیح طریقہ کا عمل۔ شیخ رفقاء کے کار کی تربیت میں منہمک ہو گئے۔ وہ چاہتے تھے کہ رفقا کی کثرت نہ ہو۔ جنگ فوج کی تعداد سے جیتی نہیں جاتی، اس کی تنظیم سے، شجاعت سے، قیادت سے اور اسلحہ کی فوقیت سے جیتی جاتی ہے۔ شیخ مفکرانہ نظر رکھتے تھے اور آکھیں یہ علم کہ صحیح تنظیم وہ ہے جس میں سارے حالات کا بہ خوبی اندازہ ہو، صحیح

فیصلوں کا شعور ہو، ان فیصلوں پر عمل پذیرائی کی سکت ہو، فیصلوں میں نئے خیالات جذب کرنے کی لچک ہو اور سب سے زیادہ کام کرنے والوں میں صبر و استقلال و یقین کامل ہو، اپنے لقب العین کا انھیں پورا پورا علم ہو۔ انخوان کوئی جدید پیغام لے کر نہیں اٹھا تھا بلکہ ایک قدیم چیز کو زندہ کر رہا تھا، بھولا ہوا سبق یا د دلارہا تھا۔ اسلام زمان و مکان کے دائرے میں محدود نہ تھا، آدم کے وجود سے ہی اس کی ابتدا ہوئی تھی۔ ہر مادی و رسول کا پیغام وحدت ہی تھا۔ خالق کی وحدت اور خلقت کی وحدت کو عام کرنا ہی اسلام کا مدعا تھا۔ نظریہ قومیت، سرمایہ داری، سامراجی غلبہ، ذات پات کی تفریق، نسل، رنگ روپ کی فوقیت وغیرہ کی وجہ سے فرزند آدم احکام خداوندی کو بھول بیٹھا تھا۔ انخوان ان کمزوریوں کو دور کر کے ایک صارف نظام زندگی کے نفاذ کا ارادہ رکھتا تھا اور خاص کر ان مالک میں جہاں اسلام کی جڑیں مضبوط تھیں۔

اپنے منصوبوں میں کامیابی کے لیے نظریاتی سطح پر انخوان نے چند اصول تراشے، پہلا تحصیل علم پر فوری و گہری توجہ، جہالت ذلت کا سرچشمہ ہے۔ اس کی یخ کنی کی جائے۔ علوم، صحیح علوم،

دینی علوم، اخوان کا مرکز محسوس رہا۔ قرآن کریم علم کا مرجع ہے۔ اس کی تشریح ایسی ہو کہ سارے شکوک رفع ہو جائیں۔ ایمان، اسلام، احسان سے بہت کم مسلمان سرخرو نہیں ہو سکتا۔ خدا بینی، خود بینی و جہاں بینی کے بغیر وہ سنبھل نہیں سکتا، توحید، تبلیغ و تعلیم کو چھوڑ کر وہ بامراد ہو نہیں سکتا۔ خدمتِ خلق، عشقِ رسول و نیابتِ الہی کا جذبہ نہ ہو تو فوق البشر نہیں بن سکتا۔ یعنی وہ اچھی طرح قرآن کریم کی ان ہدایات کو سمجھ جائے کہ حیات وہ ہے جہاں حقائقِ عالیہ پر نظر ہو، جہاں تعینِ عمل و ذوق ہو، جہاں جلبِ منفعت (امر معروف) و دفعِ مضرت (نہی منکر) کا احساس ہو اور جہاں نفسِ ضبط و طاعت و تفکر سے تدریجی نشوونما انسان پاتا ہو۔ بالفاظِ دیگر قرآن کریم سے صرف عقلِ برہانی ہی نہیں بلکہ عقلِ نورانی و روحانی بھی حاصل ہوتی ہے۔ عقلِ برہانی سے بشرِ احتساب کائنات کا اندازہ لگاتا ہے اور عقلِ نورانی سے ان حقائقِ عالیہ کا جس سے جُز مرتبہ کُل پالیتا ہے، قطرۂ شبنم کو ہر نایاب بن جاتا ہے، شررِ شعریں صنم ہو کر نور کا حصہ بن جاتا ہے۔

تحصیلِ علم کے بعد اخوان کی نظرِ عمل پر تھی تمام مسلمانوں کو ایک قرآنی امت بنانے کی جدوجہد انھوں نے شروع کر دی

تمام اسلامی فرقوں کو ایک مرکز پر جمع کرنے کا طریقہ سوچا اور اس پر عمل کا آغاز بھی کیا۔ عمل خواب کی تعبیر ہے۔ قدرت ہمیشہ کاوش میں ہے۔ کائنات میں ہر لحظہ کچھ نہ کچھ تخلیق ہے۔ کہیں پھول کھل رہے ہیں، کہیں سبزہ آگ رہا ہے، کہیں تارے چمک رہے ہیں، کہیں موج تڑپ رہی ہے، ہر شے اپنی فطرت کا تقاضی پوری طرح ادا کر رہی ہے۔ قدرت فکر و عمل سے معجزات زندگی پر قدرت فکر و عمل سے سنگ خارہ لعل ناب، مگر اسلام نے یہ شرط لگائی ہے کہ وہ عمل نیک ہو۔ صالح عمل کی ترغیب ہے اور بُرے عمل سے انحراف۔

انخوان کا تیسرا مرحلہ معاشی حالت کی سدھارتھا۔ روٹی، روزی، پٹرا، مکان کے بغیر آدمی حراساں و پریشان رہتا ہے۔ لاعلمی کے بعد غربت سب سے بڑی نحوست ہے۔ زیست کے لیے اہم ضروریات تو میسر ہوں۔ انخوان کی کوشش یہی کہ مہری نوجوان کو صحیح کسب معاش کے ذرائع بھی بتائیں اور ان کے لیے کسی فن یا ہنر کی تربیت کا سامان بھی فراہم کیا جائے۔ چوتھا اصول ایک ایسے معاشرے کی داغ بیل ڈالنا تھا جہاں عدل و انصاف ہو، اجتماعی بھلائی و بہبودی کا خیال ہو، انسانی حقوق و آزادی کے

امکانات مستحکم ہوں۔ سامراجی طاقتوں نے ملت کا شیرازہ بکھیر دیا تھا۔ ساحرانِ مغرب نے اپنے مفاد کے لیے امتِ مسلمہ کے حقوق یکمل دیے تھے۔ انخوان نے ان کے خلاف بھی آواز بلند کی۔ غرض انخوان کا اصل مقصد انسانی تہذیب کی اسلامی روایات کے پس منظر میں از سر نو تشکیل، مادہ اور روح دونوں سے استفادہ، فروعات سے گریز، فقہی اختلافات سے دوری، نوجوانوں میں اسلامی جذبہ کا ابھار، امیروں سے اور مغربی طرز کے حامیوں سے علاحدہ، عوام سے زیادہ لگاؤ و رغبت، اتحاد و اتفاق پر زیادہ زور اور ایک ایسا انقلاب جو عقیدہ، عمل اور وحدت پر کھڑا ہو۔

انخوان کے مقاصد اعلیٰ و ارفع تھے۔ اسلام کو مخصوص زمانے کی رسوم و قیود سے آزاد کر کے بنی نوع انسان کے لیے عام کرنا چاہتے تھے۔ اُن کے مد نظر وہ اسلام تھا جو صحابہ کرام کے زمانے میں تھا، وہ اسلام جو حضرت عمرؓ نے پھیلایا تھا۔ وہ اسلام جو عقیدہ، عبادت، وطن، ریاست، سیاست، معیشت، سب پر حاوی ہو کر انسانیت کا پرچم بلند کرتا تھا۔ اگر اسلام میں قانونِ سیاست، قانونِ معاشرت و قانون

ثقافت نہیں ہے تو اور کیا ہے؟ صرف چند رکعت نماز کا نام اسلام نہیں ہے۔ اگر اشتراکیت یا سوشلزم جس کی بنیاد صرف اسلام کے ایک پہلو، مساوات پر ہے، حکومت و اقتدار کی دعوت دی جاتی ہے تو کیوں نہ اسلام کے نام پر جو ایک مکمل نظام حیات ہے اور جس میں اخوت و مساوات کے علاوہ حقانیت، روحانیت اور انسانیت کا پیغام بھی موجود ہے، لوگوں کو بلایا جائے؟ اگر اسلام ایک دستور حیات ہے۔ تو اس کے بغیر جینا عبث ہے۔ اس کے لیے انخوان نے مناسب سمجھا کہ اجتہاد کا دروازہ کھول دیا جائے۔ اسلامی قوانین کی پھر سے جانچ پڑتال کی جائے، انھیں اس انداز سے مرتب کیا جائے کہ وہ زمانہ کا ساتھ دیں۔ انخوان کی دعوت سید جمال الدین افغانی و محمد عبدہ کی دعوت سے بہت مطابقت رکھتی ہے۔

انخوان کی تحریک سے ایک صاع لٹریچر پیدا ہوا، انھوں میں تبدیلی پیدا ہوئی۔ نوجوانوں میں اسلامی شعور ابھرا۔ باہمی تعاون و اشتراک کا جذبہ نمودار ہوا۔ مغربی تعلیم سے اسلامی روایات کے خلاف جو شک و شبہ پھیل رہا تھا، اُس کا کچھ تو ازالہ ہوتا نظر آیا۔ یہ تحریک عوام سے قریب تر تھی۔ اس

کے اکثر ارکان مزدور پیشہ اور غریب طبقہ سے تعلق رکھتے تھے۔
 اخوان نے مساجد، مدارس، اور رفاہ عام کے مرکزوں کا ایک
 بحال سارے مصر میں بچھا دیا۔ جدید تعلیم یافتہ بھی اس کے دلدادہ
 بن گئے۔ چند اصلاحی امور پر بھی توجہ مبذول ہوئی۔ شراب نوشی
 کا انسداد، سرکاری دعوئوں میں اس کی اجازت پر تنقید ہوئے
 کی گرم بازاری پر روک تھام، نائٹ کلبوں کے خلاف احتجاج،
 ریس کورس پر پابندی، عورتوں کی ہیجان خیز تصویروں کی اشاعت
 پر تنقید، گھروں میں انگریزی و فرینچ بول چال کے بجائے
 عربی بول چال کی تشہیر، کالجوں و درسگاہوں میں یورپی سٹاف
 کی بجائے مصری استادوں کا تقرر، مخلوط تعلیم پر نکتہ چینی
 وغیرہ وغیرہ ایسے اصلاحی امور تھے جن پر خاص توجہ کی وجہ
 سے چند دن میں ہی اخوان مقبول و مشہور ہوئی۔

دوسری جنگ عظیم کا زمانہ اخوان کے عروج کا دور
 تھا۔ گویا اس نے ایک متوازی حکومت قائم کر دی تھی۔ ہر شہر
 اور گاؤں میں اخوان کے مراکز، تعلیمی ادارے، سماجی ادارے،
 مساجد، اخوانوں کے اخبارات، رسالے، پمفلٹ اور کھوس
 کام کی وجہ صرف مصر ہی نہیں بلکہ ہمسایہ ملکوں، جیسے شام، لبنان

اردن، فلسطین، ٹیونس، مراکش و سوڈان میں بھی اس کی کئی شاخیں کھل گئیں، عرب اسرائیل کی جنگ میں اس قدر بڑھ چڑھ کر حصہ لیا کہ کہا جانے لگا کہ اسرائیل کو عرب فوج سے خطرہ نہ تھا۔ سب سے زیادہ اخوان سے ہی ڈرتھا۔

افسوس کہ یہ عروج قائم نہ رہا۔ اخوان کی بڑھتی ہوئی مقبولیت نے ارباب حکومت میں نخوت کی آگ بھڑکا دی۔ دیکھا گیا ہے کہ سامری فضا طاعون کی طرح پھیلتی ہے۔ گلچین کے ہاتھ پھولوں کو نکھرنے نہیں دیتے۔ مرغزاروں میں آہو کی آڑ ان شکاری کی ہوس بھڑکا دیتی ہے۔ حق و باطل کی جنگ۔ میں کٹر باطل کا پلہ ہی بھاری نظر آتا ہے۔ چنانچہ ۱۹۴۸ء میں حکومت نے اخوان کو غیر قانونی جماعت قرار دے دیا۔ ہزاروں اخوانیوں کو گرفتار کر لیا گیا۔ ۱۹۴۹ء میں شیخ حسن البنا بیدردی، سے شہید کر دیے گئے۔ حتیٰ کہ سید قطب جیسے جید عالم کو بھی پچانس دے دی گئی۔ یہ سب اس لیے کہ اخوان کے ہوتے صاحب اقتدار اپنی من مانی نہ کر سکتے تھے۔ ۱۹۵۴ء میں جمال عبدالناصر نے اخوان پر بڑا ظلم توڑا۔ انھیں انتہائی بیدردی، سفاکی و وحشیانہ طور پر ختم کرنے کی کوشش کی۔ انور سادات کے زمانے میں اخوان

پھر آجھری۔ مگر وہ بات نہ رہی جو حسن البنا کی قیادت میں تھی۔
 آخر میں یہ پوچھا جاسکتا ہے کہ انخوان سے ہم کیا سبق
 سیکھ سکتے ہیں۔ اول یہ کہ اصلاحی کاموں کے لیے ایک طویل
 عرصہ تک فضا تیار کرنی ضروری ہے۔ ہر قدم چھونک چھونک
 کر اٹھانا پڑتا ہے۔ بڑے صبر و استحکام کی ضرورت پڑتی ہے۔
 ”منادی نہیں حق کی کچھ دل لگی۔ بہت بیاں ہیں درکار قرابانیاں“
 دوم یہ کہ غیروں سے زیادہ اپنوں سے محتاط رہنا چاہیئے۔ خود
 غرضی میں خودی رشتہ بھی نہیں دیکھا جاتا۔ اپنے مفاد کے لیے
 لوگ قوم و ملت کی بھینٹ چڑھا دیتے ہیں۔ انخوان کا خاتمہ
 ناصر کے ہاتھوں ہی ہوا جس کا دعوا بھی ملت کی جماعت ہی
 کا تھا۔ سوم یہ کہ زندگی کا سفر لامتناہی ہے۔ صبر و استقلال
 کا امتحان ہے، ہمت و حوصلہ کی آزمائش ہے۔ شجاعت و
 بہادری کی دعوت ہے۔ زندگی کی کوئی منزل نہیں۔ یہ وہ
 ڈرامہ نہیں جس کے آخری سین پر وہ گرا دیا جاتا ہے۔ بلکہ
 ازل سے اب تک تغیر و تبدل کا ایک سیلاب ہے جس میں
 تنکے کی طرح افراد ابھرتے ہیں اور اپنی ایک جھلک دکھا کر حسن و
 خاشاک کی طرح بہتے چلے جاتے ہیں۔ اس سیلاب میں حسن البنا

کا چہرہ جو ہمیں نظر آیا، وہ مہر تابان کی طرح درخشاں تھا اور
 اس کے مد مقابل ان کے حریف بھیانک قسم کے کردار نظر
 آئے۔ عظمت کا سہرا کامیاب لوگوں کے سر پر باندھا نہیں
 جاتا بلکہ ان لوگوں کے سر بھی جو بہ ظاہر ناکام نظر آتے ہیں۔ مثلاً
 سقراط، سلطان شہید سیدنا حضرت امام حسین یا سرخیل مجاہدین
 حضرت ٹیپو سلطان شہید۔

اے دل تمام نفع ہے سودائے عشق میں
 ایک جان کا زیاں ہے سو ایسا زیاں نہیں

اقوام متحدہ کا تاریخی پس منظر و تنقیدی جائزہ

عالمی سطح پر خونریزی و جنگیری سے بچنے کے لیے دہن
 انسانی نے جو بھی تدابیر سوچیں۔ اُن میں سب سے اہم تدبیر
 مجلس اقوام متحدہ ہے۔ اس سلسلہ میں فرزند آدم کئی تجربے
 کر چکا تھا، اور ہر مرتبہ زکب اٹھا چکا تھا۔ انبیاء، اولیاء، اصفیاء
 کا پیغام بھی امن و امان، صلح و آشتی ہی تھا اور مدبروں و
 دانشوروں کا بھی۔ عقل و دل و نگاہ کا فیصلہ بھی تھا کہ روح
 انسانی داغ داغ نہ ہو پائے، لیکن خیر و شر کے اس سخت
 آزمائش میں شر کی ہی فتح ہوتی رہی۔ ہمیشہ زبردست ہی
 خون چوستے رہے۔ ظالم کا ہی ڈنکا بجاتا رہا۔ فاتح کی شان
 ہی بڑھاتی جاتی تھی، اور سکندر و قیصر و کسریٰ کے قصیدے
 ہی گائے جاتے تھے۔ قیامت تھی کہ انسان نوع انسان

کاشکاری بن چکا تھا۔ یہ سلسلہ ازل سے برابر چلا آ رہا ہے۔
 تاریخ انسانی میں سب سے پہلے منظم طریقہ پر جنگ
 کی بیخ کنی کا خیال ہندستان کے مشہور شہنشاہ اشوک
 کے ذہن میں پیدا ہوا۔ عین فتح و نصرت کا نقارہ بجاتے
 ہوئے اس نے حلف اٹھایا تھا کہ وہ کبھی پھر اپنی تیغ کو
 بے نیام نہیں کرے گا، اور اس حلف پر وہ تازہ بست
 قائم رہا۔ اس کا نتیجہ یہی نکلا کہ اس کے بعد مور یہ خاندان
 ہی ختم ہو گیا۔ اس کے بعد دو ہزار سال بیت گئے۔ خون کی
 ندیاں بہتی رہیں۔ یورپ میں انقلاب فرانس برپا ہوا، اور
 وحشت و دہشت اپنی انتہا پر پہنچ گئی۔ اس آگ کو ٹھنڈا
 کرنے کے لیے نپولین میدانِ کارزار میں کود پڑا۔ اس شہر
 کو انسانی خون اس قدر پسند آیا کہ ساٹھ جنگوں میں فتح و نصرت
 کے جھنڈے بلند کرتے ہوئے سارے یورپ میں قیامت
 صغریٰ برپا کر دی۔ لیکن ہر فرعون کے حق میں ایک موسیٰ تجویز
 ہے۔ اکتھویں جنگ وائرلو میں لڑی اور وہاں شکست
 کھا کر سینٹ ہلینا کے جزیرے میں بہ حیثیت قیدی آخری
 سانس لیا۔

نپولین اس لیے اہم ہے کہ وہ پہلا سپہ سالار ہے جس کی تین بے نیام سے یورپی مدبروں کے ذہن میں یہ بات آئی کہ کیوں نہ جنگوں کا سلسلہ ختم کیا جائے؟ نہ رہے بانس نہ بچے ہنسی۔ موجودہ زمانے میں جنگوں کی بیخ کنی کا مضبوط خیال یہیں سے پیدا ہوتا ہے۔ چنانچہ روس کا بادشاہ الگزمینڈر اول نے یہ تجویز پیش کی کہ عیسائی مذہب کے نام پر ایک "مقدس وفاق" (Holy Alliance) تشکیل دیا جائے جس میں یورپ کے کبھی عیسائی ممالک شریک ہو کر اس بات کا عہد کریں گے کہ وہ آپسی معاملات گفت و شنید سے طے کریں گے اور جنگ و جدل کو ہمیشہ کے لیے خیر باد کہہ دیں گے۔ ظاہر ہے کہ مذہب کے نام پر یہ پکار بے وقت کی راگنی تھی۔ یورپ کبھی کا مذہب کو سیاست سے الگ کر چکا تھا یورپی مفکروں کے نزدیک یہ تجویز شہید میں زہر گھولنے کے برابر تھی۔ اس کو رد کر دیا گیا۔

لیکن نپولین کے کڑوت کیسے بھلائے جاسکتے تھے۔

جب کہ اٹھارہ سال تک (۱۷۹۷ تا ۱۸۱۵) یورپ کی ہر ماں اپنے لال کی قربانی دے چکی تھی؟ ساحرانِ مغرب نے

اپنے کرتب کا ایک کرشمہ دکھانا چاہا اور "یورپی اشتراک"
 (CONCERT OF EUROPE) وجود میں آئی۔ جس میں موجودہ اقوام
 متحدہ کا ایک ہلکا سا شائبہ ہمیں نظر آتا ہے، لیکن اس کی کمزوری
 بھی وہی رہی جو آج بھی ہے، یعنی "زبردست خاں کے
 دو حٹے"، اور اسی وجہ سے حق و انصاف کے پھول نہیں کھلتے۔
 ۱۹۲۸ء میں دوسرا انقلاب آیا۔ ایک اور نیولین نمودار ہوا۔
 اس کو ختم کرنے کے لیے ایک اور "مرد آہن" بسمارک کی
 شکل میں اٹھا۔ بسمارک نے جرمن قوم کو نیا سبق پڑھایا کہ
 زندگی کا راز، طاقت میں مضمر ہے، کمزوری سب سے ہلک
 امراض کی جڑ ہے۔ فتح و نصرت کا دوسرا نام نیکی ہے، اور شکست
 دہار کا دوسرا نام بدی ہے۔ اس فلسفہ حیات سے جرمن قوم
 آسمان غرور پر ابھرائی۔ نتیجہ فیصلہ دوم کے زمانے میں پہلی جنگ
 عظیم !

پچھلی ساری جنگیں اس جنگ کے مقابلے میں بائیسویں اطفال
 تھیں۔ ملک گیری کی ہوس، اقتدار کا نشہ، دولت کی فراوانی،
 اسلحہ کا انبار، واپسی رسہ کشی اس حد کو پہنچ گئی کہ یورپ کا
 کوئی چہ خون کے دھبوں سے بچ نہ سکا۔ نسل انسانی کے لیے

یہ ایک سخت آزمائش کا وقت تھا۔ جب کہ آدمی وقت سے پہلے ہی قیامت برپا کر چکا تھا۔

جنگ کے خاتمہ پر ارباب حکومت کے سروں سے اقتدار کا کچھ نشہ اُترنے جو لگاؤ ضمیر کی پکار پر ”اقوامی لیگ“ ظہور میں آئی۔ ارادے تو بہت نیک تھے اور حوصلے بلند۔ جینوا۔ اس کی قرارداد گاہ طے پائی۔ فرزند آدم پھر جنگ و جدل سے مائل تو بہ تھا۔ اس کے لیے راضی تھا کہ تمام جھیلے، جھگڑے، فسادات، اختلافات، ناچاقیاں، نا انصافیاں، حتیٰ تلفناں و بدگمانیاں، بھائی چارے سے مل بیٹھ کر طے ہو جائیں گی۔ تجویز تو مبارک تھی۔ مگر تعمیل ایسی مشکل جیسے شیر کو شکار سے منع کرنا، بلی کو دودھ سے باز رکھنا، یا بھیڑیے کو بکری سے دوستی کی دعوت دینا۔ نتیجہ دوسری جنگ عظیم!

اب جو ہٹلر آفاقی افق پر آئے تو کائنات دہل گئی۔ پہلی جنگ عظیم دوسری جنگ عظیم کے سامنے ایسی حقیر تھی جیسے سورج کے سامنے شمع۔ درندے پھر ناچ میں مست تھے۔ چھ سال تک یہ ڈرامہ چلا جب کہ ہر لحظہ، ہر دم، ہر آن، اشرف المخلوقات، انسان، قدرت کی خلقت کو یوں مٹاتا

رہا جیسے حشرات الارض ہاتھیوں کے غول میں کچلے جا رہے ہوں، یاد وزخ کی ایک آگ گلشن ہستی کو بھسم کر رہی ہو، یا نذاب الہی قوم ہودی یا ثمود یا لوط پر نازل ہو رہا ہو۔

یہ انسانی کوششیں تھیں جس کے پس منظر میں اقوام متحدہ کے بارے میں سوچا گیا۔ اُس کے لیے بھی تیاری ضروری تھی۔ جون ۱۹۴۱ء میں "لندن منشور" جاری ہوا جس میں جنگ بندی کی متحدہ کوشش کے ذریعے پائے جاتے ہیں جو ۴ اگست ۱۹۴۱ء کے "اتلانٹک، چارٹر" میں تفصیلی طور پر نمایاں ہیں۔ اس کے چند ہفتے بعد یکم جنوری ۱۹۴۲ء کو اقوام متحدہ کا اعلان کر دیا گیا۔ جس میں اس کمرہ ارض کے سبھی باشندوں کو چھبیس ملکوں کی طرف سے واسٹنگٹن میں یہ جانفز انوشنبری ستانی کہ امن کا ایک فرشتہ تخلیق پارہا ہے، جو نسل انسانی کے سبھی مہلک امراض کا علاج ہوگا، انسانی حقوق کا محافظ ہوگا۔ امن و سکون کا ضامن ہوگا۔ غربت و جہالت، نکبت و ذلت کو اس صفحہ ہستی سے مٹانے کا ذریعہ ہوگا، اس نورانی طفل کے آمد کی تصدیق، اکتوبر ۱۹۴۴ء کو ہوئی جب کہ دھرتی کے چار عظیم الشان پالیگام، چرچل، روزولٹ، ستالین و جیاہنگ

کیشک، اپنی ایک بیٹھک میں جس کا نام ڈبیرٹن ادکس کا نفرس ہے، انسانوں کی تقدیر میں تبدیلی کا فیصلہ کر رہے تھے۔ آخر کار ۲۴ اکتوبر ۱۹۴۵ء کو وہ بیمارک دن آہی گیا جیسے کہ نیازوں، مرادوں و خوابوں کا وہ لعل بے بہا جس کو انسانیت ترس رہی تھی، پھٹ سے مادرِ بشریت کی گود میں آگرا۔

اس کے تقریباً بیس منصوبے ایک سے ایک لاجواب ہیں۔ اقتدارِ اعلا کی کئی حفاظتی مجلس کے ہاتھ ہے جو قوموں کی قسمت کا فیصلہ کرتی ہے۔ مجلس عامہ وہ بین الاقوامی بازار ہے جس میں ۱۸۶ دکاندار اپنے مفاد کا سودا کرتے ہیں۔ کرۂ ارض کے سبھی نفوس کی معاشی و سماجی حالت کا سدھار کے ہاتھ ہے، ترقیاتی منصوبے کے تحت، بین الاقوامی تجارت کے تحت، حق و انصاف بین الاقوامی عدالت کے تحت، ہی نوع انسان کی صحت کا خیال کے تحت اور عالمی سطح پر بچوں کی دیکھ بھال کے تحت۔ ان کے علاوہ

دیگر کئی ایک ایجنسیاں ہیں جن کے ذمہ اسلحہ بندی کا کام نشہ آور چیزوں کی روک تھام، مہاجرین کی امداد، نوآبادیات

کا انسداد، ابلتی ہوئی آبادی کی حد بندی، فضا کو مکدر نہ بنانے کی سبیل، دہشت گردی کا صفایا، زلزلہ و دیگر حادثات کے شکار لوگوں کی امداد، جنگلوں کے وحشی جانوروں کی حفاظت وغیرہ وغیرہ ہے۔ اگر کہیں ان سب میں کامیابی حاصل ہو جائے تو یہ دنیا جنت بن جائے گی۔

اب ایک تنقیدی جائزہ چاہیے کہ I.U.N.O. اپنے پچاس سالہ زندگی میں اپنے منصوبوں میں کس حد تک کامیاب رہا ہے۔ ارادے بہت نیک، منصوبے بہت بلند خیالات اعلیٰ و ارفع، لیکن جد اس کی محض بحث و تکرار۔ دوسری جنگ عظیم کے بعد اقوام متحدہ یہ عزم راسخ لے کر اکٹھی تھی کہ صفحہ ہستی سے جنگ و جدل کا خاتمہ کر کے رہے گی۔ لیکن ہوا یہ کہ اس دنیا کو اب تک ایک نہیں پچاس ساٹھ جنگوں کا سامنا کرنا پڑا ہے۔ عرب اسرائیل کی ایک نہیں تین جنگیں، ہندوستان پاکستان کا ایک نہیں تین جنگیں، کوریا میں جنگ، ویت نام میں جنگ، الجزائر میں جنگ، لبنان میں جنگ، عدن میں جنگ، ایران میں جنگ، عراق میں جنگ، کویت میں جنگ، افغانستان میں جنگ، ہندوستان و چین میں جنگ، کانگو میں

جنگ، یوسینا میں جنگ، آذربائیجان میں جنگ، چیچنیا میں جنگ، ہر سال جنگ، ہر جگہ جنگ، بد قسمتی اس بات کہ U.N.O کے خود موجود جنگوں میں ملوث۔ امن کے ٹھیکیدار، کارزار میں موجود، امریکہ ہو یا روس، انگلینڈ ہو یا فرانس، سب کے سب طاقت کی آزمائش میں سب سے آگے۔

اسلو میں کمی کی کوششوں کو لیجیے۔ دنیا کا سب سے بڑا دھندہ آج ہتھیار سازی ہے، اس کی تجارت ہے، اس کو مزید مہلک بنانے کی تحقیق ہے، اس کی کثرت میں اضافہ کا شوق ہے اور اس کی صحیح نوعیت کو آزمانے کا ذوق ہے۔ فرانس جیسا مہذب ملک بھی کل ہی ہزاروں میل دور بحر الکاہل کے جزیروں میں عالمی احتجاج کے باوجود اپنے ایٹمی ہتھیار کی آزمائش پر مصر رہا۔ ان کے پاس اتنے ایٹمی ہتھیار موجود ہیں کہ ہمارا ہی کرہ ارض کیا، ایسے دیگر تیس چالیس کرہ ارض بھی فنا ہو سکتے ہیں۔ ان ہتھیاروں کا استعمال اس لیے نہیں رکھا ہوا ہے کہ UNO موجود ہے بلکہ اس لیے کہ وہ اسرائیل کو ابھی سے دعوت دینا نہیں چاہتے۔ میر و شیم اور ناگاساکی کے تجربے کے بعد وہ جانتے ہیں کہ اس کے استعمال کے

کیا نتائج ظہور میں آویں گے۔

وہ فکر گستاخ جس نے عریاں کیا ہے فطرت کی طاقتوں کو
 اسی کی بے تاب بھلیوں سے خطر میں ہے اس کا اشیانہ
 تیسری اہم بات یہ ہے کہ اقوام متحدہ چند زبردست
 ملکوں کے قبضہ میں آچکا ہے۔ یہ ممالک زندگی کے ہر شعبہ میں
 اپنی شان جتانے، اپنی تہذیب دوسروں پر مسلط کرنے اور
 اپنے مفاد کو فروغ دینے میں لگن ہیں کے بجٹ
 کا تین چوتھائی حصہ مغربی ممالک کے لیے وقف ہے۔ امریکہ
 میں حفاظتی کونسل، فرانس میں تعلیمی و معاشی کونسل، ہالینڈ
 میں بین الاقوامی عدالت جینوا میں عالمی صحت کا ادارہ،
 اٹلی میں زراعت سے متعلقہ کونسل اور ایسی ہی دیگر تمام ایجنسیاں
 امریکہ و یورپ میں پھیلی ہوئی ہیں جن کا عملہ زیادہ تر امریکی یا
 یورپی ہی ہوتا ہے جن کی موٹی موٹی تنخواہیں ہی ادارے کے
 بجٹ کا کافی حصہ کھا جاتی ہیں اور یہ بجٹ اتنا چھوٹا ہے
 کہ دن کے چالیس منٹ میں اسلحہ پر جتنا خرچ کیا جاتا ہے
 اس کے برابر ہے اور اس بجٹ میں ہر سال کمی بھی اس
 لیے ہوتی ہے کہ ممتول ممالک اپنا مقررہ حصہ ادا کرنے

میں ہمیشہ پس و پیش کرتے ہیں۔

چوتھی اور سب سے زیادہ تکلیف دہ بات یہ ہے کہ پچھلی نصف صدی سے عالم اسلام ہی ظلم و ستم کا شکار بنا ہوا ہے اور اقوام متحدہ کی طرف سے اس کے روک تھام میں کوئی نمایاں قدم اٹھایا نہیں گیا ہے۔ امریکہ ہمیشہ اسرائیل کا حامی رہا ہے، جس خطہ زمین پر ۹۲ فیصد مسلمان اور ۸ فیصد یہودی کھتے وہاں اسرائیلی ریاست کھولنس کہ U.N.O سے مسلمانوں پر ایک ظلم غظیم برپا کیا ہے۔ مسلمانوں کا پہلا کعبہ ”بیت المقدس“ جو سینکڑوں سال سے مسلمانوں کے ہاتھ رہا۔ U.N.O کی وجہ وہ آج اسرائیلیوں کے ہاتھ میں ہے۔ فلسطینوں اور عربوں پر یہودی جو ظلم ڈھارہے ہیں اس کے ازالہ میں U.N.O کا اتنا ہی ہاتھ ہے جتنا کہ بھیڑ کو بھیڑ یا چیرتے وقت لومڑی کی موجودگی کا۔ لبنان سے یا سرعرات کو بھگایا گیا اور U.N.O خاموش دیکھتا رہا۔ ۱۹۶۷ء کی جنگ میں جو حصے اسرائیل نے دیا رکھے وہ ابھی تک واپس نہیں کیے گئے۔ ایران، عراق دس سال لڑتے رہے U.N.O کوئی مصالحت پیش نہ کر سکا۔ عالم اسلام پر جہاں کہیں ظلم ہوا U.N.O مزے سے نظارہ ہی

کرتا رہا۔ اگر وہاں جنگیں ختم ہوئیں تو U.N.O کی وجہ سے نہیں بلکہ وہ خود جنگ کرتے کرتے تھک کر صلح پر آمادہ ہو گئے۔ بالفاظ دیگر U.N.O فقط تماشا شائی ہی رہا۔

پانچویں بات یہ ہے کہ U.N.O کی طرف سے غریب ملکوں کا کوئی خاص فائدہ نہیں ہوتا ہے۔ اس کے برعکس ان غریب ملکوں کے وسائل کو لوٹا جا رہا ہے۔ ان کو اپنے دارم فریب میں لایا جا رہا ہے، ان میں آپسی رسہ کشی و نفاق کو بڑھایا جا رہا ہے۔ ایک دوسرے سے لڑانے کے لیے اکھنیں ہتھیار فروخت کر کے ان کی ساری دولت کو لوٹا جا رہا ہے۔ ان ملکوں کو اپنی چمک، دمک اور غیر ضروری چیزوں کو کچھانے کے لیے مارکٹ بنایا جا رہا ہے، وہاں کے ارباب حکومت کو اپنے زیر اثر لاکھ لاکھ اپنا آلہ سیدھا کیا جا رہا ہے۔ ان کی عزت، غیرت، اخلاق، عادات، رہن سہن، تہذیب و تمدن سب پر اثر انداز ہو کر ان کی انفرادیت کو ڈھایا جا رہا ہے، یہ سب کچھ ہو رہا ہے اور U.N.O کی جی آنکھ بند کر کے دودھ پئے جا رہی ہے۔

لہذا U.N.O چند طاقتور ملکوں کو اپنی من مانی کرنے

اور اپنی دھاک بٹھانے کا پاسپورٹ بن گیا ہے۔ حق و انصاف کو اپنے خصوصی اختیار کے استعمال سے کچلنے کا ذریعہ بن گیا ہے۔ اپنے مفاد کے لیے عوام کو دام فریب میں رکھنے کا مرکز بن گیا ہے۔ یہ سب کیوں؟ اس لیے کہ ان کا ضمیر پاک نہیں ہے، ان کی نیت نیک نہیں ہے۔ یہ خود کے لیے ایک قانون اور دوسروں کے لیے دوسرا قانون بناتے ہیں، اپنا اجارہ داری قائم رکھنا چاہتے ہیں۔ ان کا رہنما ٹیٹس ہے جس کی تعلیم جبر و استبداد تک لے جاتی ہے۔ ان کا آقا ڈارون۔ ہن جس نے زیست کا راز قوت و طاقت بتایا ہے۔ ان کی آنکھ پر خود غرضی، خود پسندی و خود فریبی کی عینک ایسے چسپاں ہے کہ آنکھیں صرف وہ نظر آتا ہے جو وہ دیکھنا چاہتے ہیں ان کی حرص و طمع، عیش و عشرت، دولت و ثروت کا گھمنڈ، ملک گیری و اقتدار کی ہوس اپنے عروج کو پہنچ چکی ہے لیکن ان کے اخلاق کی کمزوری ایسی ہے کہ بے دھڑک و بانگ دہلی یہ اعلان بھی نہیں کرتے کہ وہ کیا چاہتے ہیں۔ اس لیے U.N.O کی ٹٹی کے آرٹ شکار کھیلتے ہیں۔

اس کا علاج کیا ہے؟ سیاست نہیں، انسانیت

ہے۔ بحث و تکرار نہیں، صراحہ کردار ہے۔ ظاہری حمیت کا ببادہ نہیں، حقیقی و مساوات و اخوت کا مظاہرہ ہے۔ نیک ارادے و منصوبے ہی نہیں بلکہ ان کی تکمیل بھی ہے۔ دوسروں کو ہدایت و تلقین ہی نہیں، بلکہ خود پر پابندی عاید کرنا ہے۔ انسانی تاریخ ایسے عمل سے خالی ہے بہ استثناء چند سال جو رسول اکرمؐ و خلفائے راشدین کا زمانہ تھا۔ شاید اس پیغام کو پھر سے عملی جامہ پہنایا جائے تو ممکن ہے کچھ امید ہو۔ صراحہ نظام حیات، خلقت کی وحدت کو تسلیم کرنے، انسانیت کو عملی جامہ پہنانے، اخوت و مساوات کو عام کرنے، ایثار و قربانی کا صحیح جذبہ ابھارنے، حق و انصاف کو سختی سے نافذ کرنے، تلاش حق و خدمت خلق کے مفہوم کو سمجھنے اور ایک مثالی کردار جیسے رسول اکرمؐ کی زندگی کو نمونہ بنانے میں مضمر ہے۔ اس کے لیے سیاسی و معاشی جذبہ نہیں۔ روحانی و انسانی جذبہ چاہیے جو شاید اسلام دے سکے۔

بالبیشیشہ تہذیب حاضر ہے مے "لا" سے
مگر ساقی کے ہاتھوں میں نہیں ہے پیمانہ "الا"

دنیا میں امن کے لیے کیا چاہیے؟ خون چاہیے

ازل سے دیکھا گیا ہے کہ امن کے لیے عظیم قربانی چاہیے۔ ۵ نومبر ۱۹۹۵ء کے دن اسرائیل کے وزیر اعظم کو قتل کر دیا گیا۔ یہ معمولی شخص کا قتل نہیں، اُس قوم کے سردار کا قتل جو گو کہ گنتی میں مٹھی بھر ہے، لیکن سیاست کے شطرنج کے بادشاہ کی حیثیت رکھتا ہے۔ اُس قوم کے وزیر اعظم کا قتل، جو علم و عمل، عقل و شعور، ذہانت و فراست، ہمت و حوصلہ، و محنت و جفاکشی میں یدِ طولیٰ حاصل کر چکی ہے اس قوم کی تقدیر بدلنے والے کا قتل جو اس میدانِ کارزار میں کود کر مور بے مایہ کو ہمدوش سلیمان کرنے کا خواب دیکھا تھا، ممکن ہے اُس کے خون سے اس کرۂ ارض کے تین مقارنس مذاہب کی سرزمین پر تعصب کی آگ

جو بھڑک اٹھی ہے وہ ٹھنڈی ہو۔ ممکن ہے کہ مشرق وسطیٰ میں اسرائیل کے وجود سے آج تک جو خون کی ہولی کھیلی جا رہی ہے، اس میں کمی ہو۔ ممکن ہے کہ امن کے لیے ترستی و بلکتی انسانیت کی دعا حضور حق میں مقبول ہوئی ہو۔ لیکن یہ بھی ممکن ہے کہ گناہوں کے انبوہ کا کفارہ فرد واحد کے خون سے نہ دھلے اور دوزخ کی آگ پھر ”صَلِّ مِنْ مَّزِيدٍ“ پکار رہی ہو۔

غور سے دیکھا جائے تو یوں معلوم ہوتا ہے کہ امن اور خون میں چولی دامن کا ساتھ ہے۔ نمرود و فرعون و قارون سے حقانیت دینی نہیں، پھر ابھری۔ حضرت ذکریا و یحییٰ و عیسیٰ کے خون سے کلمۃ الحق پھر سے فروغ پایا۔ سقراط کے خون سے یونانی تہذیب کا چراغ پھر بھڑک اٹھا۔ قتل حسین اصل میں مرگِ نرید ہے۔ اسلام زندہ ہوتا ہے ہر کربلا کے بعد۔ ”ٹیپو سلطان شہید“ نے اس خط پر اپنا مقدس خون بہا کہ اس کے ذروں کو نور کر دیا۔ موجودہ صدی میں ایک نہیں دو جنگِ عظیم برپا ہوئیں جب کہ خون کی ندیاں بہہ گئیں، لیکن امن کی جستجو بھی شروع

ہوتیں، اقوامی لیگ وجود میں آئی اقوام متحدہ قائم ہوئی۔ دیش
 کے نیتا گاندھی جی مارے گئے، مسلمانوں پر ظلم کا طوفان کچھ
 تو تھا۔ کیٹڈی مارے گئے، مگر امریکہ کے کانے باشیوں
 کو کچھ تو شہری حقوق ملے۔ یعنی ہر قریانی فضیلت سے
 خالی نہیں اسی طرح ممکن ہے اسرائیل کے وزیر اعظم کا
 خون اس خطہ کے لیے امن کا پیغام لے آئے۔

آئندہ جو ہوگا وہ مشیت کے ہاتھ ہے، لیکن
 اب جو ہوا اس پر تبصرہ چاہیئے۔ اول یہ کہ ہر شخص کو
 میر تقی میر کے یہ ڈواشعار یاد ہوں تو بہتر ہے

پڑی نظر جو گور سلیمان پہ ایک روز
 کوچہ پہ اُس مزار کے تھا یہ رقم ہوا
 کہ اے سرکشاں جہان میں کھینچا تھا، ہم بھی سر
 پایاں کارِ مور کے نقش قدم ہوا

حضرت سلیمان جیسے جلیل القدر پیغمبر جن کی حکومت انسانوں
 پر ہی نہیں بلکہ کائنات کے عناصر پر بھی تھی، ان کی قبر
 سے یہ آواز آ رہی ہے کہ اُن کی روح ان ادنا کیڑوں
 کا مقابلہ بھی نہ کر سکی جیٹھوں نے اُن کی لاکھٹی کو اندر ہی

اندر سے کرید کرید کر اتنا کمزور کر دیا کہ وہ نیچے گر گئے
 اور چل بسے۔ عبرت کا مقام ہے کہ حضرت سلیمانؑ
 جیسے مقبول خدا کا وہ حال ہوا تو اسرائیل کس کھیت
 کی مولیٰ ہے جو اتراتا ہے۔ اے انسان سبق سیکھ کہ
 سرکشی کا کیا نتیجہ ہوتا ہے۔ شاید کہ میر کی اس نصیحت
 کو بھی ہم بھول نہ جائیں گے۔

کل پاؤں ایک کاسہ سر پر جو آگیا
 یکسر وہ استخوان شکستوں سے چور تھا
 کہنے لگا کہ راہ دیکھ کے چل اے بے خبر
 میں بھی کبھو کسی کا سر پر غرور تھا

دوسری اہم بات یہ ہے کہ مالک کی لالچی میں آواز نہیں۔
 حق و انصاف کی ہی حیت ہوگی۔ انسان میں صبر و استقلال
 چاہیے۔ جہاں ضمیر پاک ہو، نیت نیک ہو، دل صاف
 ہو اور بندہ حق پر ہو، وہاں غیبی تائید ضرور حاصل ہوتی
 ہے۔ یہ وعدہ حق ہے۔ جو مسلمان صداقت کا عاشق ہو،
 حقانیت کا دلدادہ ہو، عدالت کا نگراں ہو، اور حریت کا
 پرستار ہو، وہ فیضانِ سماوی سے محروم ہو نہیں سکتا۔

ظلم و تشدد، غرور و تکبر، اقتدار و بالادستی کا قرار قائم نہیں رہتا۔ عزت و دولت آتی جاتی ہے، مل جل جاتے، چھن چھن جاتے۔ عربوں اور فلسطینیوں کو یاد رکھنا ہو گا کہ کتنی بلندیاں کھٹیں جو گر کر کمپست ہو گئیں اور کتنی ہی پستیاں کھٹیں جو اٹھ اٹھ کر بلند ہو گئیں یہ سبق ہمیں قرآن شریف میں ملتا ہے۔ اگر آج اسرائیل بلند ہے تو کل پست ہو گا اور اگر آج عرب پست ہے تو کل بلند ہو گا۔ یہ قانون قدرت ہے، اس میں چون چرائی گنجائش نہیں۔

تیسری اہم بات یہ ہے کہ ہر قوم نے اپنے حقوق جدوجہد کر کے حاصل کیے ہیں، اسرائیل نے بھی۔ یہ حقوق آسمان سے نہیں ٹپکے۔ ان کے لیے جدوجہد اور کوشش ضروری ہے۔ ہر آزمائش سبق سکھاتی ہے۔ قوموں میں انقلاب ظاہری باتوں سے نہیں، بلکہ دل و دماغ کی گہرائیوں میں پیدا ہوتا ہے جس کے لیے ہمت و حوصلہ چاہیے، جوش و ہوش چاہیے۔ صبر و استقلال چاہیے۔ جدوجہد چاہیے۔ جو قوم حق و حکمت کے حصول میں ملن ہے، وہ میدان جیت جاتی ہے۔ عربوں کو

اسرائیل سے یہ سبق سیکھنا چاہیے کہ وہ حکمت کے
 سہارے، علم و عمل کے سہارے، ترقی کی منزلوں پر گامزن
 ہیں، چونکہ وہ حق و صداقت سے دور ہیں، آخری جیت
 عربوں کی ہی ہوگی بشرطیکہ عرب علم و عمل اور حق و حکمت
 پر بھی ہوں۔ یہاں حکمت سے مراد وہ علوم و فنون، ذہن
 فراست، سیاست و معاشیات ہیں جو عقل برہانی سے
 تعلق رکھتے ہیں اور جن سے انسان عناصر پر حکومت
 کرنے کے قابل بن جاتا ہے۔ لیکن جب تک اس عقل
 برہانی کے ساتھ عقل ظاہری و عقل روحانی نہ ہو، انسان
 بھٹکتا ہی رہے گا اور اس کا وہی حشر ہوگا جو اسرائیل کے
 وزیر اعظم اسحق رابن کا ہوا۔

آخری اہم بات یہ ہے کہ انسان موت
 کی تلاش نہ کرے۔ موت ہر شخص کا حصہ ہے
 وہ آہی جائے گی۔ انسان تلاش اس راہ کی کرے
 جس سے موت حیات جاودان کا پیغام سنائے،
 موت زندگی کو کامیاب بنا دے۔ اسحق رابن کی
 پچھلی زندگی چاہے جیسی بھی ہو، اس کی موت

اس کو امر بنا رہی ہے۔ وہ ایک مقصد کے لیے
 جیسا جو اپنی قوم کے نزدیک صالح تھا، اور وہ ایک مقصد
 کے لیے مرا جو انسانیت کے نزدیک صالح ہے۔ انسان
 کی آخری تو یہ ہی نجات کا باعث بنتی ہے۔ امن کے
 نام پر ہر ابن نے اپنی جان دے دی اور مقبول بندوں
 کی فہرست میں آگیا۔ تاریخ اس کو اب بھلا نہیں
 سکتی۔

اسحق رابن کی موت کیا کہہ رہی ہے ؟

ایسا لگتا ہے کہ اسحق رابن کی موت کے بعد مشرق وسطیٰ وہ نہیں رہے گا جو سمرونو میر سے پہلے تھا — ساحرانِ مغرب کے بیج کا وہ پروردہ درختِ بومضبوط و تناور ہو چکا تھا، اُس کی جڑیں اب ہل گئیں ہیں۔ اسرائیل کے ہر گھر میں اب یہ چرچا ہے کہ اب یہاں سے کہاں؟ سنہرے خوابوں کی وہ دنیا جو نربوں کی سرزمین کو ہضم کر کے "اسرائیلِ عظیم" کی شکل میں دیکھی جا رہی تھی، وہ اب چکنا چور ہو گئی۔ اسرائیل کی سیاست میں اب بھوٹ ہے، اُس کی ریاست میں اب تفرقہ ہیں، اُس کی پارٹیوں میں اب اختلاف ہے، اور اُس کے عوام میں اب انتشار ہے۔ قدرت کے قانون میں حق، حق ہی ہے۔ ناحق کیسے

پھلے گا، پھولے گا؟

اسرائیل کے مدبروں کو اسحق رابن کی موت اب یہ سوچنے پر مجبور کر دے گی کہ اسرائیل اپنی بلند یوں کے آخری زمین پر پہنچ گیا ہے اور وہاں سے مزید رفعت ممکن نہیں۔ وہ انگریستی کی طرف پھسل رہے تو وہی غنیمت ہے۔ اُس کے لیے اب ایک ہی راستہ کھلا ہوا ہے جو سلامتی کا ہے۔ وہ امن ہے، مصالحت ہے، سمجھوتہ ہے، حق و انصاف کا احترام ہے۔ اگر اس راستہ سے وہ ہٹ گیا تو مزید تباہی و بربادی۔ اسرائیل کے چند بداندیش اب بھی زمین کی ہوس میں لگے ہوئے ہیں۔ انہیں معلوم ہونا چاہیے کہ جیسے جسم کے قویٰ ضرورت سے زیادہ غذا ہضم نہیں کر سکتے، اسی طرح کسی قوم کی حرص و ہوس کی بھی انتہا ہوتی ہے اور وہ جب حد سے تجاوز کر جاتی ہے، تو عذاب الہی کا شکار بن جاتی ہے۔

دوسری اہم بات جو رابن کی موت کہہ رہی ہے وہ یہ ہے کہ مہذب اقوام جو دہشت گردی کے انسداد کے

یہ نکل چکی تھیں۔ وہ خود اس کو اب ہوا دے رہی ہیں۔ رابن کا قاتل عرب نہیں تھا، یہودی ہے۔ یہودی کا زعم کہ ایک یہودی دوسرے یہودی کو قتل نہ کرے گا، اب خاک میں مل گیا ہے۔ کینڈی کے قتل کے بعد، سویڈن کے وزیر اعظم آلف ہالبرگ کے قتل کے بعد اور اسرائیل کے وزیر اعظم اسحاق رابن کے قتل کے بعد ساحرانِ مغرب کس منہ سے کہہ سکتے ہیں کہ اُن کا دامن دہشت گردی سے پاک ہے؟ اُن کا دیگر نمونہ سے خون چوسنا الگ تھا اور ”یہ علم، یہ تدبیر، یہ حکمت، یہ حکومت“ پتے پتے ہیں، دیتے ہیں تعلیم مساوات اب یہ اس مقام سے بھی نیچے گر کر وحشی درندوں سے تجاوز کرنے کے خود اپنے آپ کا خون پینا بھی شروع کر دیتے ہیں۔

تیسری اہم بات یہ ہے کہ رابن کی موت یہ صاف بتا رہی ہے کہ اسرائیل عربوں کی فوج سے لڑ سکتا ہے۔ آئندہ میدانِ جنگ میں شکست دے سکتا ہے، صنعتی، تجارتی، زرعی، سیاسی یا ثقافتی شعبوں میں اُن سے سبقت لے جا سکتا ہے، لیکن اُن کے جذبہ حریت

کو مٹا نہیں سکتا۔ ان کی ہمت و حوصلہ کو پست نہیں کر سکتا،
 اُن کے دینی و مذہبی افتخار پر کچھڑا چھال نہیں سکتا۔ ملتِ
 اسلامیہ میں اب بھی وہ توانائی و دانائی موجود ہے۔ جو
 شاید دشمن سے تو شکست کھائے مگر اپنے ضمیر پاک کا
 سودا نہیں کرے گی۔

چوتھی اہم بات یہ ہے کہ قوموں کی قسمت کا
 فیصلہ تیر و خنجر و تیغ و توپ سے نہیں ہوگا بلکہ اُن کے
 ایمان و ایقان کی مضبوطی سے ہوگا۔ رابن کی زندگی کا وہ
 دن بہت اہم تھا۔ جب وہ جان گیا کہ اسرائیل جذبوں کا
 مقابلہ نہیں کر سکے گا۔ بچوں کے پتھروں کو روک نہیں
 سکے گا، نوجوانوں کے جوش کو دبا نہیں سکے گا۔ عورتوں
 کے حقارت آمیز جملوں کو سہہ نہیں سکے گا۔ ہزاروں نفوس
 کے دل و دماغ کو بدل نہیں سکے گا۔ عوام کے جذبہ حریت
 کو ٹھنڈا نہیں کر سکے گا۔ یہ غضب کی آگ تھی جو برق و
 باراں سے زیادہ ہولناک تھی۔ یہ طیرا بابل کا نمونہ تھا۔
 یہ بدر و حنین کا خاکہ تھا۔ یہ حق و باطل کا مقابلہ تھا، یہ
 قوت ایمان کا اشتہار تھا۔ یہ وہ عزم را سخ تھا، جو تلوار

سے تیز، توپ سے زیادہ خوفناک اور ایٹمی بم سے زیادہ موثر تھا۔ رابن جو خود بہت دور اندیش تھا، چکر اگیا۔ اس کے سامنے ایک ہی راہ تھی، یا سرعقات سے سمجھوتہ! پانچویں اہم بات یہ ہے کہ رابن کی موت پر اقوام مغرب کے سرداروں کا جم غفیر اس بات کی شہادت دے رہا ہے کہ صلیبی جنگ کا آغاز جو اسرائیل کے وجود سے شروع ہوا تھا، اب تک مسلسل جاری ہے۔ عربوں کے معاملے میں مغرب ہمیشہ اسرائیل کی پشت پناہی کرتا رہا۔ ہمیشہ اس کے اسلحہ خانوں کو نت نئے قیامت خیز ہتھیاروں سے آراستہ کرتا رہا۔ اس کی خامیوں، گتائیوں پر ہمیشہ پردہ ڈالتا رہا۔ معصوموں پر اس کے ظلم و ستم کو ہمیشہ نظر انداز کرتا رہا۔ اس کے غرور و تکبر، جبر و استبداد، خونریزی و چنگیزی کو ہمیشہ طوطا چشمی سے ڈالتا رہا۔ اصل بات تو یہ ہے کہ اسرائیل سے بڑھ کر ملت اسلامیہ کا حریف مغرب ہے۔ اسرائیل کی ٹٹا سے وہ ٹسکار کھیل رہا ہے، تہذیب دین محمدی کو نیچا دکھانا چاہتا ہے۔ چودہ سو سال سے جو خصوصیت چلی آرہی ہے، اس کو نئے رنگ میں ڈھال

رہا ہے۔ عالم اسلام کا اصلی حریف اسرائیل سے دور بیٹھا ہے۔ اس لیے مغرب کے پٹھوں کی جب موت ہوئی تو سارا مغرب حیران و پریشان رہا۔ اُس کے سارے سردار حتیٰ کہ شہزادہ چارلس بھی جنازے میں شامل ہوئے۔ گویا رابن کی موت مغربی چال کی موت تھی۔

اب عربوں کا رد عمل دیکھیے۔ شان اسلام یہ ہے کہ دشمن کو بھی گلے لگالے۔ اردن کے حسین سے بڑھ کر کسی نے رابن کو خراج تحسین نہیں پیش کیا۔ وہ جذبات میں بہہ گئے اور کہا ”حق جو کہے ہے اُس کو یاں دار کھینچتے ہیں“ اپنے دادا کی مثال دی اور اس اندیشہ کا بھی اظہار کیا کہ گولی کے وہ بھی منتظر ہیں۔ کسی دن وہ بھی رابن سے جا ملیں گے۔ اللہ اکبر۔ یہ اُس شخص کے احساسات ہیں جس پر اسرائیل ہر دم، ہر آن چھری بھونکتا تھا۔ اردن کے تاجدار سے بڑھ کر یا سر عرفات کو لیجیے۔ یاسر پر جو مظالم توڑے گئے اس کا عشر عشر بھی حسین کے حصہ میں نہ گیا۔ اسرائیل کی ریاست میں عرفات کا نام شیطان کے مترادف تھا۔ غریب کو فلسطین میں کجا، لبنان میں بھی

رہنے نہ دیا گیا۔ ایسے شخص کے دل میں ایسے قہر تھا
 دشمن کی موت پر وہ جذبات ابل پڑتے ہیں جو اسلام
 کی شان و شوکت میں چار چاند لگا دیتے ہیں۔ یا سر جانتے
 تھے کہ آخری وقت تک بھی رابن کے دل و دماغ پر فلسطینوں
 کے خلاف نخوت ہی نخوت تھی۔ وہ یا سر کو حبیب یا رفیق
 نہیں سمجھتے تھے۔ بلکہ حریف و رقیب سمجھتے تھے۔ سمجھوتہ
 اس لیے کیا تھا کہ چارہ نہیں تھا۔ مصر کے مبارک، اردن
 کے حسین اور فلسطین کے عرفات کے علاوہ بھی دیگر عرب
 ملکوں کے سربراہ اس غم میں شریک تھے اس لیے کہ اسلام
 کا نورانی سبق ہے کہ دشمن کی موت پر اس کے سب
 بچھے کر توت بھلا دو، اور اگر اس میں رفق بھرنیکی بھی
 ہو تو اس کو یاد رکھو۔

آخر میں یہی کہا جا سکتا ہے کہ اے آل ابولیم
 قرینہ خلیل سیکھو، صدق خلیل نہ بھولو۔ اپنے جد امجد
 کو رسوا نہ کرو۔ عرب و اسرائیل آپس میں بھائی بھائی
 ہیں۔ ایک ہی جڑ کی دو شاخیں ہیں۔ ایک ہی
 قبیلہ کے دو گروہ ہیں۔ ایک ہی نبی کی دو اولادوں

کے پیرو ہیں، دونوں ایک ہی خالق کے بندے ہیں۔
 دونوں ایک ہی خدا کو مانتے والے ہیں، اور دونوں ایک
 ہی مالک کی عبادت کرنے والے ہیں۔ تم دونوں ایک
 کیوں نہیں ہو جاتے؟ آپسی نفرت کیوں نہیں مٹا ڈالتے؟
 پچھلی سختیاں کیوں نہیں بھول جاتے؟ اور کیوں شیر و شکر
 نہیں ہو جاتے؟ راہن کی موت پیچ پیچ کر یہی دعوت
 دے رہی ہے۔

عجز بندگی کی ایک بے نظیر مثال

انسان آج تک اس سوال کا اچھی طرح جواب نہ دے سکا کہ زندگی کا ما حاصل کیا ہے؟ کسی کے نزدیک یہ علم و ادب کی تحصیل ہے اور کسی کے نزدیک مال و دولت کا حصول، کوئی عقل و شعور میں غرق ہے، کوئی عیش و عشرت میں مست، کوئی الفت و پیار کا دیوانہ ہے اور کوئی جنگ و شکوہ کا دلدادہ۔ کسی کے پاس جاہ و حشمت کی عظمت ہے اور کسی کے پاس حکومت و اقتدار کی۔ کسی کو یاد الہی سے عشق ہے اور کسی کو غار و کوہ سے رغبت۔ غرض زندگی کے تصورات جدا جدا ہیں۔ مگر غور سے دیکھا جائے تو یہ سارے تصورات میں تکمیل بشر پائی نہیں جاتی۔

تکمیل بشر نہیں ہے سلطان ہونا
یا صفت میں فرشتوں کے نمایاں ہونا
تکمیل بشر ہے عجز بندگی کا احساس
انسان کی معراج ہے انسان ہونا

لہذا زندگی کا عین مقصد عجز بندگی کا کمال ہے۔ یہ عجز بندگی
ہے کیا؟ اس کی تشریح ہمیں صحیفہ پاک میں ملتی ہے۔ اس
کی توضیح اسوہ حسنہ میں ہمیں ملتی ہے جہاں یہ کہا گیا ہے
کہ خالق کی وحدت کا رشتہ خلقت کی وحدت سے جڑتا
ہے، جہاں دین حق کا مدعا خدمت خلق بتایا گیا ہے۔
جہاں ہمدردی و انسانیت کو دین و ایمان کا درجہ دیا گیا
ہے۔ جہاں ایثار و قربانی کو مرد مومن کی عبادت کہا گیا
ہے۔ جہاں خدمت خلق خدا کو عز و شان انبیاء کا رتبہ بخشا
گیا ہے، جہاں صدق و صفا اور اہل وفا کی نشاندہی خلقت
سے محبت و مروت بتائی گئی ہے اور جہاں مالک کی
رحمت کی شرط بندوں سے الفت و پیار پر رکھی گئی
ہے۔

یہ عجز بندگی کا آج کل کیا حال ہے؟ یہ قریب الختم

یا بالکل مفقود نظر آتی ہے۔ کہیں لاکھوں کروڑوں نفوس میں کسی کے پاس اگر یہ موجود ہو تو اس کی عزت و احترام، توقیر و تشہیر ہم پر لازمی ہے۔ خوش قسمتی کا مقام اور ہماری ستر کی انتہا کہ یہ گوہر نایاب ناپید نہیں۔ ہم میں ہی ایک ایسی ہستی موجود ہے جو عجز بندگی کی ایک بے نظیر مثال ہے اور اس کا نام نامی ضیاء اللہ شریف ہے۔ یہاں اس "عجز بندگی" کے بارے میں دو چار باتیں بتانا مطلوب ہے۔

موصوف اسم یا مسمیٰ ہیں۔ شریف النفس ہی نہیں بلکہ سلیم الطبع و حلیم المزاج بھی ہیں۔ طبیعت میں ریشم جیسی نرمی، پھول جیسی نزاکت اور بچوں جیسی معصومیت ہے۔ دیکھا گیا ہے کہ انسانوں میں زر کے ساتھ زور بھی آجاتا ہے، کچھ غرور و تکبر بھی ٹپک پڑتا ہے، کچھ اترانا و کترانا بھی آجاتا ہے، لیکن اس نیک ہستی کا خیر ہی جدا ہے۔ دولت اتنی کہ لوگ حسرت کریں، مگر عاجزی و انکساری، پاک دلی و پاکبازی ایسی کہ فرشتے رشک کریں۔ گفتگو ایسی کہ پھول شرم جائیں۔ غرض کئی خوبیاں ان کی گھٹی میں آئی ہیں، لیکن صرف ان خوبیوں کی وجہ وہ "عجز بندگی" کا شرف

نہیں پاتے۔ اس کے لیے کچھ اور چاہیے۔

یہ بھی دیکھا گیا ہے کہ جن میں شرافت کے موتی موجود ہیں، وہاں مال و دولت کی کمی ہے۔ جہاں مال و دولت کی کثرت ہے، وہاں شرافت غنقا ہے۔ جہاں شرافت و دولت موجود ہوں وہاں سخاوت کا جذبہ نہیں۔ جہاں یہ تینوں ہوں، وہاں ایمان مفقود ہے۔ موصوف کا محل ان چاروں ستون سے مضبوط ہے۔ یہاں شرافت بھی ہے، دولت بھی ہے، سخاوت بھی ہے اور ایمان و اسلام و احسان کا جذبہ بھی ہے۔ ان چاروں کے امتزاج سے ہی ”عز بندگی“ کا گلدستہ بنتا ہے اور اس گلدستے کا نام ضیاء اللہ شریف ہے۔

شرافت صحبت کا اثر ہے، دولت محنت کا پھل ہے، سخاوت ضمیر کی آواز ہے، لیکن ایمان و اسلام و احسان اللہ کی دین ہے۔ اور صاحب موصوف اس دولت عرفان سے مالا مال ہیں۔ اسی دولت عرفان کے صدقے ان میں ایک ایسا جذبہ باہمی کشش بشریت و جوہر انسانی پیدا ہو چکا ہے جو اپنی دولت کو ملتِ بیضا

کی بہبودی پر بے دریغ خرچ کر رہے ہیں۔ اسی دولت
 عرفان کے طفیل اُن کے سینہ میں وہ درد انسانی موجزن
 ہے جو ملت کی زبوں حالی پر تڑپ اٹھتا ہے اور اپنی
 سخاوت کی دریا بہانے پر مجبور کر دیتا ہے یہی وہ جذبہ
 ہے جو بندوں کو مالک سے ملاتا ہے، جو ایمان کی جڑ
 ہے، اسلام کا پھل ہے، احمد مجتبیٰؑ کا ارشاد ہے،
 آخرت کا گوشہ ہے اور ملت کی آبرو ہے۔

صاحب موصوف اس جذبہ سے سرشار ہیں۔ اپنی
 صلاحیت، دولت، ثروت، اثر و سوخ، سب کچھ ملت
 کے آس کھیت میں بوری ہو رہے ہیں، جہاں اُن کی سخت ضرورت
 ہے، کہیں لاکھوں کی لاگت کا پچوں کا گھر (ہیت الیٹمی)
 بنا دیا۔ کہیں بزرگوں کا گھر (مجبور ضعیفوں کے لیے) کہیں
 سکول، تاکہ صحیفہ پاک کے ”اقرا“، ”وَعَلَّمَ بِالْقَلَمِ“ کی تعمیل
 ہو۔ کہیں ہوسٹل تاکہ طالبانِ علم کو سکونت گاہ ملے۔
 کہیں شادی محل تاکہ تقاضائے بشریت و سنتِ رسولؐ
 کی پیروی ہو۔ کہیں غریب بچیوں کی شادی کا انتظام تاکہ
 غربت کی وجہ یہ کلیاں بن کھلے مرجھانہ جائیں۔ کہیں

بیواؤں کی امداد تاکہ یہ ستم زدہ بہار کے دودن تو دیکھ لیں۔ کہیں تعلیمی امداد تاکہ نادار بچے تعلیم کے زیور سے آراستہ ہوں۔ کہیں مسافر خانہ تاکہ ضرورت مندوں کو سفر میں سہارا ملے۔ کہیں شفا خانہ تاکہ غربا تنگ دستی کی وجہ سے اپنی صحت نہ کھو بیٹھیں۔ کہیں بغیر سود کے قرضہ تاکہ عہد زریں و قرونِ اولیٰ کی یاد تو تازہ ہو جائے۔ کہیں حاجت مندوں و غریبوں کے لیے چھت کا سہارا تاکہ وہ کھلے نیلگوں آسمان کے تلے نہ پڑے رہیں۔ وغیرہ وغیرہ کا کام انجام دینا انھوں نے شروع کیا ہے، کئی پایہ تکمیل کو پہنچ چکے ہیں، چند کا آغاز ہونے والا ہے۔ یہ سب حسنت جاریہ کا کام ہے جس کے لیے لاکھوں کانٹیں کھڑی ہیں سرمایہ چاہیے۔ یہ اپنے صرف خاص سے عنایت فرما رہے ہیں۔ ایک انقلابی لائحہ عمل تیار کر چکے ہیں جس سے ملت میں ایک نئی روح پھونکنا مقصود ہے۔ غربت، تنگدستی و بے روزگاری دور کرنا مطلوب ہے۔

یہاں غور طلب بات یہ ہے کہ اگر ملت میں اور چند ضیاء اللہ شریف موجود ہوں تو ملت کی کایا پلٹ

سکتی ہے۔ اربابِ دولت و صاحبِ علم و فضل اپنی ضمیر کو ٹٹولیں اور پوچھیں کہ آیا وہ بھی ایسے ہی لائقِ عمل پر عمل پیرا ہیں یا نہیں۔ اگر نہیں تو کیوں نہیں؟ کیا ہر مسلمان کا فرض نہیں کہ اپنے بھائیوں کا خیال رکھے؟ کیا وہ مومن ہو سکتا ہے جو خود کھائے، اور دوسروں کو نہ کھلائے؟ خود عالم ہوں اور دوسرے جاہل۔ خود امیر ہوں اور دوسرے فقیر۔ یہاں یہ نہیں کہا جا رہا ہے کہ ہر شخص ضیاء اللہ شریف بنے، بلکہ یہ کہ کچھ تو دردِ انسانی ہو۔ اپنے عیش و عشرت کے لیے سب کچھ موجود، لیکن دوسروں کے لیے کچھ نہیں۔ اپنی اولاد کے لیے اپنی جان قربان، ملت کے لیے کچھ نہیں۔ اپنی بچیوں کی شادیوں پر لاکھوں کا اسراف مگر یتیموں و یتیموں کی مدد کے لیے کچھ نہیں۔ یہ سب کہاں روا ہے؟

آخر میں یہ پوچھا جا سکتا ہے کہ ہم ضیاء اللہ شریف صاحب سے کیا سیکھ سکتے ہیں؟ اول یہ کہ انسان خوب کمائے، خود کھائے اور دوسروں کو بھی کھلائے۔ دوم یہ کہ دولت آسانی سے ہاتھ نہیں آتی۔ اس کے

لیے محنت چاہیے۔ مشقت چاہیے۔ ذہن چاہیے، حوصلہ
 چاہیے، ہمت چاہیے، صبر و استقلال چاہیے، دُور
 اندیشی و ہشیاری چاہیے، اور سب سے بڑھ کر مالک
 کی کرم و عنایت چاہیے۔ سووم یہ کہ انسان اوصاف
 حمیدہ پیدا کرے۔ خوش مزاج و خوش اخلاق، رحم دل و
 نیک بنے۔ محبت و مروت، ہمدردی و انسانیت، عاجزی
 و انکساری، بردباری و تحمل سیکھے۔ ایثار و قربانی، صداقت و
 سخاوت، حق و انصاف، پاک بازی و پاک دلی کی عادت
 ڈالے، اور نیکی کے نقوش و خدمت خلق کا جذبہ پیدا
 کرے۔ یہ سب صفات صاحب موصوف میں بدرجہ اتم
 پائی جاتی ہیں۔ چہارم یہ کہ انسان خود کے لیے نہیں، اوروں
 کے لیے زندہ رہے۔ کائنات میں ہر شے کسی دیگر شے
 کے لیے مخصوص ہے۔ چاند، سورج، شجر، حجر، مرغ، ماہی،
 پہاڑ، ندی، آسمان زمین سب کچھ اس غرض سے پیدا
 کیے گئے ہیں کہ جن سے دوسروں کا فائدہ ہو۔
 صرف انسان کی واحد ہستی ایسی ہے جو خود کے لیے
 جیتی ہے اور دوسروں سے بے جا فائدہ اٹھاتی ہے۔

ہر وقت انسان اپنی روزی، اپنی روٹی، اپنا کھانا، اپنا پہنا،
 اپنا آرام، اپنی آرائش، اپنی زیبائش، اپنی دولت اور اپنی
 ثروت پر زیادہ توجہ دیتا ہے اور دوسروں کا خیال نہیں
 کرتا۔ ضیاء اللہ شریف صاحب میں یہ بات نہیں۔ وہ
 دوسروں کا حد درجہ خیال رکھتے ہیں۔ یہی اُن کی بڑائی ہے۔
 پنجم یہ کہ ہمارے پاس جو کچھ بھی ہے، وہ اللہ کی امانت
 ہے۔ امانت میں خیانت گناہ ہے۔ یہ نہ سوچنا چاہیے
 کہ میں نے اپنے زور بازو سے اکٹھا کیا ہے۔ یہ اللہ کی دین
 ہے۔ وہ اگر چاہے تو چشم زدن میں آپ کی دولت و
 عزت کو واپس لے سکتا ہے۔ اس امانت میں دوسروں کا
 بھی حصہ ہے۔ زیادہ نہ ہو تو کم از کم ہر چالیس روپیوں میں
 ایک روپیہ۔ اتنا بھی نہ دیں تو امانت میں خیانت ہوگی۔
 یہ ٹیکس آپ ادا نہ کریں تو قدرت جانتی ہے کہ وہ کیسے
 اپنا حصہ لے۔ ڈاکٹروں کی زنبیل میں، وکیلوں کے
 جیبوں میں، اولاد کی فضول خرچی میں، بیکار آلائشی
 دھندوں میں، یہ دولت صرف ہونے کے علاوہ

خوشنودی خداوندی سے بھی محروم رکھے گی۔ ضیاء اللہ
 شریف صاحب اس امر میں بہت محتاط ہیں۔ اسی
 لیے راہِ حق میں اپنی فیاضی کے جوہر بتا رہے ہیں۔ اسی
 لیے وہ شاداب و شاداں ہیں۔ دعا ہے کہ مالک ان
 کی عمر دراز کرے، ان کی دولت و ثروت میں اضافہ
 کرے، ان کو صحت و عافیت و حشمت و جاہ سے نوازے،
 ان کے ہر نیک ارادے کو کامیابی کا شرف بخشے اور
 ان کا سایہ تا دیر قائم رہے تاکہ ملت اسلامیہ کا ان کے
 دم قدم سے ہر وقت بول بالا ہوتا رہے، آمین ثم آمین۔

بارے دنیا میں رہو غم زدہ یا شاد رہو
 کا کچھ کمر کے چلو یاں کہ بہت یاد رہو

ملنا ڈکے "سر سید"

قدرت دنیا کے کسی خطے کو بھی اپنی نعمتوں سے محروم نہیں رکھتی۔ اسی لیے ہمارا ایمان ہے کہ ہادی و رسول کرہ ارض کے ہر گوشے میں صالح نظام زندگی کا پیغام پہنچاتے رہے۔ اُن سے فائدہ اٹھانا یا نہ اٹھانا انسانی ذہن پر منحصر تھا۔ انیسویں صدی کے آخری سالوں میں شمالی ہند میں سر سید احمد خاں کی قیادت میں ایک سماجی انقلاب برپا ہوا جس کا مقصد مسلمانوں کی زبوں حالی کو دور کرنا، اُن کے مسائل کا حل تلاش کرنا اور انہیں تعلیمی میدان میں دیگر برادرانِ وطن کے ہم پلہ کرنا تھا۔ وہ ایک حد تک اپنے اس مقصد میں کامیاب رہے۔ ان کی انقلابی مہم علی گڑھ تحریک سے موسوم ہے۔ اُن کا ارادہ تھا کہ علی گڑھ

سے جو چراغ جلے اُس کی روشنی ملک کے چھپے چھپے میں پھیلے۔ یہ اُسی وقت ممکن تھا جب کہ اُن کے ہم خیال ہر جگہ اُن کے منصوبوں کو پایہ تکمیل تک پہنچانے میں حد درجہ کوشش کریں۔ اس تحریک کا عین منشا مسلمانوں کو جدید مغربی تعلیم سے روشناس کرانا تھا۔ ان کی سماجی حالت کو بہتر بنانا تھا۔ ان میں جو بے جا رسومات، اسرافات اور خرافات سرایت کر گئی تھیں اُن کا ازالہ کرنا تھا۔ اُن کے احساس کمتری کو دور کرنا تھا، ملک کے انتظامیہ میں اپنا جائز حق دلوانا تھا۔ ان کی بے علمی، غربت، نکبت و جہالت کو دور کرنا تھا۔ غرض علی گڑھ تحریک سے مسلمانوں میں کچھ تو بیداری پیدا کرنا مقصود تھا۔ مسرت کا مقام کہ ملک کا ہر حصہ حتیٰ کہ جنوب کا ایک خطہ ملنا ڈبھی اس کے زیر اثر آکر رہا۔

پچھلی ریاست میسور کے ایک حصہ کو جسے ہم ملنا ڈ کہتے ہیں، جنت کا ایک گوشہ کہیں تو بے جا نہ ہوگا۔ یہاں کے ہرے بھرے باغات، لہلہاتے کھیت، گھنے جنگلات، تیررو ندی نالے، اونچی اونچی پہاڑیاں ایسا دلفریب و خوشنما منظر

پیش کرتے ہیں کہ فردوس بریں کا دھوکا ہوتا ہے۔ یہاں کی
 آب و ہوا خوشگوار، یہاں کا جائے وقوع پسندیدہ، یہاں کی
 زمین زرخیز، یہاں کی پیداوار مفید اور سب سے بڑھ کر یہاں
 کے لوگ بڑے خلیق ہیں۔ یہاں بڑے بڑے شہر نہیں، آبادی
 گنجان نہیں، کاروبار کی گہما گہمی نہیں، زندگی کے دھارے
 میں تناؤ نہیں، اسی لیے ہر جگہ ایک گوتہ سکون و اطمینان کا
 شائبہ ہے اور یہاں کی فضا فرحت بخش محسوس ہوتی ہے۔
 کافی، الائچی، سپیاری، کالی مرچ و ناریل وغیرہ کے باغات
 کی وجہ قدرت اپنی فیاضی کا مظہر یوں پیش کرتی ہے کہ گویا یہاں
 سدا بہار ہے اور خزاں کا نام نہیں۔ اس خطہ میں پچھلی صدی
 میں جب کہ سرسید کی تحریک شباب پر تھی، ایک ایسی ہستی وجود
 میں آئی جس کے دم قدم سے ملنا ڈکے مسلمانوں میں زندگی کی
 ایک نئی لہر دوڑ گئی، اور اُن کا نام نامی محمد حسین ہے۔

محمد حسین ضلع ہاسن کے ایک چھوٹے سے گاؤں، ایہیلی،
 کے ایک معزز خاندان کے چشم و چراغ تھے۔ آبائی پیشہ کافی کی
 کاشت تھا۔ نواب حیدر علی خاں بہادر اور حضرت ٹیپو سلطان
 شہید کے زمانے میں مختلف مقامات سے ہر کسب و فن کے

لوگوں کو سلطنت خداداد میں بسایا گیا اور ان کی بہت افزائی کی گئی۔ بیجاپور جو عادل شاہی خاندان کا دارالخلافہ تھا ہر فن و کاریگری کے لیے مشہور ہو چکا تھا۔ سلطان شہیدؒ نے جو ملک کے معاشی، صنعتی، زراعی و تجارتی شعبوں میں ایک انقلاب عظیم برپا کرنا چاہتے تھے، بیجاپور اور اس کے مضافات سے، جہاں دیگر فن و کاریگری کے ماہروں کو دعوت دی ان میں جلا ہے بھی شامل تھے۔ ان میں ایک قبیلہ پٹوے مگر کہلاتا تھا جن کا کسب فوج کی وردی کا سامان تیار کرنا تھا۔ سلطان کی شہادت کے بعد مسلمان کاریگروں کے لیے فضا ہی بدل گئی۔ ناساز حالات سے تنگ آکر وہ ریاست کے مختلف حصوں میں بکھر گئے۔ انیسویں صدی کے وسط میں کافی کاشت کا آغاز بڑی شد و مد سے ہوا تو مسلمانوں کے لیے ایک نیا ذریعہ معاش نکل آیا۔ یہ پٹوے گرباسن اور چنگور اضلاع کے قریبوں میں پھیل گئے اور کافی کی کاشت میں لگ گئے۔ یہ سب ایک برادری کے لوگ تھے۔ نرم مزاج، کم سخن، پاک دل و پاک باز تھے۔ ان کی دکھنی یا اردو سے علاحدہ اپنی ایک بولی تھی جس میں مراٹھی الفاظ بھرے ہوئے تھے۔ صاحب موصوف کا تعلق اسی کافی پلانٹروں کے خاندان سے ہے۔

انھوں نے اپنی آہائی جائیداد میں کافی توسیع کی۔
 اپنی محنت، کوشش، ہمت و حوصلہ، عزم و استقلال سے اور
 مالک دو جہاں کی کرم و عنایت سے اتنے کافی کے باغوں
 کے مالک بن گئے کہ ان کا کوئی ثانی نہ رہا اور ان کی شان اتنی
 بڑھی کہ ساہوکار محمد حسین کے لقب سے پکارے جانے
 لگے۔ یہاں ان کی دولت و ثروت کا نہیں بلکہ مٹی کارناموں
 کا ذکر مقصود ہے۔ انھیں ملناڈ کا سرسید کہنا غلط نہ ہوگا۔
 سرسید نے کل ہند کے سطح پر جو سماجی، اقتصادی، تہذیبی و تعلیمی
 کام کا اجرا کیا تھا وہی کام ساہوکار صاحب نے ملناڈ کے
 احاطہ میں کیا۔ سرسید کے دل میں ملت کی بہبودی کا جو جذبہ
 موجزن تھا، اُسی کا عکس ساہوکار صاحب کے دل میں بھی
 موجود تھا۔ جس تہذیبی، جانفشانی و استقلال سے سرسید
 نے قوم کی رہبری بالا سطح پر کی، اُسی کا ایک ہلکا سا نمونہ محدود
 ملناڈ کے دائرے میں بھی ظہور پذیر ہوا جس قسم کی رشار و قربانی
 و درد انسانی کا شعلہ سرسید کے سینہ میں بھڑک اٹھا تھا۔ اُسی
 کی ایک چنگاری ساہوکار صاحب کے سینہ میں بھی موجود
 تھی۔ دونوں کا موازنہ اس حد تک صحیح ہے کہ نور کی صفت

چاہے خورشید ہو چاہے جگنو ہو ایک ہی ہے سہ
 تجز مرتبہ نکل حاصل کرے ہے آخر
 ایک قطرہ نہ دیکھا جو دریائے ہوا ہو گا

یہاں ایک بات یہ یاد رہے کہ عظیم ہستیاں اللہ کی دین
 ہوتی ہیں، جو مدتوں بعد خالق اپنے رحم و کرم سے انھیں انسانوں
 کو اس لیے بخشتا ہے تاکہ مالک کی دی ہوئی نعمتوں کے صحیح
 استعمال کا طریقہ لوگوں کو سمجھائیں۔ یہ نعمت عظمیٰ ذہن
 انسانی ہے جس سے عقل و شعور کا جذبہ ابھرتا ہے، علم و عمل
 کا چشمہ پھوٹ پڑتا ہے۔ (اسی عقل و شعور کے صحیح استعمال کی
 طرف ساہوکار صاحب نے ہماری توجہ مبذول فرمائی۔ ان پر
 مالک کی ان گنت فیاضیاں تھیں۔ ان کی گھٹی میں شرافت گھول
 دی گئی تھی۔ ان کے ضمیر میں انسانیت رس بس گئی تھی۔ فراست،
 نفاست و شجاعت ان کا شعار تھا ورنہ وہ سینکڑوں ایکڑ اراضی
 کے مالک نہ بنتے۔ ان کے سوچنے، سمجھنے اور بولنے کا انداز نرالا
 تھا۔ اپنے منصوبوں کو عملی جامہ پہنانے کا ان کا طریقہ انوکھا تھا۔
 خدا نے انھیں دینی مال و دولت سے ہی نہیں بلکہ دل و دماغ
 کی بلندی سے بھی سرفراز فرمایا تھا۔ دریا دلی و فیاضی میں مشہور

تھے۔ دور اندیشی میں یکتا تھے۔ اخلاقی شخصیت کا ایک
عصر تھے۔ اُن کے بے شمار اعلا صفات میں صرف ایک دو
کا ذکر یہاں مقصود ہے۔

سر سید نے علی گڑھ تحریک سے جو روح مسلمانان ہند
میں پھونکی تھی، اسی کا ایک نمونہ سا ہو کار صاحب کی وجہ ملنا
میں بھی نظر آنے لگا۔ اُن کے ذہن میں یہ بات آئی کہ تعلیم کے
بغیر مسلمان سرخرو نہیں ہو سکتے، مغرب اس معاملہ میں بہت
آگے ہے۔ سائنس اور تکنالوجی میں سبقت کی وجہ سے یورپی
اقوام ساری دنیا پر چھائے ہوئے ہیں، جب تک مسلمان
بھی اس میدان میں آگے نہ آویں، اُن کی حالت سدھر نہیں
سکتی۔ ہمارے برادران وطن یورپی علوم کو اپنا کر ترقی کی منزل
پر گامزن ہیں۔ وہ انگریزی سیکھ کر سرکار، دربار، صنعت و
حرفت، تجارت و علوم و فنون، ہر جگہ سرخروئی حاصل کر رہے
ہیں اور مسلمان اُس سے مس نہیں ہوتے۔ دوسرے ہم قوم مگر غیر
مذہب والے مزدوری کر کے اپنے بچوں کو پڑھاتے ہیں۔ مگر
مسلمان اس معاملہ میں بہت پیچھے رہ گئے ہیں۔

ملنا ڈ کے بچوں کے لیے ایک اور مشکل تھی۔ چونکہ وہ

قریوں اور باغات میں بستے تھے، اسی لیے ذہین بچے بھی،
 اعلیٰ تعلیم سے محروم رہ جاتے تھے۔ اسکولوں اور کالجوں میں تعلیم
 حاصل کرنے کے لیے شہروں میں رہائش گاہوں کی ضرورت
 تھی۔ ساہوکار صاحب کا یہ بڑا احسان تھا کہ انھوں نے
 اس ضرورت کو صرف محسوس ہی نہیں کیا بلکہ اس کا حل بھی
 تلاش کیا اور وہ بھی اس طرح کہ جلد سے جلد یہ کمی دور،
 ہو جائے۔ انھوں نے خود اپنے بنگلے خالی کر دیا کہ ہوسٹلوں میں
 تبدیل کر دیا۔ فیاض لوگ یا تو پیسہ دے دیتے ہیں یا ایسی
 ہی خالی زمین جو خالی ہو سکول یا ہوسٹل کی تعمیر کے لیے دے
 دیتے ہیں۔ یہاں معاملہ دیگر تھا۔ خود اپنی رہائش کے بنگلے خالی
 کر کے ہوسٹلوں میں تبدیل کرنا کہیں دیکھا نہیں گیا تھا، ایک
 نہیں ملنا ڈکے دو بڑے شہروں میں، ہاسن اور چکملگور میں
 اپنے بڑے بڑے بنگلے مسلم طلباء کی رہائش کے لیے انھوں نے
 وقف کر دیے یہ نہایت ہی مبارک قدم تھا جس کی اہمیت کا
 اندازہ بعد میں ہوا۔ ہاسن کا بنگلہ جس اراضی پر واقع تھا وہ
 اتنی بڑی تھی کہ آج وہاں صرف ہوسٹل ہی نئے سرے سے
 تعمیر نہیں ہوا ہے بلکہ غریب طلباء کی امداد کے لیے آمدنی کا

ذریعہ بھی بن گیا ہے۔ فیاضی وسخاوت کا یہ نادر نمونہ تھا۔
 صرف ہاسن اور چکمگور میں ہی نہیں بلکہ میسور اور بنگلور
 میں بھی اسی غرض سے کہ دور دراز سے آئے ہوئے طالب
 علموں کو تکلیف نہ ہو، انھوں نے رہائش گاہ کا انتظام کیا۔
 میسور میں سر مرزا اسماعیل صاحب کی عنایت سے ایک نہایت
 ہی عمدہ مقام پر وسیع خطہ اراضی فراہم ہو گئی تھی۔ لیکن اُس
 زمانے کی مالی مشکلات کے مد نظر کسی میں یہ سکت نہ تھی
 کہ وہاں ایک پختہ عمارت ہو سٹل کے لیے بنوادی جائے۔
 میسور اعلیٰ تعلیم کا مرکز ہے۔ ساری ریاست میں اس وقت
 میڈیکل اور بی۔ اے اور ایم۔ اے کی تعلیم کے لیے واحد
 مقام تھا۔ ہمارے طلباء کے لیے رہائش گاہ نہ ہونے کی وجہ
 ساری ریاست سے آنے والے طلباء اعلیٰ تعلیم سے محروم
 ہو رہے تھے۔ اس لیے ساہوکار صاحب اور ایک
 فیاض ہستی، حاجی سراسمعیل سیٹھ، دونوں کے تعاون
 سے میسور شہر میں اس وسیع اراضی پر ہو سٹل کے سات
 بلاک تعمیر کیے گئے۔ کل ریاست میسور کے جتنے بھی مسلم
 گریجویٹ اس یونیورسٹی سے نکلے اُن میں سے کافی تعداد

اسی ہوسٹل والوں کی ہے۔

صرف ہاسن چکنگور اور میسور میں ہی نہیں بلکہ بنگلور جیسے بڑے شہر پر بھی سہا ہو کار صاحب کا احسانِ عظیم رہا ہے۔ بنگلور کے سنٹرل مسلم ایسوسی ایشن کی جانب سے جو تحریک نواب غلام احمد کلانی صاحب اور عباس خاں صاحب کی طرف سے شروع کی گئی، اس کی حمایت بھی سہا ہو کار صاحب نے کی اور اس کی ترویج کے لیے کافی رقم عطا فرمائی۔ ملنا ڈسکا کوئی غریب تعلیم یافتہ ایسا نہ تھا جس نے اُن سے فیض حاصل نہ کیا ہو۔ ملنا ڈسکا کوئی گھرا ایسا نہ تھا جہاں ان کا تعلیمی پیغام پہنچا نہ ہو۔ وہ تاڑ گئے تھے کہ ہم تعلیم و تربیت کے ذریعے ہی عزت کی زندگی بسر کریں گے۔ تعلیم کے میدان میں ان کی خدمات ملنا ڈسکا کی تاریخ میں اب ذریعے لکھنے کے قابل ہیں۔

تعلیم و تربیت کا صرف ایک ہی شعبہ نہیں جس میں انھوں نے نمایاں کام کر دکھایا۔ ملت کی اخلاقی، معاشی، سماجی و ثقافتی اصلاح میں بھی انھوں نے کافی حصہ لیا۔ شادی بیاہ کے موقع پر ایسے رسومات و اسرافات رائج

ہو چکے تھے جو بربادیوں کے نشانات تھے۔ ایک نہیں
 تین تین دن کی شادی، ہا بے گاہے، گھوڑوں پر بارات،
 دعوتیں، ضیافتیں، گانا بجانا، سب کچھ ہمارے معاشرے
 میں داخل ہو چکا تھا۔ اسلامی سادگی جو رسول اکرمؐ کا
 ارشاد تھا قصہ پارینہ بن کر رہ گئی تھی۔ ان اسرافات و
 خرافات سے گھر کے گھر تباہ ہو جاتے تھے۔ قرض کے
 پھندے سے نجات نہ پا سکتے تھے۔ رہی ہی زمین یا جائداد
 یا مکان فروخت کر کے سماجی رسوم کی اتباع پر مجبور ہو جاتے
 تھے۔ ساہوکار صاحب کے طفیل ایسا انقلاب آیا کہ یہ
 ساوی کمزوریاں دور ہو گئیں۔ یہ کوئی آسان کام نہ تھا۔
 برسوں سے چلے آئے رسم و رواج قلیل مدت میں ختم
 نہیں ہو سکتے۔ جس جانفشانی و حکمت عملی سے وہ اس
 میدان میں تبدیلی لائے وہ قابلِ مدح ہیں۔ اُنھوں
 نے اسرار کیا کہ صرف ایک دن کی شادی ہو۔ ہو سکے تو
 وہ مسجد میں ہو، یا جہ نہ ہو، بارات نہ ہو، بے جا
 رسومات و خرافات نہ ہوں ہر چیز سادگی سے ہو۔ دوسروں
 کو کہتا آسان ہے، خود کرنا مشکل۔ اس لیے اس سادگی کا

سکا آغاز انھوں نے خود اپنے گھر سے کیا۔ اپنے فرزند اور اپنے بھائی کے فرزند کی شادی اس طرح سے رچائی جو مثالی تھی۔ ہمد زرین کی یاد تازہ کرتی تھی، شان بڑھانے کے لیے نہر کی رقم خوب بڑھا دی جاتی تھی۔ انھوں نے حد مقرر کی اور کہا کہ یہ رقم ایک صد سے بھی کم ہو۔ تاکہ اس کی ادائیگی میں تکلیف نہ ہو۔

اصلاح کے لیے انھوں نے ایک اور تجویز سوچھی۔ ہر شادی میں ان کی شرکت ضروری تھی۔ ان کی ہمدردی، برتری، خلوص و نیک نیتی کا ایسا اثر پڑا کہ وہ ملنا ڈکے لیڈر بن گئے۔ ہر شخص کے دل میں ان کے لیے عزت و احترام کا جذبہ موجزن تھا۔ اس لیے ہر نکاح میں ان کی موجودگی ضروری سمجھی گئی۔ بہن آئے نہ آئے، بھائی آئے نہ آئے۔ رشتہ دار آئیں نہ آئیں۔ ان کا آنا ضروری تھا اور وہ اس وقت تک نہ آتے جب تک کہ ان کی سب شرطیں قبول نہ کر لی جاتے۔ چند ہی سال میں ان کے طفیل بے جا اسرافات کا قلعہ قمع کر دیا گیا۔ ملنا ڈکے میں ہر جگہ سادگی سے ہوتے ہوئے سیدھی سادھی شادیوں کا رواج پڑ گیا۔ افسوس سے کہنا پڑتا ہے کہ آج ملنا ڈکے

یہ سبق بھول گیا ہے۔ اوروں کی دیکھا دیکھی پھر اسرافات و خرافات پر اتر آیا ہے۔ خون پسینہ سے کمائی ہوئی دولت کو دو چار دن میں پانی کی طرح بہا دیا جاتا ہے، نیک و مفید کاموں پر نخل اور بے جا رسومات پر فیاضی سے کام لیا جاتا ہے۔ بہتر ہو کہ خود سا ہو کار صاحب کے خویش و اقارب ایک بار پھر ان کے نقش قدم پر چلنے کے عادی ہو جائیں۔ صرف شادی بیاہ کے اسرافات کی اصلاح نہیں بلکہ زندگی کے ہر شعبے میں مسلمانوں کی حالت بہتر بنانے کی کوشش انھوں نے کی۔ ملنا ڈ کا کوئی گھر کہیں بھی ایسا تعمیر نہ ہوتا جس کی کھڑکی کہاں لگے، کتنے دروازے ہوں، کیسی چھت ہو وغیرہ جیسی تفصیلات اُن سے حاصل نہ کی گئی ہوں، ملنا ڈ کی کوئی ایسی مسجد نہ تھی جس کی تعمیر میں اُن کا حصہ نہ رہا ہو۔ اُن کی فورڈ موٹار کا ایک چھوٹا جہاز ہوتا تھا جس میں مسافر لدے چلے جاتے تھے۔ اُن کا دسترخوان کھلی عام دعوت ہوتا تھا۔ غریبوں کے لیے اچھی غذا کا انھیں اس قدر خیال تھا کہ خود بیف نوش فرماتے تاکہ دیگر لوگ بھی ان کا دیکھا دیکھی اس حلال چیز کو حقارت سے نہ دیکھیں

اور کم از کم غریبوں کو ایک مقوی غذا سے محروم نہ رکھیں۔
 غرض ان کے اصلاح کا پروگرام کافی وسیع تھا۔ خدمت
 خلق اُن کا شعار بن چکا تھا۔

آخر میں یہ پوچھا جاسکتا ہے کہ ہم اُن سے کیا سبق
 سیکھ سکتے ہیں؟ پہلا یہ کہ انسان کی تخلیق کا مدعا ایک
 صراط ویرانہ نظام حیات کا قیام ہے اور وہ اس وقت
 تک پورا نہ ہو گا۔ جب تک کہ اسلامی سادگی، اخوت و
 مساوات کے مفہوم کو ہم اچھی طرح سمجھ نہ جائیں۔ اُن
 کے ذہن میں یہ بات بختہ ہو چکی تھی۔ دوسرا یہ کہ ذہن
 انسانی سے عظیم تر شے کائنات میں کوئی نہیں۔ اس کے
 صحیح استعمال سے انسان خلیفۃ الارض بن سکتا ہے۔
 اس ذہن کی آب و تاب تعلیم و تربیت سے ہے اور علم و
 ہنر کے جوہر کو عام کرنا ہر مسلمان کا فرض ہے، سا ہو کار
 صاحب اس عمل میں تا عمر مشغول رہے۔ تیسرا یہ کہ انسان
 اپنے عقل و شعور، صلاحیت و قابلیت و مال و دولت کا
 صحیح استعمال کرے۔ وہ اپنی فراست و ذہانت اور محنت
 سے سب کا راکھ کر کافی کے باغات کے مالک بنے اپنی

صلاحیت و قابلیت سے ایک مقبول رہنا اور بہر بن گئے۔
 اور اپنے مال و دولت کو خلق خدا کی بہبودی میں لگا کر مقبولیت
 کی چوٹی پر پہنچ گئے۔ چوتھا یہ کہ خدا جب دینی و دنیوی نعمتوں
 سے نوازے تو انسان سادگی و انکساری اختیار کرے۔
 غرور و تکبر سے احتراز کرے، دوسروں کا خیال رکھے، اُن
 کے دکھ سکھ میں کام آئے اور بہدردی و انسانیت کا
 مظاہرہ کرے۔ یہ سب اوصاف اُن میں کوٹ کوٹ کر
 بھرے ہوتے تھے۔ پانچواں یہ کہ انسان اپنی دولت کو
 اللہ کی امانت سمجھے، اسرافات سے بچے، اپنی ضروریات
 سے جو کچھ بچ رہے اس میں دوسروں کو بھی شریک کرے۔
 خویش و اقارب، یتیم و یتیم، غریب و غربا، محتاج و مساکین
 کا خاص خیال رکھے۔ وہ اس معاملہ میں سب سے
 پیش پیش رہے۔ چھٹا اور آخری یہ کہ صراطِ زندگی وہ ہے
 جہاں انسان حقوق اللہ و حقوق العباد کے معنی سمجھے۔
 حقوق اللہ صرف پانچ گناہ صلوٰۃ و صوم و طواف و حج ہی کو نہیں
 کہتے بلکہ وہ صلوٰۃ الدائمون ہے جہاں بندہ ہر وقت
 اور ہر رنگ میں مالک کی رضا مندی سے بڑھتا رہے

اور اس کی ہر سانس میں خوشنودی خداوندی کا خیال
 رکھتا ہے۔ اس کا سینہ ضمیر پاک سے بھرا ہوا ہوتا،
 ہے اور اس کا خیال نیکی و بھلائی کی طرف راغب رہتا
 ہے۔ یہ سب باتیں ان میں بدرجہ اتم موجود تھیں۔
 بصدق دل دعا ہے کہ مالک ان کی لحد کو نور سے بھر دے
 اور ہم سب کو اُن کے نقش قدم پر چلنے کی توفیق عطا
 فرمائے۔ آمین ثم آمین۔

ہو حسن طلب لاکھ، مگر کچھ نہیں ملتا
 ہو بصدق طلب، پھر اثر آہ رسا دیکھ

اسلامی عہدِ اولیٰ میں خواتین کا مقام

اس بات میں کوئی شبہ نہیں کہ مسلم خواتین کا جو مقام قرونِ اولیٰ میں تھا، وہ آج نہیں ہے۔ مزید تعجب یہ کہ دینِ برحق نے قلیل مدت میں اُن کی حالت اس قدر بدلی کہ جو لوگ اُن کو پیدا ہوتے ہی زندہ دفن کر دیتے تھے، وہ یہ سمجھنے لگے کہ جنتِ ماں کے قدموں کے نیچے ہے، بیوی رفیقہٴ حیات ہے، بیٹی آنکھوں کی ٹھنڈک ہے، عورت گھر کی ملکہ ہے۔ زندگی کے باغ و بہار میں، برابر کی حصّہ دار ہے، حتیٰ کہ جنگ کے میدان میں بھی وہ موجود ہے۔ یہی نہیں بلکہ کائنات کے حسن و جمال کا ایک نادر نمونہ اور تخلیق کے اعجاز کا ایک شاہکار سمجھی جانے لگی۔ مسرت و انبساط کا سرچشمہ اور علم و ادب و عشق و رقت کا سامان بن گئی، تاریخ گواہ ہے کہ اُس زمانے

میں جس کو کہ ہم عہد تاریکی کہتے ہیں کسی مذہب نے عورتوں کو وہ درجہ نہیں بخشا جو اسلام نے انہیں عطا کیا۔ لیکن آج جب کہ علم و ہنر کی روشنی مہر تاباں کی طرح ہر جگہ جگمگا رہی ہے، مسلم خواتین چار دیواری کے اندر محصور ہیں۔ وہ زندگی کے ہر دور میں پیچھے ہیں، حالانکہ تعداد میں مردوں سے بھی زیادہ ہیں۔ مگر سیاسی ہو یا سماجی، تعلیمی ہو یا تہذیبی، معاشی ہو یا ثقافتی، انتظامی ہو یا کاروباری، صنعتی ہو یا حرفتی، ہر میدان میں وہ دوسروں کے مقابلے میں حدود درجہ پیچھے رہ گئی ہیں۔ یہاں یہ بحث نہیں کی جا رہی ہے کہ ایسا کیوں، بلکہ تاریخ کے صرف اُن واقعات کی نشاندہی کی جا رہی ہے جن سے شاید ہمیں کچھ روشنی ملے۔

ایک زمانہ وہ تھا کہ حضرت صدیق اکبرؓ کی بیٹی بی بی اسماءؓ علم کے موتی رولتی تھیں، تخت جگر خاتونِ جنت فاطمہؓ کا مذہبی امور کے دقیق نکات پر اپنے باپ سے بحث کرتی تھیں۔ اُمّ سلمیٰؓ نے صرف جنگ احد میں ہی نہیں بلکہ جنگ حنین میں بھی حصہ لیا۔ ایسی حالت میں جب کہ وہ حمل سے تھیں۔ حضرت حمزہؓ کی بہن اور رسول اکرم صلی اللہ علیہ وسلم کی چھوٹی بیوی، جنگ

احمد میں شریک تھیں، انھوں نے غزوہ خندق میں ایک قلعہ کو دشمنوں کے ہاتھ سے بچایا۔ غزوہ قدسیہ میں خنساء شاعرہ بھی تھیں۔ اپنے چار فرزندوں کے ساتھ میدانِ کارزار میں شریک تھیں۔ اُمّ عامرہ ایک نہیں چھے جنگوں میں (جنگِ اُحد، حدیبیہ، خیبر، عمرِ طلقتہ، حنین و یمامہ) شریک تھیں۔ شام کی جنگ میں اُمّ حاکم اپنے شوہر کے شانہ بہ شانہ شامل تھیں۔ بی بی عاکشہ کا سیاست میں کافی دخل تھا۔ بی بی زینت جنگِ کربلا میں شامل تھیں۔ غرض رزم و پیکار جو مردوں کا خاص اکھاڑہ سمجھا جاتا ہے، وہاں بھی مسلم خواتین نے شجاعت و بہادری کی مثالیں قائم کیں۔

علوم و فنون میں بھی وہ پیچھے نہیں تھیں حدیث، فقہ و ادب کے شعبوں میں بھی اُن کا ہاتھ تھا۔ صحیح مسلم و بخاری میں سینکڑوں احادیث حضرت بی بی عاکشہؓ سے منسلک ہیں۔ اُمّ سلمیٰ، اُمّ عالیہ، اُمّ ہانی اور کئی دیگر خواتین کی روایتوں سے بھی احادیث کا ذخیرہ اکٹھا کیا گیا ہے۔ شاعری کے میدان میں بھی یہ آگے تھیں۔ خنساء، صفیہ، عقیقہ، ہند بنت حارث، کبشہ بنت رافع وغیرہ اپنے دور کی مشہور شاعرہ تھیں۔ اُس

زمانے کے خواتین کسب و فن میں بھی کمال رکھتی تھیں۔ حضرت
بی بی خدیجہؓ کا تجارتی کاروبار کافی وسیع تھا۔ اسماء بنت
مکرمہؓ عطر سازی کا کاروبار کرتی تھیں۔ کنی ماہر و قابل طبیب
تھیں جیسے رفیدہ، اسلمہ، امّ موطی، امّ کبش وغیرہ۔

انتظامی امور میں بھی پیچھے نہ تھیں۔ حضرت فاطمہؓ کا
عبور مذہبی مسائل تک ہی نہیں بلکہ خلافت کے پیچیدگیوں
کو حل کرنے تک بڑھا ہوا تھا۔ حضرت عمرؓ نے اپنی خلافت
کے زمانے میں ایک خاتون کو تجارتی منڈی کی نگہبانی کا کام
سپرد کیا تھا۔ عہد عباسیہ میں شہزادیوں کا سیاست میں
کافی دخل رہا۔ خلیفہ ہارون الرشید کی والدہ، بہن، بیوی،
سب امور مملکت میں دخل رکھتی تھیں۔ خلیفہ مقتدر کی والدہ
عدالت عالیہ کی صدر تھیں۔ خلیفہ منصور کے عہد میں محل کی
دو شہزادیاں بھیس بدل کر جنگ میں شریک ہوئیں۔ ہارون
الرشید کی ملکہ زبیرہ اُس دور کی مشہور شاعرہ تھیں۔
خلیفہ ولید اول کی ملکہ، امّ البنین بڑی عالم و فاضل سمجھی جاتی
تھیں۔ حضرت امام حسینؓ کی صاحبزادی بی بی سکینہؓ بھی علم و
فضل میں یکتا تھیں۔ حضرت رابعہ بصری کا شمار صوفیائے کرام

کے (صف اول) میں ہوتا ہے۔ پانچویں صدی ہجری میں ایک معزز خاتون شیخو شہد اکو فخر النساء کا خطاب عطا کیا گیا تھا، بغداد کے مشہور علماء میں ان کا شمار کیا جاتا تھا۔ مہر کے فاطمی خلافت کے زمانے میں یمن کی گورنر عمرہ ملکہ عمرہ تھیں۔ ہمارے ملک میں بھی سلطانہ رضیہ چاند بی بی، نور جہاں وغیرہ نے حکومت کی ہے۔ ظہیر الدین بابر کی بیٹی گلبدن بیگم کا ”ہمایوں نامہ“ تاریخ کا مخزن ہے۔ اور نگ زیب کی صاحبزادی زیب النساء غضب کی شاعرہ تھیں۔

اگر اس نقشہ کو آج کے حالات سے موازنہ کیا جائے تو کہنا بیڑے گا کہ ہم پھر آٹے ایام جہالت کی طرف چلے جا رہے ہیں۔

گلشن میں بہاروں کے شامل تھا ہوجن کا
وہ لوگ ہیں گلشن میں اب صرف تماشا شانی
ہمارے ہی دیش کی گنتی لیجئے کہ کتنی خواتین عالم، فاضل، مدبر،
مفکر، سائنس دان، انجینئر، ڈاکٹر، وکیل یا اعلیٰ عہدوں پر فائز
ہیں۔ ان شعبوں میں ان کا ہونا نہ ہونے کے برابر ہے۔
اس کا تدارک کیا ہے؟

سب سے اہم تعلیم نسواں، تعلیم، صحیح تعلیم، دینی تعلیم،
عصری تعلیم اور فنی تعلیم۔ اعداد و شمار کے لحاظ سے ہمارے
دیش کے تقریباً آدھے باشندے علم ہیں اور اس جماعت
کا کثیر حلقہ مسلم خواتین کا ہے۔ برہمن، عیسائی، پارسی،
جین، بدھ، سکھ، لنگایت، حتیٰ کہ دلت خواتین بھی تعلیم
کے میدان میں ہم سے آگے ہیں، شرم کی بات یہ حال اس
قوم کا ہے جو ہے

چمکائیے زمین پر تم آفتاب بن کر
ہر دم بلند یوں پر روشن رہا ستارہ

اس لیے سب سے پہلے ضروری ہے کہ امت مسلمہ لاعلمی
کے کینسر کو دور کریں۔ اس کا علاج غفلت شعاری سے
احتراز، اپنی پستی کا احساس، حالات حاضرہ سے آگہی۔
اپنی اصلاح کے لیے جدوجہد اور تعلیم نسواں سے دلچسپی
ہے۔ اپنی بچیوں کی تعلیم کو ذلیلت کا حاصل سمجھیں، ان کی
تربیت کو عبادت کا درجہ دیں اور ان کے مستقبل کو
سنوارنے میں اپنا خون پسینہ ایک کر دیں۔
دوسری اہم بات یہ ہے کہ اس شعور و آگہی کو عام

کرنے میں ملت کا ہر فرد حصہ لے۔ خاص کر وہ طبقہ و فیضان
 سماوی سے مستفیض ہے۔ ہمارا مالدار طبقہ، ہمارا علم و ہنر
 کا طبقہ، ہمارا عقل و دانش کا طبقہ، ہمارے سیاسی رہنماؤں
 کا طبقہ، ہمارے مذہبی پیشواؤں کا طبقہ، ہمارے وکیلوں،
 تجوروں اور افسروں کا طبقہ، اور ہمارے تجارتی، زراعتی، صنعتی
 حرفتی بھائیوں کا طبقہ، غرض ہر فرد یہ خیال رکھے کہ اُن کی عاقبت
 کا گوشہ یہی ہے کہ کسی ایک غریب بچی کی تعلیم کو اپنی بچی کی تعلیم
 کے برابر سمجھے اور اُس کو زندگی کے فرائض کا ایک لازمی حصہ
 تصور کرے۔ ہمارے بسکتے بلکے غریب بھائیوں کی کثیر اولاد
 اس حالت میں نہیں کہ وہ تعلیم کے زیور سے آراستہ ہوں۔ اخوت و
 مروت کا گانا گانے والے کیا ایک بچی کی تعلیم کی ذمہ داری
 نہیں لے سکتے؟ لاکھوں کا سرمایہ اپنی دختر کی شادی میں
 صرف کرنے والے، اپنے ہی ملت کی ایک اور کلی کو مرجھانے
 سے نہیں بچا سکتے؟ عبادت و ریاضت و تسبیح و طواف
 کا خطبہ دینے والے، کیا ایک کلمہ گو بچی کو لائق نہیں بنا سکتے؟
 اللہ کا شکر ہے کہ اب اُس کی ابتدا ہوئی ہے لیکن ایک اتار
 صد بیمار کا حال نہ ہونا چاہیے۔

تیسری اہم بات یہ ہے کہ ہمیں بے شمار اپنے ہی اسکول چاہیے
دیگر سکولوں میں ہمارے بچوں کی صحیح تعلیم و تربیت نہیں ہو رہی
ہے۔ خوشی کی بات یہ ہے کہ حکومت ہند اقلیتی طبقوں کی
خواتین کی تعلیم کا خاص منصوبہ بنا چکی ہے۔ ہمیں اس سے فائدہ
اٹھانا ہے۔ جب تک ہر محلہ کی ہر گلی میں ہمارے سکول و مدرسہ
نہ ہو، ہم سدھر نہیں سکتے۔ تیرہ چودہ کروڑ کی آبادی کے لحاظ
سے ہمارے موجودہ سکول بہت ہی کم تعداد میں ہیں۔ اگر
یہی حال 40-50 سال باقی رہے تو سارے عالم کی لاعلمی ہماری
بہنوں کے حق میں آجائے گی۔ لہذا ضروری ہے کہ پرائمری و
سیکنڈری تعلیم کا بوجھ صرف سرکار پر نہ چھوڑیں۔ اس کی فراہم کی
ہوئی سہولتوں کے ساتھ ساتھ اپنا سرمایہ اور قوت بھی کام
میں لائیں۔ ہر ذی فہم، صاحب حیثیت و صاحب اقتدار
اپنا طرہ امتیاز یہ تصور کرے کہ اس نے کم از کم ایک دو
سکولوں کی ابتدا کی ہے۔ ہمارے ہی برادران وطن پچھلے
کئی سالوں سے یہ کام کرتے آرہے ہیں۔ صرف ملت مسلمہ
کی بدقسمتی ہے کہ وہ خواب خرگوش میں پڑی ہے، اس
لیے شان و شوکت و دستار فضیلت کا معیار یہ ہو کہ وہ کتنے

سکولوں کا بانی ہے، اور نہ یہ کہ اُس کا عمل سہا کیا ہے، اُس کا بینک بائیلنس کتنا ہے، اس کے کتنے لوگوں پر چا کر ہیں اور اُس کی کتنی موٹر گاڑیاں ہیں؟

جو کتنی اہم بات یہ ہے کہ ہر شخص قانون قدرت کو

یاد رکھے جہاں تغیر بھی ہے اور استقلال بھی۔ (Change and Changelessness) کائنات کی ہر شے میں یہ دونوں

باتیں پائی جاتی ہیں۔ آفتاب ایک حالت میں نہیں رہتا۔

کبھی طلوع، کبھی غروب، کبھی نصف النہار، کبھی زوال، لیکن

اس کے استقلال کا یہ عالم ہے کہ اس کی گہنی دروشتی میں

کبھی فرق نہیں آیا، اور نہ وہ کبھی مغرب سے نکلا اور نہ

مشرق میں ڈوبا، ہمیشہ وہ اپنی روش پر مستقل ہے۔ یہی

حال دنیا کی ہر شے میں ہے۔ آم کے بیج سے نیم کا درخت

نہیں اُگے گا، مرغی کے انڈے سے بطخ نہیں نکلے گی۔

بر سے امت بھی آسمان سے اگر

کھاؤ گے شاخ بید سے نہ ٹمر

لیکن آم کا بیج آم کے درخت میں تبدیل ہوگا، انڈہ چوڑے

کا شکل اختیار کرے گا، وغیرہ وغیرہ۔ اسی طرح انسان میں

تغیر آتا ہے، وہ بچے سے جوان اور جوان سے بوڑھا بنے گا۔
 مگر تخلیق کا مدعا ہے کہ وہ ہمیشہ انسان رہے۔ لیکن وہ کبھی کبھی
 حیوان سے بھی بدتر ہو جاتا ہے۔ ایک ہلاک و یا چنگیز یا قیصر
 یا کسریٰ یا ہٹلر، ہزاروں کی لاکھوں کو عین جوانی میں موت کے
 گھاٹ اتار دیتا ہے گو کہ اس کو اتنی بھی سکت نہیں کہ ایک
 مردہ چیتوٹی میں جان بھر دے۔ یعنی انسان قدرت کے
 قانون کو توڑ رہا ہے۔ صحیفہ پاک میں آیا ہے کہ تحصیل علم مرد و
 عورت دونوں پر فرض ہے، لیکن مسلمان اس فرض میں کوتاہی
 برت رہے ہیں اور مالک کی نافرمانی کے مرتکب ہو رہے
 ہیں۔

پانچویں اور آخری اہم بات یہ ہے کہ ہماری توجہ ان
 اسباب و علل پر ہونی چاہیے۔ جہاں عقل برہانی و عقل روحانی
 دونوں کا رفرما ہوں۔ عقل برہانی سے آج انسان کائنات
 کے عناصر پر حکومت کرنے لگا ہے اور مسلمان اس دور میں
 بہت پیچھے رہ گئے ہیں اور ہماری خواتین تو مزید پیچھے۔ جب
 تک یہ توازن ٹھیک نہ ہو، نئی نوع انسان کا ایک حصہ کمزور
 ہی رہے گا۔ جس کا اثر تمام عالم انسانیت پر پڑے گا۔

اس لیے ضروری ہے کہ ہم خواتین کو زندگی کے شعبہ میں ہم پلہ بنادیں۔
 ہماری زلیست کے لیے صرف عقل بردہانی ہی کافی نہیں، عقل
 روحانی بھی چاہیے۔ یہی تعلیمات اسلامی کا پتھر ہے اور اسی لیے
 تعلیم، صحیح تعلیم، دینی تعلیم، عصری تعلیم و فنی تعلیم ضروری ہے جس
 میں دل، دماغ اور ہاتھ تینوں بہ یک وقت کام میں لگ
 جائیں گے۔ عقل روحانی اخلاقیات کا سرچشمہ ہے جو انسان
 کامل تک پہنچنے کا پہلا ذریعہ ہے۔ ہمارے قرونِ اولیٰ کے
 بزرگ اس راز کو جان گئے تھے۔ اس صورت حال اور اس
 حقیقت کو دوبارہ اجاگر کرنا اور اس پر عمل کرنے کے لیے فضا
 ساز کار کرنا ہے تاکہ ہم ایک تعلیم و تہذیب کے زیور سے
 آراستہ ہوں۔

اکیسویں صدی میں ممکنہ لوجی و اخلاقی اقدار کی ضرورت

بیسویں صدی کے اختتام کے لیے ابھی چار سال ہی تو باقی ہیں۔ ہر شخص مستقبل کی فکر کرتا ہے اور چاہتا ہے کہ آنے والے دنوں میں خوش حالی و فارغ البالی نصیب ہو، اطمینان و سکون میسر ہو، امن و امان کا دور دورہ ہو اور زندگی صحت و عافیت و خیر خوبی سے گزرے۔ یہاں ایک ہلکی سی جھلک اُن امور پر ڈالی جا رہی ہے کہ اس مقصد کے حصول کے لیے کن باتوں کی ضرورت ہے اور وہ کیسے حاصل کیے جاسکیں گے۔

سب سے پہلے یہ سوچ ضروری ہے کہ بیسویں صدی میں ہمارا کیا حال رہا۔ ماضی کو اچھی طرح سمجھے بغیر ہم نہ حال میں صحیح قدم اٹھا سکتے ہیں اور نہ مستقبل میں

کامیاب ہو سکتے ہیں۔ اس صدی میں ملت اسلامیہ
 کا بڑا ہی بُرا حال رہا۔ پہلی جنگ عظیم میں دولت عثمانیہ
 کے ٹکڑے ٹکڑے کر دیے گئے۔ اُس جنگ سے لے کر
 کویت کی جنگ تک ہر جگہ مسلمانوں پر مصیبت کے
 پہاڑ ٹوٹ پڑے۔ ایک حقیر سی یہودیوں کی جماعت نے
 عربوں کی ایک کثیر خلقت کو مجبور و لاچار کیے رکھا۔
 اُن کے مقدس مقامات پر بھی قبضہ جمائے رکھا۔
 زندگی کے ہر میدان میں مسلمان پیچھے رہے۔ اُن کی
 تعلیمی، تہذیبی، اقتصادی، سماجی و سیاسی حالت
 ناگفتہ بہ رہی۔ سامراجی نظام نے انھیں ہر جگہ تنگ
 کیا۔ اُن کے ملکوں پر قبضہ جمایا، اُن کی آزادی چھینی،
 ان کی دولت کو لوٹا، ان کا خون چوسا، اور انھیں
 کنگال بنایا۔ دوسری طرف ملت اسلامیہ خود آپسی
 تفرقوں میں پھنس گئی۔ سرمایہ دارانہ نظام کے
 پھندے انھیں ایسے راس آئے کہ خلافت کا عہدہ
 جو صدیوں سے قائم تھا خود اپنے ہاتھوں ختم کر دیا
 گیا۔ کہیں افغانستان کے اندر خانہ جنگیاں، کہیں

ایران و عراق کی جنگ، کہیں مصر و شام میں ناچا قیاں، کہیں پاکستان و بنگلہ دیش میں رسہ کشی، یہاں تک کہ حرمین و شریفین کے پاسبانوں میں بھی عیاری و خود غرضی تیسری طرف مغربی تہذیب کا ایسا چسکہ کہ مسلمان اپنے ماضی کو بھول گئے۔ اپنے اقدار سے بے اعتنائی کی۔ اپنا رہن سہن، طور طریقہ، تعلیم تربیت یہاں تک کہ بول چال پر بھی مغربی چھاپ رہی۔ اپنی زبان، اپنے روایات، اپنی تہذیب و تمدن سے بیگانہ رہے۔ ستم یہ کہ عقیدوں میں بھی فرق آیا۔ امت مسلمہ ان گنت فرقوں میں بٹ گئی۔ سائنس کا غلبہ اس قدر بڑھا کہ مغربی تعلیم یافتہ اسلامی فرقوں سے بھی کوتاہی کرنے لگے۔

چوتھی اور سب سے اہم غلطی جو ملت اسلامیہ سے سرزد ہوئی وہ علم و عمل و عقل و شعور سے غفلت تھی۔ ساری دنیا بدل چکی تھی اور یہ جمود میں تھے۔ حالات حاضرہ سے بیگانگی، حکومت و اقتدار کے نشہ میں، انھوں نے وہ سبق بھلا دیا تھا جس سے انھیں کے اسلاف بام عروج پر پہنچ گئے تھے۔ وہ سبق علم و عمل کا تھا۔ اسلامی درس گاہوں

دانش گاہوں میں وہ خلش، وہ تپش، وہ سوز و ساز اور وہ جستجو نہ رہی جن کی وجہ انھیں کے اسلاف اتالیق عالم بن چکے تھے۔ ہدایت و ندرت و فکر ان کے ہاتھ سے جلی گئی تھی۔ ایجادات و اختراعات و انکشافات میں وہ پیچھے تھے۔ تفکر و تدبیر یادگار ماضی بن چکا تھا۔ انقلابی روح پرواز کر چکی تھی۔ ان کے سینوں میں علم کا دریا سمٹ کر گندہ تالاب بن گیا تھا۔ جہاں خیال بلند نہ ہو، ذوق لطیف نہ ہو، عمل پیہم نہ ہو اور احساس زریاں نہ ہو، وہاں انسان گرتے گرتے حیوان کی سطح پر آجائے گا۔

پانچواں المیہ جو مسلمانوں کے ساتھ ہوا وہ یہ کہ وہ خرافات میں پھنس گئے۔ اسرافات، رسومات و تقلیدات کا بھوت ان کے سر ایسا چڑھا کہ شیطان کی جیت رہی۔ بے جا تصنع، تکلف و تواضع میں ایسے لگے کہ تخلیقی قوتوں کا صفایا ہوا، خود غرضی، خود پسندی، خود فریبی و آرام طلبی کے ایسے شائق بنے کہ ذلت ان پر لازم بن گئی۔ اسلامی سادگی و ہمدردی و تعلیمات و اخلاقیات سے ایسا کٹھ موڑا کہ رب کے عتاب کے مستحق بنے۔ دکھ سے کہنا

پڑے گئے

کیا جانئے کیا ہو گیا اور باب جنوں کو

چینے کی ادا یاد، نہ مرنے کی ادا یاد

اس لیے اگر ملت اسلامیہ اپنی کھوئی ہوئی شان کو پھر سے حاصل کرنا چاہتی ہو تو مندرجہ بالا تمام کمزوریوں کو دور کرنا ہو گا۔ ضرورت ارادہ کی ہے، نیک نیتی کی ہے، حوصلہ و ہمت کی ہے اور جوش و کار کی ہے۔ ان کمزوریوں کو دور کر کے خاموش بیٹھنا نہیں بلکہ کچھ اور بھی کرتا ہے وہ ہے، تکنالوجی کو اخلاقیات میں ضم کرنا، ایسا جوڑنا ہے جیسے جسم میں جان۔ یہاں تکنالوجی و اخلاقیات کی توضیح کر دی جاتے تو بہتر ہو۔ علم کے جوہر کو اخذ کرنے کا نام تکنالوجی ہے، بات ذہن سے نکل کر عمل کے ذریعہ تخلیق میں نمودار ہو تو تکنالوجی بنتی ہے۔ قدرت کی قوتوں کو جاننے کا نام سائنس ہے اور ان قوتوں کی ظاہری تشکیل تکنالوجی ہے۔ برقی توانائی کے حالات جاننا سائنس ہے، اس توانائی کو روشنی میں تبدیل کرنا، برقی قوت پیدا کرنا، مشینیں چلانا وغیرہ تکنالوجی ہے۔ سائنس ابتدا ہے، تکنالوجی انتہا ہے۔ سائنس وسیلہ ہے، تکنالوجی مقصد

ہے، سائنس علم ہے، تکنالوجی حکمت ہے۔ سائنس زر ہے اور تکنالوجی زیور۔ زر کے زیور میں تبدیل کے لیے ہنر چاہیے، کسب چاہیے، فن چاہیے۔ قدرت کے ان گنت خزانے کائنات میں بکھرے پڑے ہیں۔ ان خزانوں کی جانچ پڑتال سائنس کا کام ہے اور اس جانچ پڑتال کو انسانی حیات کے لیے مفید اشیا میں تشکیل دینا تکنالوجی ہے۔ تکنالوجی کے بغیر سائنس بیکار ہے اور سائنس کے بغیر تکنالوجی ناممکن اسی لیے ان دونوں کا رشتہ جسم و جان کا رشتہ ہے۔

یہ پوچھا جاسکتا ہے کہ سب سے بڑا ماہر تکنالوجی کون ہے تو جواب آسان ہے۔ وہ کارساز حقیقی ہے۔ جس کی تکنالوجی کا اندازہ بشر سے ممکن نہیں۔ اسی لیے کہا گیا ہے کہ سارے سمندروں کا پانی اگر دوات بنے اور سارے جنگلات کی لکڑی قلم بنے تو بھی مالک کی تکنالوجی کا تذکرہ ختم نہ ہوگا۔ مالک کے دربار میں گائے آج ہری گھاس چرتی ہے، کل سفید دودھ دیتی ہے، کیا یہ انسان سے ممکن ہے؟ ایک انڈہ تین ہفتوں کے اندر چوزہ بن کے نکلتا ہے، کیا انسان کسی کو یہ حیات بخش سکتا ہے؟ غذا پیٹ میں جاتی

ہے اور توانائی میں تبدیل ہوتی ہے، کیا انسان یہ کمال کر سکتا ہے؟ غرض کائنات میں ہر جگہ، ہر وقت اور ہر حال میں تکنالوجی جاری و سالم ہے۔ اب تک یہ سمجھ رہے تھے کہ سائنس پہلے اور تکنالوجی بعد میں۔ اب پتہ چلا کہ معاملہ دگرگوں ہے۔ پہلے تکنالوجی بعد میں سائنس۔ انسان کا دل ازل سے پمپ کا کام کرتا چلا آیا ہے لیکن اس کے صحیح حرکت کا علم حال ہی میں واضح ہوا ہے۔ غرض تکنالوجی قدرت کا وہ کارخانہ ہے جس سے کائنات کی کل چلتی ہے۔

پچھلے دو چار صدیوں سے ہی تکنالوجی کا شعور وغل ہے اور اب تکنالوجی اپنے شباب پر ہے۔ چاند پر قدم رکھنا، ستاروں کے گزرگاہوں کو ناپنا، تنکے کو توڑ کر بجلی کی قوت پیدا کرنا، دل کے بچتے چراغ کو بھر سے بھڑکانا، ہوا میں آڑنا، سمندر کی تہہ چاٹنا وغیرہ آج کل معمولی باتیں ہیں۔ یہ کرۂ ارض بابت کچھ اطفال بن گیا ہے۔ صبح کا ناشتہ نیویارک میں، دوپہر کا لچ لندن میں اور رات کا ڈنر دہلی میں روزانہ کا معمول ہے۔ الیکٹرانک اور کمپیوٹر سے آج کل ایسے کرشمے نمودار ہو رہے ہیں جو پہلے الف لیلہ میں تھے۔

سوال یہ ہے کہ کیا اس تکنالوجی سے انسانیت میں اضافہ ہوا یا نہیں، روحانی و نورانی مسرت حاصل ہوتی یا نہیں، انسان، انسان کو کامل بنایا نہیں؟ دکھ سے کہنا ہوگا کہ نہیں۔ صرف آرام و اسائش میں اضافہ ہوا۔ معلومات میں اضافہ ہوا۔ ذہن کی آب و تاب میں اضافہ ہوا۔ لیکن روح کی تازگی میں کمی واقع ہوئی۔ اس تکنالوجی کے طفیل ہٹلر کے بم سے لاکھوں کا خون ہوا۔ اس تکنالوجی کے طفیل ہیر و شما و ناگاساکی میں لمحوں میں قیامت برپا ہوئی۔ اس تکنالوجی کے طفیل غریب ملکوں کی آزادی گئی۔ مہذب بنادہ میں دزدندوں کا راج رہا۔ اس تکنالوجی کا طفیل کہ ایسے ہتھیار تیار ہوئے کہ یہ کرہ ارض کجا، ایسے دس بیس کرہ ارض بھی صفحہ ہستی سے مٹائے جاسکتے ہیں۔ غرض تکنالوجی کا صحیح استعمال انسان کو فوق البشر کاشف بننے لگا، اس کا غلط استعمال اس کو اسفل السافلین کی فہرست میں داخل کر دے گا۔ تکنالوجی سے انسان کہہ اٹھے کام ہے

ایک کھیل ہے اورنگ سلیمان میرے نزدیک
ایک بات ہے اعجاز مسیح میرے آگے

اس کے ساتھ ہی انسانی لغزشوں کا یہ حال ہے کہ
 ”امتیاز گناہ مشکل تھا“

احتیاط گناہ کیا کرتے؟“

اگر تکنا لوجی کے یہ کرامات رہے تو اخلاقیات کی توضیح
 کیا ہے؟ اخلاقیات کا دوسرا نام تہذیب و تمدن ہے یہاں
 شرافت کے پھول نکھر آتے ہیں، انسانیت کا جوہر ابھر آتا ہے۔
 یہاں جمال و کمال کے کرشمے ظہور میں آتے ہیں۔ تخلیق کا بازار
 گرم ہوتا ہے، ادب، فلسفہ، فنون لطیفہ، دین، عکاسی، نقاشی
 مصوری، معماری، موسیقی، غرض انسانی ذہن کے وہ مستحسن کمالات
 نمودار ہوتے ہیں جو انسانی جستجوئے اُردو کا مقصد ہوتے ہیں،
 قدرت کے راز فاش ہوتے ہیں اور خالق کے تخلیق کا آئینہ
 بنتے ہیں۔ اس تخلیق کے لیے کئی لوازمات چاہئیں۔ جن میں
 سے چند اہم یہ ہیں۔ حق و راستبازی، عشق و جمال، جلال و
 کمال، اور ایمانداری و انصاف۔ یہی وہ ستون ہیں جن کے
 بل بوتے پر تہذیب و تمدن و اخلاقیات کے ایوان تعمیر
 پاتے ہیں۔

اخلاقیات کا پہلا ذریعہ حق ہے۔ حقیقت سے ہی

منسلک ہے۔ مالک حق سجا رہا ہے۔ حیات حق ہے۔
 یعنی جھٹلائی نہیں جاسکتی۔ حق موجودات سے وابستہ ہے۔
 وہم و گمان حق نہیں یعنی اُن کے وجود کا یقین نہیں حق دانائی
 ہے، جھوٹ کم عقلی ہے۔ حق سچائی ہے، جھوٹ اس کی
 ضد ہے۔ حق خیر ہے، جھوٹ شر ہے۔ حق کی تلاش
 علم کا مدعا ہے، تمام ایجادات، اختراعات و انکشافات،
 حق کی جستجو کے رہن منت ہیں۔ سائنس داں اپنے تجربہ گاہ
 میں حق کی یعنی حقیقت کی تلاش میں سرگرم عمل رہتا ہے۔
 فلسفی اپنے تخیل میں گم ہو کر حق کے سراغ لگانے میں مصروف
 رہتا ہے۔ اسی طرح ادیب، مصوّر، معمار، معنی، مصلح سب
 حق کے پرستار رہتے ہیں۔ انبیاء، اولیاء و اصفیاء بھی حق
 کے متلاشی ہیں۔ ان کے کارناموں سے تہذیب کی محفل
 فروغاں ہے۔ جہاں حق نہیں، تہذیب نہیں، تمدن نہیں،
 اخلاقیات نہیں۔

عشق و جمال دوسرا اہم ستون ہے۔ انتہائی چاہت،
 الفت، محبت و پیار کو عشق کہتے ہیں۔ کسی کے لیے مر مٹنے
 کو عشق کہتے ہیں۔ عشق دل میں ایک آگ جیسی چمکن ہے۔

جب تک کسی شے سے والہانہ الفت نہ ہو، انسان اُس شے کی حقیقت کو نہیں جانتا۔ ہر شے کے حصول کے لیے عشق چاہیے۔ عشق زلیست کا مدعا ہے، عشق دم جبریل ہے، عشق دل مصطفیٰ ہے، عشق خدا کا کلام ہے، عشق خدا کا رسول ہے۔ اس کائنات کا راز عشق میں مضمر ہے۔ عشق سے لگی ہوئی شے جمال ہے۔ جمال کی وجہ عشق ابل آتما ہے جمال حسن ہوتا ہے، اور عشق حسن کی پرستش کرتا ہے۔ حسن آئینہ حق ہے، دل آئینہ حسن ہے اور عشق، حق و حسن کا سنگم ہے۔ یہ ایک ہی مثلث کے تین لکیر ہیں جن کے اندر تہذیب و تمدن کا پھراغ روشن ہے۔

جلال و کمال تیسرا اہم رکن ہے۔ جلال نہ ہو تو ظہور نہ ہو گا۔ وجود میں آنا بھی تو کمال ہے۔ خیالات دماغ میں دہکتے ہوں گے مگر جب تک ان کا اظہار نہ ہو کیسے کہہ سکتے ہیں کہ وہ مفید ہیں یا مضر۔ قدرت کا ظہور جلال سے ہوا۔ مالک کے کُنْ فیکون سے یہ کائنات وجود میں آئی۔ تخلیق کار راز جلال میں مضمر ہے۔ جلال صرف وجود کا ہی وسیلہ نہیں بلکہ اس کی نشو و نما اور مقصد براری کا بھی۔ ہم سب جلال کا طفیل

ہیں۔ جیسے عشق کے ساتھ جمال لگا ہوا ہے، اسی طرح جلال کے ساتھ کمال لگا ہوا ہے۔ قدرت کی ہر شے میں کمال ہے، کیا پاکیزگی، کیا نفاست، کیا خوب صورتی اور کس قدر اعلا وارفع، کہیں کوئی نقص نہیں، کہیں کوئی خامی، کوئی کمی نہیں۔ حقیقت کا محل سرا عشق و جمال کی سکونت کے لیے جلال و کمال کے ذریعہ ہی وجود میں آیا۔

اس محل سرا کا چوتھا ستون انصاف ہے، جلال و کمال کا میزان انصاف ہے، انصاف کہتے ہیں اُس مقام کو جہاں ضمیر و ذہن میں مطابقت ہو، عقل بھی مانے ضمیر بھی مانے۔ انصاف کہتے ہیں اُس عل کو جہاں حقدار اپنا حق پائے۔ انصاف کہتے ہیں اُس صلح کو جہاں نفرت کی آگ ٹھنڈی ہو، انصاف کہتے ہیں اُس فیصلہ کو جہاں فریقین مطمئن ہو جائیں۔ انصاف کہتے ہیں اُس جرأت کو جہاں بے خوف و خطر حقیقت کا اظہار ہو۔ انصاف نہ ہو تو یہ دنیا دردوں کی بستی بن جائے گی، لہذا اخلاقیات و انسانی زندگی میں انصاف کا درجہ اس قدر بلند ہے جتنا کہ جسم میں ضمیر۔

تکنا لوجی و اخلاقیات کی تشریح کے بعد اب یہ دیکھنا
 ہے کہ ان دونوں کا ملاپ کیوں ضروری ہے۔ اس لیے کہ
 ان کی دوری سے انسان خسارے میں رہنے لگا۔ بیسویں صدی
 میں جو ہنگامے برپا ہوئے۔ ان دونوں میں ملاپ نہ رہنے
 کی وجہ ہی ہوئے۔ یہ دونوں الگ الگ خانوں میں بٹ
 گئے تھے۔ تکنا لوجی میں انسانیت کا احساس نہ تھا اس
 لیے شراٹکیزی و چٹکیزی و درندگی واقع ہوئی۔ اخلاقیات
 کا سبق دینے والے تکنا لوجی سے بے بہرہ تھے اور تکنا لوجی
 والوں میں انسانیت مفقود تھی۔ اس لیے اہر ویں صدی میں
 ملت اسلامیہ کے لیے یہ اہم ہے کہ وہ تکنا لوجی میں آگے رہیں۔
 صرف سائنس کافی نہیں، اس کی تبدیلی تخلیق کی صورت میں
 بہت ضروری ہے۔ اعیانہ اس میدان میں بہت آگے
 ہیں۔ اس چیلنج کو ہم نے اگر نہ قبولاتو زندگی کے دوڑ میں
 بہت پیچھے رہ جائیں گے۔ اور ہم پر یہ صادق آدے گا کہ
 ہے ازل سے ان غریبوں کے مقدر میں سجد
 اُن کی فطرت کا تقاضا ہے نماز بے قیام
 دوسری طرف تکنا لوجی کے ساتھ ساتھ اخلاقیات

بھی چاہیے۔ جہاں عناصر پر حکومت کی طاقت آجائے وہاں حق و انصاف کا بھی بول بالا ہو۔ جہاں ذہن تیز رہے، وہاں دل بھی روشن رہے، جہاں عقل و شعور کا راج ہو وہاں الفت و پیار کا ڈنکا بھی بجے۔ جہاں عقل برہانی کا فرما ہو وہاں عقل نورانی بھی مسلط ہو۔ صرف ایک پر تکیہ کرنا، ایک پیر سے چلنے کے موافق ہوگا، تخلیق اضداد کے مرکب سے بنتی ہے۔ ہر جگہ اضداد ہیں۔ روشنی تاریکی، اونچ نیچ، چھوٹا بڑا، مرد عورت، سیاہ سفید، رات دن، آگ پانی، ٹھنڈا گرم، موت حیات وغیرہ۔ اس لیے ملت کو قدرت کے اس قانون سے واقف رہنا چاہیے، تنکنا لوجی و اخلاقیات دونوں پر عبور چاہیے۔

۲۱ ویں صدی ملت اسلامیہ سے کچھ اور بھی چاہتی ہے۔ وہ مذہب اسلام کے بنیادی حقائق ہیں۔ خالق کی وحدت، خلقت کی وحدت، عالمگیر برادری، اخوت و مساوات اور خدمت خلق کو اپنا شعار بنانا ہوگا۔ دوسروں کے لیے جینا اسلامی اخلاقیات میں شامل ہیں۔ یہ قدرت کا قانون ہے، جہاں کوئی شے خود کے لیے نہیں۔ کسی اور

خشے کے لیے ہے۔ شمع خود جلتی ہے لیکن دوسروں کو روشنی بخشتی ہے۔ چند بنیادی اصول یہ ہیں:

اول یہ کہ حق کی شہرت ہو، وحدانیت کی تبلیغ ہو۔ نیوٹن نے علم طبیعیات کے چکر میں، ڈارون نے ارتقا کی سوچ میں، فرائیڈ نے نفسیات کے غلبہ میں، مارکس نے معیشت کے دباؤ میں اور نیٹشے نے فوق البشر کے گھمنڈ میں خالق کو کائنات سے الگ کر دیا تھا۔ یہ اب ضروری ہے کہ الحاد کی بیخ کنی ہو۔ دوسرا کام یہ ہو کہ رنگ روپ، حسب نسب، ذات پات، فرقہ و قوم کے بندشوں کو توڑ کر بنی نوع انسان کو ایک ہی برادری میں جوڑا جائے۔ اسلام کی عظمت، اخوت و برادری میں ہے۔ یہ بات یاد رہے، ”مجھے آتش نہ کوئی آدم خاکی کو حقیر نہ نہیں اسرار سے یہ خاک کا پتلا خالی“ تیسری اہم بات یہ ہے کہ انسان قدرت کے قانون کی اتباع کرے جہاں ہر شے اپنے دائرہ عمل میں آزاد ہے، بندش نہیں۔ قدرت کی ہر چیز معین شدہ منصوبے کی تکمیل کر رہی ہے۔ آفتاب کی گرمی و روشنی میں کمی نہیں، دن رات کے الٹ پھیر

میں تغافل نہیں، فرزند آدم ہی قدرت کے قانون کو توڑتا ہے۔ شجر ممنوعہ کے پاس نہ پھٹکنے کی ہدایت سے لے کر آج تک وہ سرکش میں مبتلا ہے۔ اسی لیے ابلیس مسکرا رہا ہے۔ "مجھ کو آتی ہے ہنسی حضرت انسان پر نہ فعل بد تو خود کریں، لعنت کریں شیطان پر" چوتھی بات یہ ہے کہ انسان کے سامنے ابھی لا محدود امکانات ہیں۔ "ستاروں سے آگے جہاں اور بھی ہیں نہ ابھی عشق کے امتحان اور بھی ہیں" بہتر ہے کہ مسلمان اس امتحان میں لگا رہے۔ پانچویں اور آخری بات یہ ہے کہ وہ خود بینی، خدا بینی و جہاں بینی کو نہ بھولے۔ خود بینی میں وہ یہ خیال رکھے کہ اپنی ضمیر کی روشنی میں نیکی کی شاہراہ پر صبر و شکر و فقر کا رخت سفر باندھ کر علم و عمل کے وسیلہ صراطِ زندگی پر گامزن رہے۔ خدا بینی میں وہ یہ خیال رکھے کہ توحید کے نور سے قلب کے غبار کو دھو کر اطاعت و ضبط نفس کے ذریعہ اعلیٰ کلمۃ الحق کی رسی تھامے حق الیقین و یقین الہی کا درجہ پالے۔ جہاں بینی میں یہ خیال رہے کہ اوصافِ حمیدہ کو ابھارتے ہوئے، نیکی کے نقوش کو

زندگی کا مقصد سمجھ کر خدمت اہل جہاں میں لگے
 جائے جو دین حق کا مدعا بھی ہے، رحمت رب کی
 رضا بھی ہے۔ اور عز و شان انبیاء بھی ہے۔ یہ باتیں
 اگر موجود ہوں تو ۲۱ ویں صدی میں مسلمان کا مستقبل
 شاندار ہے۔

ہماری مطبوعات

جدید سیاسی فکر	سید انوار الحق خاں رڈاکٹر محمد ہاشم قدوائی 14/25
جدید ہندوستان کے معمار	آئی، سی، ایچ، آر رڈاکٹر قیام الدین احمد 14/-
جغرافیہ کی ماہیت اور اس کا مقصد	ایس۔ ڈبلیو دورج رانیس احمد صدیقی 19/-
جدید ہندوستان کے سماجی و سیاسی افکار	ڈاکٹر محمد ہاشم قدوائی 47/-
اورنگ زیب کے عہد میں مغل امراء	محمد الطہر علی رابین الدین 28/-
بادشاہ	میکاولی رڈاکٹر محمود حسین 14/-
برطانیہ کا دستور اور نظام حکومت	محمد محمود فیض آبادی 36/-
تاریخ آصفی	مرزا ابوطالب رڈاکٹر ثروت علی 10/-
تاریخ اور سماجیات	عائشہ بیگم 10/50
اسلامی تہذیب و تمدن	عماد الحسن آزاد فاروقی 14/-
اسلامی سماج	ریو بن لیوی رڈاکٹر شیرالحق 60/-
اکبر سے اورنگ زیب تک	ڈبلیو ایچ مورلینڈ رحمان محمد صدیقی 21/50
البیرونی کے جغرافیائی نظریات	ڈاکٹر حسن عسکری کاظمی 11/-
تاریخ فلسفہ سیاسیات	پروفیسر محمد مجیب 18/-
تاریخ ہندی فلسفہ	ایس۔ این داس گپتا 12/50
تحریک آزادی ہند	ظہور محمد خاں 2/25
تحریک خلافت	قاضی محمد عدیل عباسی 65/-
قدیم ہندوستان میں شورو	ڈاکٹر رام سرن شرما رحمان الدین محمد صدیقی 14/50
مہاتما گاندھی	بی۔ آر۔ سندھ علی جواد پدی 60/-
مظلیہ سلطنت کا عروج و زوال	ڈاکٹر ریاض احمد خاں شیروائی 37/-
مغل دربار کی گروہ بندی اور ان کی سیاست	ڈاکٹر حمیش چندر 22/-
(دوسری طباعت)	ڈاکٹر قاسم صدیقی

67/50	رتن ناتھ سرشار رامیر حسن نورانی	فسانہ آزاد (جلد سوم، حصہ اول)
67/50	رتن ناتھ سرشار رامیر حسن نورانی	فسانہ آزاد (جلد سوم، حصہ دوم)
50/-	رتن ناتھ سرشار رامیر حسن نورانی	فسانہ آزاد (جلد چہارم، حصہ اول)
50/-	رتن ناتھ سرشار رامیر حسن نورانی	فسانہ آزاد (جلد چہارم، حصہ دوم)
15/-	قوی اردو کونسل	فکرو تحقیق (۱) جنوری تا جون 1989
15/-	قوی اردو کونسل	فکرو تحقیق (۲) جولائی تا دسمبر 1989
15/-	قوی اردو کونسل	فکرو تحقیق (۳) جنوری تا جون 1990
15/-	قوی اردو کونسل	فکرو تحقیق (۴) جولائی تا دسمبر 1990
20/-	قوی اردو کونسل	فکرو تحقیق (۵) جنوری تا جون 1992
20/-	قوی اردو کونسل	فکرو تحقیق (۶) جولائی تا دسمبر 1992
30/-	قوی اردو کونسل	فکرو تحقیق (۷) جنوری تا جون 1997
30/-	قوی اردو کونسل	فکرو تحقیق (۸) جولائی تا دسمبر 1997
18/-	ڈاکٹر کمال احمد صدیقی	آہنگ و مردض
9/-	مرتب: پروفیسر گوپی چند ہارنگ	المانامہ
30/-	شیاما کماری رڈاکٹر علی دفا دتھی	اردو تصویریری لغت
16/-	ڈاکٹر افتخار حسین خاں	اردو صرف و نحو
24/-	سونیا چر نیکوا	اردو افعال
زیر طبع	رشید حسن خاں	اردو املا (دوسری طباعت)
300/-	پروفیسر فضل الرحمن	اردو انسائیکلو پیڈیا (حصہ اول)
450/-	پروفیسر فضل الرحمن	اردو انسائیکلو پیڈیا (حصہ دوم)
450/-	پروفیسر فضل الرحمن	اردو انسائیکلو پیڈیا (حصہ سوم)
20/-	سید حسین رضا ضوی	اسکول لائبریری



Rs. 94/=

Printed at : Lahooti Print aids, 1397, Pahari Imli,
Jama Masjid, Delhi-110006.